

ग्यारहवीं आवृत्ति : शहीदुर्देसी

दो रुपये

उद्भक्तः हिन्दी साहित्य प्रेस, इलाहाबाद

**डा० रामकुमार वर्मा**

के कर-कमलो में

सादर समर्पित

श्रीकृष्ण लाल



## परिचय

डॉ० श्रीकृष्ण लाल का “आधुनिक हिन्दी साहित्य का विकास (१९००-१९२५ ई०)” शीर्षक ग्रन्थ पढ़ते समय मेरा ध्यान इस ओर गया था कि वर्तमान हिन्दी साहित्य की भिन्न-भिन्न धाराओं के ऐसे गंभीर तथा आलोचनात्मक अध्ययन के उपरान्त डॉ० लाल प्रत्येक धारा से सम्बन्ध रखने वाले प्रतिनिधि ग्रंथों का संग्रह सरलता से तैयार कर सकते हैं। अतः मेरे व्यक्तिगत अनुरोध से सुयोग्य लेखक ने हिन्दी कहानियों का प्रस्तुत संकलन तैयार करने का कष्ट उठाया। संग्रहकर्ता ने निम्नलिखित शब्दों में अपने इस संकलन की विशेषताओं का उल्लेख संक्षेप में किया है “प्रस्तुत संग्रह के तैयार करने में मैंने इस बात की ओर विशेष ध्यान दिया है कि इसमें आधुनिक कहानी के कला पक्ष के क्रमिक विकास का इतिहास जाना जा सके, साथ ही आधुनिक कहानी के विविध कला-रूपों और शैलियों का भी उदाहरण प्रस्तुत किया जा सके। इसके अतिरिक्त मैंने यह भी प्रयत्न किया है कि हिन्दी के लब्धप्रतिष्ठ उच्चकोटि के कहानी-लेखकों की कम से कम एक कहानी संग्रह में दी जा सके जो यदि सर्वोत्तम नहीं तो कम से कम उनकी सर्वश्रेष्ठ कहानियों में से एक हो।”

ग्रंथ के प्रारम्भ में अत्यन्त परिश्रम से लिखी गई विस्तृत भूमिका ने संकलन का महत्व और भी बढ़ा दिया है। विश्वास है कि हिन्दी कहानियों के अनेक संग्रह के रहते हुए भी यह कृति अपनी विशेषताओं



के कारण हिन्दी पाठक तथा विद्यार्थी-वर्ग दोनों ही के लिए अत्यन्त उपयोगी सिद्ध होगी। डा० रामकुमार वर्मा के अनुरोध से जिन कहानी-लेखकों तथा प्रकाशकों ने अपनी कहानियाँ इस संग्रह में सम्मिलित करने की अनुमति देने की कृपा की उनके प्रति हम लोग विशेष आभारी हैं। मेरी इच्छा है कि आधुनिक हिन्दी साहित्य की अन्य प्रमुख धाराओं के भी इसी प्रकार वैज्ञानिक संकलन सुयोग्य लेखक तैयार करने का कष्ट करें। ऐसा हो जाने से अपने साहित्य की प्रमुख प्रवृत्तियों को समझने में हिन्दी साहित्य के विद्यार्थियों को बहुत सहायता मिल सकेगी।

हिन्दी विभाग

विश्वविद्यालय, प्रयाग

धीरेन्द्र वर्मा

वैशाख पूर्णिमा, सं० २०००

# सूची

६

१. भूमिका		
२. मुराली ने सलतनत		
बन्ना दी	[भगवती चरण वर्मा]	७३
३. कवि की स्त्री //	[सुदर्शन]	८३
४. उसने कहा था	[चंद्रधर शर्मा गुलेरी]	१०३
५. बूढ़ी काकी //	[प्रेमचन्द]	११६
६. पुरस्कार //	[जयशङ्कर 'प्रसाद']	१३१
७. ताई //	[विश्वंभरनाथ शर्मा 'कौशिक']	१४५
८. पूस की रात ० //	[प्रेमचन्द]	१५६
९. आकाश दीप ० //	[जयशङ्कर 'प्रसाद']	१६७
१०. प्रसन्नता की प्राप्ति	[राय कृष्णदास]	१८०
११. अपराध	[विनोदशङ्कर व्यास]	१८७
१२. जाह्नवी //	[जैनेन्द्रकुमार]	१९१
१३. मिठाईवाला	[भगवतीप्रसाद वाजपेयी]	२०१
१४. देशभक्त	[वेचन शर्मा 'उग्र']	२०६
१५. कवि	[मोहनलाल महतो 'वियोगी']	२१५
१६. रोज	[अश्वेय]	२२२
१७. आमकाज	[चन्द्रगुप्त विद्यालंकार]	२३७
१८. पागंडी	[कमलाकान्त वर्मा]	२५०

Sub-jetive



## भूमिका

✓ भारतवर्ष में कथा-कहानियों का इतिहास सदियों वर्ष प्राचीन है। इसका प्रारम्भ उपनिषदों की रूपक-कथाओं, महाभारत के उपाख्यानो तथा बौद्ध साहित्य की जातक-कथाओं से होता है। परन्तु आजकल साहित्य के जिस अंग को हम कहानी हैं कहते और जिस प्रकार की कहानी प्रस्तुत पुस्तक में संगृहीत है, उसका इतिहास केवल कुछ ही वर्षों का है। यों प्रयाग की सुप्रसिद्ध मासिक-पत्रिका 'सरस्वती' और काशी से माधव मिश्र द्वारा संपादित 'सुदर्शन' के प्रकाशन के साथ ही साथ १९०० ई० में आधुनिक हिंदी कहानी का जन्म हुआ था, परन्तु कहानी के आधुनिक कला-रूप का विकास प्रेमचंद के हिंदी-प्रांगण में प्रवेश करने के साथ १९१५-१६ में हुआ। चंद्रधर शर्मा गुलेरी की अमर कहानी 'उसने कहा था' (सरस्वती, जून १९१५) तथा प्रेमचंद का 'पञ्च परमेश्वर' (सरस्वती) जून १९१६) हिन्दी की सर्वप्रथम उच्च-कोटि की कहानियाँ हैं और उन्हीं से आधुनिक कलापूर्ण कहानियों की सृष्टि प्रारम्भ हुई। हिन्दी के कला-पूर्ण कहानियों का इतिहास केवल पन्चीस वर्षों का इतिहास है।

### कथा-साहित्य का विकास

भारतवर्ष में कथा-साहित्य के विकास के मुख्य तीन युग हैं। प्राचीन काल में उपनिषदों की रूपक-कथाओं, महाभारत के उपाख्यानो तथा जातक-कथाओं का उल्लेख पहले आ चुका है। ऐतिहासिक दृष्टि से इन कथाओंका महत्त्वबहुत अधिक है; परन्तु साधारण जनता कहानी को जिस अर्थ में ग्रहण करती है, उस अर्थ में इन

कहानियों का महत्त्व उतना अधिक नहीं है, क्योंकि उनका उद्देश्य मनोरंजन नहीं था, वरन् कहानी के रूप में किसी गंभीर तत्त्व की आलोचना अथवा नीति और धर्म की शिक्षा ही इनका एक मात्र ध्येय था। विश्वकवि रवीन्द्रनाथ ठाकुर ने अपने लेख 'कादम्बरी के चित्र' में सत्य ही लिखा है कि:

पृथ्वी पर सब जातियों का कथा कहानियों को सुनना पसन्द करती हैं; किन्तु केवल प्राचीन भारतवर्ष को ही किस्से-कहानियों का शौक न था। सभी सभ्य देश अपने साहित्य में इतिहास, जीवन-चरित्र और उपन्यासों का संचय करते हैं परन्तु भारतवर्ष के साहित्य में यह बात नहीं देख पड़ती।

[ प्राचीन-संस्कृति : इंडियन प्रेस संस्करण पृ० ५७ ]

वास्तव में संस्कृत-साहित्य में मनोरंजन के लिए लिखी गई कथा कहानियों का बहुत अभाव है। 'वासवदत्ता' 'कादम्बरी' 'दशकुमार-चरित' इत्यादि कुछ इनी-गिनी कथाएँ ही संस्कृत साहित्य की निधि हैं। परन्तु साहित्य में इसका प्रभाव होने पर भी संभव है साधारण जनता में कथा-कहानियों का प्रचार पर्याप्त मात्रा में हो रहा हो। अवंती नगरी की बैठकों में बैठ कर वृद्ध लोग राजा उदयन की कथा कहते थे, इसका प्रमाण 'मेघदूत' में प्राप्त है। कवि-कुल गुरु कालिदास ने उन कथाओं का उल्लेख नहीं किया जिससे हम भी उस काल की कहानियों का आस्वादन पा सकते, परन्तु इतना तो निश्चित है कि देश के अन्य भागों में और भी कितने 'उदयनों' की कथा वृद्ध लोग अपने उत्सुक श्रोताओं को सुनाते रहे होंगे। बहुत दिन बाद विक्रमादित्य, भरथरी (मर्तुहरि), मुंज और राजा भोज की कथाएँ भी वृद्ध लोग उसी चाव से अपने श्रोताओं को सुनाते रहे होंगे और मध्य-काल में आल्हा-ऊदल, पृथ्वीराज तथा अन्य शूर-वीरों की कहानियाँ भी उसी प्रकार कथाओं की श्रेणी में सम्मिलित कर ली गई होंगी। ये

कथाएँ मौखिक-प्रथा से निरंतर चलती रहती थीं। इनमें प्रसिद्ध और लोक-प्रचलित राजाओं तथा शूर-वीरों की वीरता, प्रेम, न्याय, विद्या, और वैराग्य इत्यादि गुणों का अतिरञ्जित वर्णन हुआ करता था। 'सिंहासन-वत्तीसी', 'वैताल-पच्चीसी' तथा 'भोज-प्रबन्ध' इत्यादि कथा-संग्रह उन्हीं असंख्य कहानियों के कुछ अवशेष-मात्र बच गये हैं।

महामारत के उपाख्यानों, उपनिषदों की रूपक-कथाओं तथा जातक-कथाओं की परम्परा भी लोप नहीं हुई, वरन् पुराणों में उस परंपरा का एक विकसित रूप मिलता है। इन पुराणों में आर्यों की अद्भुत कल्पना शक्ति ने असंख्य नये देवी देवताओं की सृष्टि की और उनके सम्बन्ध में कितनी ही तरह की कहानियों की सृष्टि हुई। आजकल की बुद्धिवादी जनता उन पौराणिक कथाओं को कपोल-कल्पना कह कर उनकी उपेक्षा और अवहेलना कर सकती है, परन्तु भारतवर्ष की सरल जनता का इन कहानियों पर अटल विश्वास था और इनमें उसे कोई अस्वाभाविकता अथवा अतिशयोक्ति नहीं दिखाई पड़ती थी।

✓ 'कादम्बरी' तथा 'दशकुमार-चरित' आदि साहित्यिक रचनाओं में भाषा का आडम्बर और अद्भुत शब्द-जाल, विविध प्रकार के लम्बे-लम्बे वर्णन तथा अवांतर प्रसंग ही अधिक मिलते हैं, कथा सौंदर्य की ओर लेखक की रुचि कम पाई जाती है। इस प्रकार की रचनाएँ हैं भी बहुत कम। इससे जान पड़ता है कि प्राचीन काल में जनता मुख्य दो वर्गों में विभाजित की जा सकती थी। एक शिक्षित द्विजों का वर्ग जो महामारत के उपाख्यानों, जातक-कथाओं तथा पुराणों की अद्भुत कल्पनापूर्ण कथाओं से अपना मनोरञ्जन करती थी और दूसरा अशिक्षित शूद्रों, वर्णसंकरों तथा स्त्रियों का वर्ग जो उदयन की प्रेमकथाओं, विक्रमादित्य के पराक्रम और न्याय की अतिरञ्जित कहानियों तथा भरथरी, मुंज, भोज, पृथ्वीराज, आल्हा-ऊदल इत्यादि की प्रेम-वीरता तथा विद्या-वैराग्य की कथाओं से अपना मनोरञ्जन करती थी।

एक बहुत ही छोटा वर्ग उन साहित्यिकों का था, जिन्हें कथा-कहानियों से विशेष रुचि न थी, वरन् कथा-आख्यानो की ओट में अपना पांडित्य-प्रदर्शन करना ही उनका उद्देश्य हुआ करता था ।

✓ कथा-साहित्य के विकास का दूसरा युग तेरहवीं शताब्दी से प्रारंभ होता है, जब उत्तर भारत में मुसलमानों का आधिपत्य फैल गया । पञ्जाब तो महमूद गजनवी के समय ग्यारहवीं शताब्दी से ही मुसलमानी राज्य का एक प्रांत रहा था, परन्तु तेरहवीं शताब्दी में समस्त उत्तरी भारत में मुसलमानों का आधिपत्य हो गया । इतना ही नहीं भारत में मुसलमानों की संख्या बढ़ती ही गई और वे गाँवों तक में अधिक संख्या में बस गए । वे अपने साथ अपनी एक संस्कृति ले आए थे और ले आए थे कथा-कहानियों की एक समृद्ध परम्परा । अरब निवासी अपने साथ 'सहस्र रजनी-चरित्र' (Arabian Nights) तक फारसदेश के निवासी अपने देश के प्रेम-आख्यान लेते आए थे । यहाँ भारत में पुराणों की कथा-परम्परा सजीव थी । इन परम्पराओं के परस्पर-संपर्क से, आदान-प्रदान से, एक नई कथा-परम्परा का प्रारंभ हुआ होगा, इसमें कोई संदेह नहीं है । जिस प्रकार धर्म, कला, समाज और संस्कृति के क्षेत्र में हिन्दू और मुसलमान दो महान् जातियों के परस्पर सम्पर्क और आदान-प्रदान से एक नए धर्म और समाज, कला और सङ्गीत, साहित्य और संस्कृति का विकास हुआ, उसी प्रकार अथवा उससे कहीं अधिक विकास कथा-कहानियों की परम्परा में हुआ होगा, क्योंकि कथा-कहानियों का सम्पर्क साधारण जनता का संपर्क था, किसी वर्ग विशेष का नहीं । धार्मिक, सांस्कृतिक, राजनीतिक तथा अन्य क्रांतियों का प्रभाव तो तत्कालीन साहित्य और इतिहास में मिल जाता है, परन्तु कथा-कहानियों की परम्परा में जो अद्भुत क्रांति हुई होगी वह बहुत कुछ सूक्ष्म मौखिक क्रांति थी । साहित्य में, इतिहास में उसका उल्लेख नहीं मिलता, फिर भी प्रेममार्गी सूफी कवियों के

प्रेमाख्यानों तथा लोक-प्रचलित अकबर और बीरबल के नाम से प्रसिद्ध विनोदपूर्ण कथाओं में इस परंपरा का कुछ आभास मिल जाता है, जो आगे बढ़ कर अठारहवीं तथा उन्नीसवीं सताब्दी में मुंशी इशाअल्लाह खाँ मी 'उदयमान-चरित्र या रानी केतकी की कहानी' के रूप में प्रकट होता है। १८५०-६० ई० के आसपास जब मुद्रण यंत्र के प्रचार से कुछ कथा-कहानियों के संग्रह प्रकाशित हुए, तब 'तोता-मैना', 'सारंगा-सदाशू', 'छवीली भठियारिन', 'गुलबकावली', 'किस्सए चार चार' इत्यादि कहानियाँ जिन्हें जनता बड़े चाव से पढ़ती थी, उसी परंपरा की प्रतिनिधि कहानियाँ थीं।

मुसलमान-युग की कहानियों की प्रमुखतम विशेषता उनमें प्रेम का चित्रण है। प्रेम का चित्रण प्राचीन भारतीय साहित्य में भी पर्याप्त मात्रा में मिलता है। कालिदास के नाटक 'शकुंतला' 'विक्रमोर्वशी' और 'मालविकाग्निमित्र'; भवभूति की 'मालतीमाधव'; हर्ष की 'रत्नावली', शूद्रक की 'मृच्छकटिक' तथा बाण की 'कादंबरी' में प्रेम का ही चित्रण मिलता है। पुराणों में भी गोपियों और श्रीकृष्ण की रासलीला, उषा-अनिश्वर और नल-दमयंती की प्रेम-कथाएँ विस्तारपूर्वक वर्णित हैं। लोक-प्रचलित कहानियों में भी राजा उदयन की प्रेम-कथाएँ बड़े चाव से सुनी जाती थीं। सच बात तो यह है कि गुप्त काल से ही उत्तर भारत में एक ऐसी संस्कृति का विकास हो रहा था, जिसमें प्रेम और विलासिता की ही प्रधानता थी। फिर इधर मुसलमान अपने साथ लैला-मजनून और शीरी-फरहाद की प्रेम-कथाएँ ले आए थे। दोनों के संपर्क से कहानी की जो नई परंपरा चल निकली, उसमें प्रेम की प्रधानता स्वभाविक ही थी। प्रेम-मार्गी सूफी कवियों के प्रेमाख्यानों में प्रेम का विशद चित्र देखिए। इन कहानियों का कथानक फारस देश के प्रेमाख्यानों के आधार पर भारतीय वातावरण के अनुरूप कल्पित हुआ। नल-दमयंती, उषा-अनिश्वर और शकुंतला-दुष्यंत इत्यादि की भारतीय प्रेमकथाओं



के साथ फारसी प्रेमाख्यानों का सम्मिश्रण कर भारतीय वातावरण के अनुरूप आदर्शों की रक्षा करते हुए इसी प्रकार की कितनी ही प्रेम-कहानियाँ जनता में प्रचलित रही होंगी। इन कहानियों में पारलौकिक और विशुद्ध प्रेम से प्रारंभ करके विषय-भोग-जन्य अश्लील प्रेम तक का चित्रण मिलता है। प्रेममार्गी सूफी कवियों के प्रेमाख्यानों में प्रेम का आदर्श विशुद्ध रूप में मिलता है और उसमें स्थान-स्थान पर अलौकिक और पारलौकिक प्रेम की ओर भी संकेत होता है। जायसी के 'पद्मावत' को ही लीजिए उसमें रतनसेन और पद्मावती का प्रेम कितना विशुद्ध और आदर्श है। मुंशी-इंशाअल्लाह खाँ रचित 'रानी केतकी की कहानी' में भी प्रेम का वही रूप मिलता है। धीरे-धीरे समय बीतने पर राजकुमारों और राजकुमारियों के आदर्श और विशुद्ध प्रेम के स्थान पर साधारण प्रेमियों और नायक-नायिकाओं के लौकिक प्रेम का भी प्रदर्शन होने लगा और क्रमशः वासना-जनित भोग और विलास की भी अभिव्यक्ति होने लगी। 'छत्रिली भठियारिन' 'तोता-मैना' और 'गुलबकावली' इत्यादि कहानियों में इसी लौकिक प्रेम तथा भोग-विलास का चित्रण मिलता है।

✓ इस युग की कहानियों की दूसरी विशेषता हास्य और विनोद की अवतारणा थी। गंभीर प्रकृति वाले आर्य हास्य और विनोद से दूर ही रहते थे, परंतु मुसलमान प्रायः विनोद-प्रिय होते थे। इसीलिए उनके संसर्ग से विनोद-प्रिय कहानियों की सृष्टि प्रारंभ हो गई। अकबर और वीरवल के नाम से प्रसिद्ध विनोदपूर्ण कहानियों की सृष्टि इसी काल में हुई थी। इस युग की तीसरी प्रमुख विशेषता अस्वाभाविक, अतिप्राकृतिक और आतिमानुषिक प्रसंगों की अवतारणा थी। यों तो पौराणिक कथाओं में भी इस प्रकार के प्रसंग पर्याप्त मात्रा में मिलते हैं, परंतु पुराणों में जहाँ आर्यों की सृजनात्मक कल्पनाप्रतीकवादी ढंग से अधिकांश देवी, देवता तथा अन्य शक्तियों की सृष्टि करती थी, वहाँ इन कहा-

नियों-में प्रतीक की भावना है ही नहीं, वरन् कथा को मनोरंजक बनाने के लिये और कभी-कभी कथा को आगे बढ़ाने के लिए भी अमौलिक अथवा अतिमौलिक सत्ताओं तथा अस्वाभाविक और अतिमानुषिक प्रसंगों का उपयोग किया जाता था। उड़नेवाला, उड़नेवाला घोड़ा, बातचीत करने वाले मनुष्यों की भाँति चतुर पशु और पक्षी, प्रेत, राक्षस देव, परी और अप्सरा इत्यादि की कल्पना केवल कल्पना मात्र थी, इनसे किसी आध्यात्मिक सत्य अथवा गंभीर तत्त्व की गवेषणा नहीं होती थी, केवल कथा में एक आकर्षण और सौंदर्य आ जाता था। उदाहरण के लिए कुतुबन की 'भृगावती' में राजकुमारी भृगावती उड़ने की विद्या जानती थी। संस्कृत 'मधुमालती' में अप्सराएँ मनोहर नामक एक सोते हुये राजकुमार को रातों-रात महारस नगर की राजकुमारी मधुमालती की चित्रकारी में रख आती हैं। मनोहर से अचल प्रेम होने के कारण जब मधुमालती की माता क्रोध में आकर उसे पक्षी हो जाने का शाप देती है, तो राजकुमारी पक्षी बनकर उड़ने लगती है, फिर भी उसे मनुष्यों की भाँति वाणी, भाषा और पहचान की शक्ति है। 'पद्मावत' में हीरामन तोता तो पूरा पण्डित है और प्रेम-दूत बनने में नल के हस का भी कान काटता है। 'रानी केतकी की कहानी' में तो इस प्रकार के अस्वाभाविक और अतिमानुषिक प्रसंग आवश्यकता से अधिक मिलते हैं।

✓ भारतीय कहानियों के विकास का तीसरा युग बीसवीं शताब्दी से प्रारम्भ होता है। १७५७ ई० से ही अंगरेजों ने भारत में अपनी जड़ जमाना प्रारम्भ कर दिया था और १८५७ ई० तक सारे भारतवर्ष में उनका साम्राज्य स्थापित हो गया। उन्होंने अंगरेजी शिक्षा के लिए स्कूल और कालेज खोले, न्यायालयों की सृष्टि की, मुद्रण यंत्र का प्रचार किया और रेल तार डाक, अस्पताल इत्यादि खोले। साथ ही ईसाई मिशनरियों ने धूम-धूम कर अपने धर्म का प्रचार करना प्रारम्भ

कर दिया। इसके फलस्वरूप हमारे साहित्य, संस्कृति, धर्म, समाज और राजनीति इत्यादि सभी क्षेत्रों में एक अभूतपूर्व परिवर्तन दिखाई पड़ा। कहानी-साहित्य पर भी इसका प्रभाव पड़ा और उसमें भी अद्भुत परिवर्तन हुआ। परन्तु यह परिवर्तन तेरहवीं-चौदहवीं शताब्दी में मुसलमानों के आगमन से कहानी-साहित्य में जो परिवर्तन हुआ था, उससे नितान्त भिन्न था। आधुनिक काल में पाश्चात्य कथा-साहित्य और परम्परा का भारतीय कथा-साहित्य और परंपरा से संपर्क हुआ ही नहीं और यदि हुआ भी तो बहुत कम, क्योंकि अंगरेजों ने अपना साम्राज्य तो स्थापित अवश्य किया, परन्तु मुसलमानों की भाँति वे भारत में बसे नहीं और अपने को भारतीय जनता से दूर ही रखते रहे। फिर भी पाश्चात्य साहित्य, संस्कृति, वैज्ञानिक दृष्टिकोण और भौतिक विचार-धारा का भारतवासियों पर इतना अधिक प्रभाव पड़ा कि आधुनिक काल में जनता की रुचि, विचार, भावना, आदर्श और दृष्टिकोण प्राचीन काल से एकदम भिन्न हो गया, और इतना अधिक भिन्न हो गया कि प्राचीन कहानी को अब हम कहानी मानने के लिए भी प्रस्तुत नहीं होते। राजकुमारों और राजकुमारियों की प्रेम-कथाएँ, राजा-रानी की आश्चर्यजनक बातें, विक्रमादित्य की न्याय-कहानियाँ, राजा भोज का विद्याव्यसन और दान की कथाएँ अब हमारा मनोरंजन नहीं कर पातीं, पुराणों की कथाएँ, कर्ण और दधीचि का दान, अर्जुन और भीम की वीरता हमें कपोल-कल्पना जान पड़ने लगीं। फल यह हुआ कि बीसवीं शताब्दी के प्रारम्भ से कहानी की एक विल-कुल नई परंपरा चल निकली जिसे हम 'आधुनिक कहानी' कहते हैं।

**प्राचीन और आधुनिक कहानियों का अन्तर**

जैसा कि ऊपर लिखा जा चुका है प्राचीन और आधुनिक कहानियों में महान् अन्तर है और इस अन्तर का कारण उन्नीसवीं शताब्दी में पाश्चात्य संस्कृति और विचारों के सम्पर्क से उत्पन्न एक नवीन जागरूकता

और चेतना है। पाश्चात्य शिक्षा के प्रभाव से हमारे दृष्टिकोण में महान् परिवर्तन उपस्थित हो गया। आधुनिक शिक्षा की दो प्रमुख विशेषताएँ हैं—यह आलोचनात्मक और वैज्ञानिक है। यह सन्देह का पोषण करती है और सुझाव की विरोधी है; प्रकृति की भौतिक सत्ताओं पर विश्वास करती है और अभौतिक अथवा अतिभौतिक सत्ताओं की अविश्वासी है; व्यक्तिगत स्वाधीनता की घोषणा करती है और रूढ़ियों, परंपराओं तथा अंधविश्वासों का विरोध करती है। इस बुद्धिवाद के प्रभाव से हमें भूत, प्रेत, जिन्न, देव, राक्षस, उड़न-खटोला, उड़नेवाला घोड़ा इत्यादि अभौतिक अथवा अतिभौतिक अप्राकृत अथवा अतिप्राकृत आसनुषिक अथवा अतिमानुषिक सत्ताओं में अविश्वास होने लगा। फलतः कहानियों में इनका उपयोग असह्य जान पड़ने लगा। इस प्रकार आधुनिक काल में कहानी की सृष्टि करने में केवल आकस्मिक घटनाओं (Chances) और संयोगों (Coincidences) का ही सहारा लिया जा सकता है। प्रसाद, ज्वालादत्त शर्मा और विश्वम्भरनाथ शर्मा 'कौशिक' की प्रारम्भिक कहानियों में यही हुआ भी। कहानी लेखक को कथानक चुनने और उसका कार्य क्रम सजाने में अब अधिक सतर्क रहना पड़ता था, क्योंकि अभौतिक तथा अतिभौतिक सत्ताओं के लोप से कथा की मनोरञ्जकता का सारा भार आकस्मिक घटनाओं और संयोगों के कौशलपूर्ण प्रयोग पर ही आ पड़ा। ठीक इसी बीच भारतवर्ष में मनोविज्ञान के अध्ययन की ओर विद्वानों की अभिरुचि बढ़ने लगी। लोगों को यह जान कर बड़ा आश्चर्य हुआ कि देखने और सुनने जैसे साधारण कार्यों में भी आँखों और कानों की अपेक्षा मस्तिष्क का ही अधिक महत्त्वपूर्ण कार्य होता है। इस प्रकार हमें मानव मस्तिष्क की व्यापक महत्ता का बोध हुआ और यह अनुभव होने लगा कि आकस्मिक घटनाओं तथा संयोग की अपेक्षा जीवन में मनुष्य के मस्तिष्क और मन का कहीं अधिक प्रभाव और

महत्त्व है। संसार का वास्तविक नाटक मानव मस्तिष्क और मन का नाटक है, आँख, कान तथा अन्य इन्द्रियों का नहीं। फलतः कहानियों में इसी मानव मस्तिष्क और मन के नाटक का चित्रण होने लग गया। अभौतिक और अतिभौतिक सत्ताओं के निराकरण से कहानियों की मनोरंजकता में जो कमी आ गई थी, उसे इस मनोवैज्ञानिक विश्लेषण ने पूरा ही नहीं किया, वरन् और आगे भी बढ़ाया। जैसे स्वर्गीय भुंशी प्रेमचन्द ने लिखा है 'आधुनिक कहानी मनोवैज्ञानिक विश्लेषण और जीवन के यथार्थ चित्रण को अपना ध्येय समझती है।

संक्षेप में, प्राचीन काल की कहानियों में मानव के बाह्य-प्रकृति का चित्रण हुआ करता था। केवल आकस्मिक घटनाओं और संयोगों से कहानी की सृष्टि हुआ करती थी, जिसमें मनोरंजन के लिए और कहीं-कहीं कथा को आगे बढ़ाने के लिए भी अभौतिक और अतिभौतिक सत्ताओं का उपयोग होता था। इन सत्ताओं में प्रतीक की भावना नहीं थी और यदि कहीं थी तो ये केवल बाह्य शक्ति की प्रतीक होती थीं अंतःशक्ति की नहीं। परन्तु आधुनिक काल की कहानियों में मानव के अंतःप्रकृति का चित्रण होने लग गया, जिनमें अभौतिक और अप्राकृत सत्ताओं का उपयोग नहीं होता। जब कभी इन सत्ताओं का उपयोग होता भी है जैसा कि प्रेमचन्द और सुदर्शन की कुछ कहानियों में मिलता है, तब ये सत्ताएँ किसी अंतःशक्ति की प्रतीक होती हैं, बाह्य शक्ति की नहीं। इस अंतःप्रकृति के चित्रण ने हमें मानव-चरित्र और भावना नाम की अदम्य वस्तु दी। अब तक मानव देव, दानव, राक्षस आदि अतिभौतिक और अतिप्राकृत सत्ताओं तथा नियति के हाथों का एक कठपुतला मात्र था, वे उसे जैसे नचाते वह नाचता था, उसे विचार-स्वातंत्र्य नहीं था उसकी भावना ही कोई महत्त्व रखती थी परन्तु अब मानव को विचार-स्वातंत्र्य मिल गया है, वह जो भी काम करता है अच्छी तरह सोच-विचार कर करता है, उसके

कामों का प्रभाव उसके चरित्र पर भी पड़ता है। आधुनिक काल में मानव-चरित्र और मानव-मस्तिष्क की प्रधानता स्वीकार कर ली गई है और उन्हीं के मनोवैज्ञानिक विश्लेषण ने कहानी को मनोरंजकता प्रदान की। प्राचीन कहानियों की अपेक्षा आधुनिक कहानी की आत्मा अधिक सजीव, गम्भीर और सूक्ष्म है।

प्राचीन कहानियों में अधिकांश राजा, राजकुमार और राजकुमारियों का ही चित्रण हुआ करता था। सच बात तो यह है कि प्राचीन काल में साधारण जनता का कोई विशेष महत्त्व ही न था। राजा का वाक्य ही राज्य-विधान हुआ करता था। राजा, रानी, राजकुमार, मंत्री, सामंत इत्यादि कुछ थोड़े-से ही लोग जीवन का सुख पाते थे, शेष मनुष्य पैदा होते थे, खाते पीते थे और मर जाते थे। इसीलिए प्राचीन कहानियों में राजा, रानी और राजकुमार आदि का ही चित्र होता था। परन्तु आधुनिक काल में सार्वजनिक समानाधिकार की भावना बढ़ चली। विधान और शिक्षा की दृष्टि से सभी मनुष्यों को समान अधिकार मिला। स्त्री-पुरुष, शूद्र-ब्राह्मण किसी में कुछ भी भेद नहीं रहा। स्वच्छन्दतावाद की भावना के जोर पकड़ने से सामान्य मानवता के यथार्थ चित्रण की ओर लेखकों की अभिरुचि बढ़ने लगी। अस्तु, आधुनिक कहानी में राजा, रानी और राजकुमार के स्थान पर जुमन शेख, अलगू साहु, धीसू चमार, मुन्दू मेहतर, महादेव सोनार, सठ छङ्गामल, लहनासिंह जमादार, वकील, बैरिस्टर, डाक्टर, प्रोफेसर, कवि, क्लक, दीवान, मिनिस्टर इत्यादि सभी लोगों के जीवन का चित्र उपस्थित किया जाने लगा। फिर प्राचीन कहानियों में अविकाश प्रेम का ही चित्रण हुआ करता था, परन्तु अब प्रेम के अतिरिक्त अन्य भावों और भावनाओं का भी चित्रण होने लग गया है। सारांश यह कि आधुनिक काल में कहानियों के विषय और उपादान का क्षेत्र बहुत अधिक विस्तृत हो गया है।

प्राचीन काल में कहानियों का प्रारम्भ बिना किसी भूमिका के ही हुआ करता था। 'एक राजा था और उसकी दो रानियाँ थी' कहकर ही कहानी का प्रारम्भ कर दिया जाता था। जनता को इससे अधिक परिचय की आवश्यकता भी न थी। राजा शब्द निकलते ही सरल जनता के अंतर्नयनों के सामने एक सुन्दर, सुडौल, विलासी नवयुवक का चित्र उपस्थित हो जाता था, जिसके वैभव और ऐश्वर्य का कोई अंत ही नहीं और वह उत्सुक होकर पूछ बैठती थी 'तो उस राजा का क्या हुआ?' परन्तु आधुनिक काल में राजा शब्द निकलते ही सशयवादी और बुद्धिवादी जनता अविश्वास की भावना से सिर हिला कर प्रश्न कर बैठती है। 'क वह राजा किस देश का अधिपति था? वह किस युग में राज्य करता था? किस वंश का वह भूषण था? उसका नाम क्या था? और उसके शासन-काल की मुख्य ऐतिहासिक घटनाएँ क्या-क्या थीं?' इत्यादि। कहानी-लेखक भी अब पहले से अधिक चतुर हो गए हैं। वे भी गुरु गम्भीर होकर थोड़ा खॉस कर एक पांडित्यपूर्ण कहानी सुना देते हैं कि उस राजा का नाम आदित्य-सेन था, वह विदर्भ देश का राजा था और राजा नल की बीसवीं पीढ़ी में पैदा हुआ था। ईसा से ८०२ वर्ष पूर्व उसने आठ अश्वमेध यज्ञ किए थे और उसके बहुत से सिक्के और शिला-लेख अमुक नगर में मिले हैं। इस पांडित्य पूर्ण उत्तर से जनता को फिर अविश्वास करने का साहस ही नहीं होता। जनता के संदेहों का समुचित उत्तर तो गल्पों की काल्पनिक कथाओं में नहीं दिया जा सकता, फिर भी उसे मुलावा तो दिया ही जा सकता है और आधुनिक कहानी-लेखकों ने वही किया भी। अपनी कहानी की काल्पनिक कथा को सत्य घटना का रूप देने के लिए आधुनिक कहानी-लेखक एक ऐसे वातावरण की सृष्टि करता है कि उसकी गम्भीरता, स्वाभाविकता और यथार्थवादिता से प्रभावित होकर पाठकों को पूरी कहानी को सत्य

मानना ही पड़ता है। कम से कम कहानी पढ़ते समय तो वह कहानी कि लिखी सभी बातों को सत्य समझता है।

✓ कहानी में वातावरण की सृष्टि से वही प्रभाव पड़ता है, जो नाटकों में रङ्गमञ्चीय कौशल (Stagecraft) से पड़ता है। मध्ययुग में यदि निर्जन निकुञ्ज में संध्या की गोधूलि में राधाकृष्ण का मिलन दिखाना होता था, तो रासलीलाओं में सूत्रधार रङ्गमञ्च पर आकर इतना कह जाया करता था कि अब राधा और कृष्ण का यमुना तट पर निर्जन निकुञ्ज में संध्या समय मिलन होगा और दर्शकों को उसी सूखे रङ्गमञ्च पर अपनी कल्पना-शक्ति से यमुना तट, निर्जन निकुञ्ज और गोधूलि इत्यादि का चित्र उपस्थित कर लेना पड़ता था। परन्तु आधुनिक नाटकों में इसी दृश्य का अभिनय करने के लिये पहले रङ्गमञ्च पर एक पर्दा डालकर यमुना तट और निर्जन निकुञ्ज का यथार्थ चित्र उपस्थित कर दिया जाता है, प्रकाश को धुंधला करके संध्या समय का मान किया जाता है और फिर मोर मुकुट, गुजा-माल, पीताम्बर की कछनी धारण किये, सुरीली बाँसुरी में अमृत की धारा बहाते हुए श्रीकृष्ण और इसी प्रकार यथार्थ जान पड़ने वाली वेशभूषा में सजित राधिका का मिलन कराया जाता है। जनता इस दृश्य को देखकर कुछ समय के लिए उन्हें वास्तविक श्रीकृष्ण और राधिका मान लेती है और उस मिलन को आज से कई हजार वर्ष पहले की एक सत्य घटना का प्रति-विम्ब मानकर उस पर विश्वास करती है। इसी प्रकार यथार्थ वाता-वरण की सृष्टि करके कहानी-लेखक एक ऐसा चित्र उपस्थित कर देता है कि कहानी पढ़ते समय पाठकगण उसे कोरी कपोल कल्पना नहीं समझ सकते, वरन् उसे सत्य घटना का यथार्थ चित्र मानते हैं। उदा-हरण के लिए देखिए गुलेरीजी की कहानी 'उसने कहा था' में नायक लहना सिंह और नायिका के प्रथम मिलन के लिए लेखक ने एक ऐसा यथार्थ वातावरण उपस्थित कर दिया है कि उसके पढ़ने के बाद पाठकों-



को उसके मिलन की यथार्थता में सन्देह नहीं रह जाता । लेखक कहानी के प्रारम्भ में ही वातावरण की सृष्टि करता है :

बड़े-बड़े शहरों के इक्के गाड़ी वालों की जवान के कोढ़ों से जिनकी पीठ छिल गई है और कान पक गये हैं उनसे हमारी प्रार्थना है कि अमृतसर के बम्बूकाट वालों का मरहम लगावें । जब बड़े-बड़े शहरों की चौड़ी सड़कों पर घोड़े की पीठ को चाबुक से धुनते हुए इक्केवाले कभी थोड़े की नानी से अपना निकट सम्बन्ध स्थिर करते हैं; कभी राह चलते पैदलों की आँखों के न होने पर तरस खाते हैं; कभी उनके पैरों की अँगुलियों के पैरों को चीथ कर अपने ही को सताया हुआ बताते हैं और संसार भर की ग्लानि निराशा और दोष के अवतार बने नाक की सीध चले जाते हैं, तब अमृतसर में उनकी विरादरी चाले, तज्ज चक्करदार गलियों में हर एक लड्डी वाले के लिए ठहर कर सत्र का समुद्र उमड़ाकर 'बचो खालसाजी' 'हटो भाई जी' 'ठहरना भाई' 'आने दो लाला' 'हटो बाछा' कहते हुए सफेद फेटों, खच्चरों और बतखों, गन्ने और खोमचे और भारेवालों के जङ्गल में से राह खेते हैं । क्या मजाल है कि 'जी' और 'साहब' बिना सुने किसी को हटना न पड़े । यह बात नहीं कि उनकी जीभ चलती नहीं चलती है, पर मीठी छुरी की तरह महीन मार करती हुई । यदि कोई बुढ़िया बार-बार चितौनी देने पर भी लीक से नहीं हटती तो उनकी बचता-चली के ये नमूने हैं हट जा जीखे जोगिये, हट जा करमा वालिए हट जा, पुतां प्यारिए; बच जा लम्बी बालिए । समष्टि से इसका अर्थ है कि तू जीने योग्य है, तू भाग्यों वाली है पुत्रों को प्यारी है, लम्बी उमर तेरे सामने हैं, क्यों मेरे पहिये के नीचे आना चाहती है ! बच जा ।

और फिर मुख्य कहानी का प्रारम्भ होता है :

ऐसे बम्बूकाटवालों के बीच में होकर एक लड़का और एक लड़की

चीक की एक दुकान पर आ मिले। उसके वालों और इसके डीले सुबने से जान पड़ता था कि दोनों सिख हैं। इत्यादि।

इस वातावरण की यथार्थवादिता से ही पाठक इतने मुग्ध हो जाते हैं कि उन्हें पूरा विश्वास हो जाता है कि लेखक जो लिख रहा है, वह कपोल-कल्पना हो ही नहीं सकती। उसकी सत्यता में उन्हें सन्देह ही नहीं रहता। इसी प्रकार 'कोशिक' की 'उद्धार' नामक कहानी का प्रारंभ देखिये :

“बेटी सुशीला अब रहने दें। बारह तो बज गए, सबेरे देखा जायगा। आज दिन भर और इतनी रात काम करते ही बीतीं।”

रात के बारह बज चुके हैं। संसार का अधिकांश भाग निद्रा की गोद में खराटे ले रहा है। जाग केवल वे लोग रहे हैं, जिन्हें जागने में सोने की अपेक्षा विशेष आनन्द और सुख मिलता है। अथवा वे लोग, जो दिन को रात तथा रात को दिन समझते हैं और या फिर वे लोग जो रात के अन्धकार और लोगों की निद्रावस्था से अनुचित लाभ उठाने को उत्सुक रहते हैं। परन्तु इनके अतिरिक्त कुछ और प्रकार के लोग भी जाग रहे हैं। ये लोग वे हैं जिनके उदर-पोषण के लिए दिन के बारह घंटे यथेष्ट नहीं, जिनके लिए सोने और आराम करने का अर्थ दूसरे दिन फाका करना है, जो निद्रा देवी के प्रेमालिङ्गन का तिरस्कार इसलिए कर रहे हैं कि उसके बदले में दूसरे दिन उन्हें ज़ुधा-राजसी की मार सहनी पड़ेगी।

उनकी आँखें झुकी पड़ती हैं, सिर चकरा रहा है परन्तु पेट को ज़ुधा की यंत्रणा से बचाने के लिए वे अपनी शक्ति के बचे-खुचे परमाणुओं से काम ले रहे हैं।

एक छोटे से घर में रेंढ़ी के तेल का दीपक टिमटिमा रहा है। उसी दीपक के पास एक टूटी-फूटी चटाई पर दो स्त्रियों झुकी हुई बैठी हैं। उनके सामने एक नीली-मखमल का लहंगा है, और वे दोनों उस पर

खलमें सितारे का काम बना रही हैं। एक की उमर पचास साल के जग-भग है और दूसरी की पचीस के लगभग। उनकी रुक रुककर चलनेवाली जँगलियाँ काम करने से मुँह मोड़ रही हैं और मौन भाषा में यह कह रही हैं कि वे इतनी थकी हुई हैं कि उनसे अधिक काम लेना उन पर अत्याचार करना है।

काम करने करते सहसा वृद्धा ने सुई छोड़ दी। कुछ सेकंडों तक ओंखों पर हाथ रखे रहने के पश्चात् वह बोली - “बेटी सशीला अब रहने दे। ...’ इत्यादि

इतना पढ़ने पर कौन कह सकता है कि लेखक सत्य घटना का चित्र नहीं खींच रहा। स्थान, काल और पात्र का विचार संभाव्य सभी बातों के यथार्थ चित्रण से आधुनिक लेखक वातावरण की सृष्टि करता है और यह सृष्टि लेखक की कल्पना पर एक रहस्यमय अवगुंठन डाल कर उसे सत्य का स्वरूप प्रदान करती हैं।

जिन कहानियों में लेखक को कोई असंभव घटना अथवा प्रसंग दिखाना पड़ता है, वहाँ भी लेखक इस प्रकार का वातावरण उपस्थित करता है और असंभव घटना को इस कौशल से प्रस्तुत करता है कि पाठक उस असंभव को संभाव्य मान लेता है। उदाहरण के लिए गोविंदवल्लभ पंत की कहानी ‘प्रियदर्शी’ लीजिए। इसमें लेखक ने कुछ असंभव बातों का उल्लेख किया है, जैसे अशोक के चार सिपाही जब भिज्जु की हत्या करने के लिए तलवार चलाते हैं तो भिज्जु के सिर कटने के स्थान पर उन्हीं का सिर कट कर भूमि पर लोटने लगता है। उसी प्रकार सेनापति द्वारा भिज्जु के दाहिने हाथ पर तलवार चलाने पर स्वयं उसका दाहिना हाथ कट कर गिर पड़ता है और अन्त में जब अशोक स्वयं भिज्जु पर तलवार चलाता है तब भिज्जु का सिर कटने के स्थान में उस पर फूल बरसाते हैं। इन असंभव प्रतीत होने वाली घटनाओं को लेखक ने एक ऐसे वातावरण में प्रस्तुत किया है कि

असंभव होते हुए भी वे उस स्थान पर असम्भाव्य नहीं जान पड़तीं। वातावरण का ऐसा ही महत्त्व है। यह वातावरण आधुनिक कहानी की एक मौलिक और नवीन सृष्टि है। जिस प्रकार रात के अँधेरे में रस्सी में साँप की प्रतीति होती है उसी प्रकार यथार्थ वातावरण के कारण एक कल्पित कथा में सत्य घटना की प्रतीति होती है। प्राचीन कहानी में इस प्रकार की कोई माया न थी।

आत्मा और वातावरण के अतिरिक्त, आधुनिक कहानी के रूप और शैली भी प्राचीन कहानियों से नितांत भिन्न हैं। प्राचीन काल में कहानियों की प्रायः मौखिक सृष्टि हुआ करती थी। कभी-कभी वे लिखी भी जाती थीं अवश्य, परन्तु सभी कहानियों का जनता में प्रचार मौखिक-प्रथा से ही हुआ करता था, परन्तु आधुनिक काल में सुद्रव्य-यंत्र के प्रचार से पुस्तकें बहुत सस्ती हो गई हैं, जिन्हें साधारण जनता भी आसानी से क्रय कर सकती है। फिर आजकल के नागरिक जीवन में सामूहिक विनोदों और उत्सवों का स्थान एकांत विनोदों ने ले लिया है। इस कारण अब पहले की भाँति बृद्ध लोगों को उत्सुक श्रोताओं को कहानी सुनाना नहीं पड़ता, वरन् उत्सुक पाठक अब एकांत में बैठकर मुद्रित ग्रन्थों से एकांत में कहानियों का आनन्द उठाते हैं।  
 ✓ मासिक पत्र पत्रिकाओं के प्रचार से कहानियों की मौखिक-प्रथा का एकदम लोप ही हो गया इस कारण आधुनिक कहानी के रूप और शैली में एक अभूतपूर्व परिवर्तन हो गया है, क्योंकि कहानी के सुनने और पढ़ने में एक महान् अन्तर होता ही है।

आधुनिक कहानी के रूप और शैली पर पाश्चात्य कहानियों के रूप और शैली का भी बहुत प्रभाव पड़ा। पाश्चात्य देशों में आधुनिक कहानी का प्रारम्भ १८५० से पहले ही हो गया था और उन्नीसवीं शताब्दी में फ्रेंच कहानियों ने अत्यधिक उन्नति कर ली थी। भारतीय

कहानी-लेखकों ने पाश्चात्य महान् लेखकों की कहानियों के साहित्यिक रूप और शैली का अनुकरण किया। फिर कला की भावना के जोर पकड़ने पर कहानियों के रूप और शैली का और भी परिष्कार और परिमार्जन हुआ और इस प्रकार आधुनिक कहानी का रूप और शैली इतनी अधिक परिवर्तित हो गई कि इसे प्राचीन कहानियों की 'विरा-दरी' में बैठाया ही नहीं जा सकता।

### आधुनिक कहानी की परिभाषा

अब प्रश्न यह उठता है कि आखिर आधुनिक कहानी है क्या वस्तु ? यो तो साहित्य के प्रत्येक अंग और रूप की परिभाषा प्रस्तुत करना सरल काम नहीं है, परन्तु आधुनिक कहानी की परिभाषा प्रस्तुत करना शायद सबसे कठिन है। फिर भी साहित्य के अन्य रूपों के साथ इसकी समता और विषमता प्रदर्शित कर, इसकी विशेषताओं का सूक्ष्म विश्लेषण कर, इसकी व्याख्या सतोषजनक रूप से की जा सकती है।

कथानक और शैली की दृष्टि से कहानी उपन्यास के बहुत निकट है। कुछ लोग तो यहाँ तक समझते हैं कि कहानी और उपन्यास में कोई विशेष अन्तर नहीं है—केवल कहानी का विस्तार उपन्यास से बहुत कम होता है। इस मत के अनुसार हम इस साराश पर पहुँचते हैं कि कहानी उपन्यास का ही लघु रूप है और एक ही कथानक इच्छानुसार बढ़ाकर उपन्यास और छोटा करके कहानी के रूप में प्रस्तुत किया जा सकता है। परन्तु यह मत सर्वथा आतिशयोक्तिपूर्ण है। कहानी उपन्यास का छोटा रूप है; वरन् यह उससे एक सर्वथा भिन्न और स्वतंत्र साहित्य रूप है। बाह्य दृष्टि के कहानी और उपन्यास में समानता अवश्य है, परन्तु सूक्ष्म दृष्टि से देखने पर दोनों में विषमता स्पष्ट प्रकट हो जायगी।

उपन्यास में सबसे प्रधान-वस्तु उसका कथानक हुआ करता है और बिना कथानक के उपन्यास की सृष्टि हो ही नहीं सकती। भाव-प्रधान उपन्यासों में भी एक कथानक का होना अनिवार्य होता है। परन्तु आधुनिक कहानी में कथानक का होना आवश्यक होते हुये भी अनिवार्य नहीं है। कितनी ही कहानियों में कथानक होता ही नहीं। कभी-कभी केवल कुछ मनोरञ्जक बातों, चुटकुलों और चित्त को आकर्षित करनेवाली सूझों के आधार पर ही कहानी की सृष्टि हो जाया करती है। उदाहरण के लिए प्रस्तुत पुस्तक में संकलित भगवतीचरण-वर्मा की कहानी 'सुगलों ने सल्तनत वख्श दी' देखिए। इसमें कथानक कुछ भी नहीं है, है केवल एक मनोरञ्जक बात जिसे लेखक ने अपनी अद्भुत कल्पना-शक्ति से, केवल अपनी शैली के बल पर एक सुन्दर कहानी के रूप में प्रस्तुत किया है। इसी प्रकार प्रेमचंद की कहानी 'पूस की रात' में कुछ चरित्रों के द्वारा एक वातावरण की सृष्टि की गई है, परन्तु उसमें कथा भाग नगण्य है। इसी प्रकार 'अज्ञेय' की कहानी 'रोज' में कथानक का अंश बहुत ही गौण है। लेखक ने कुछ चरित्रों के द्वारा एक अद्भुत प्रभाव (effect) की सृष्टि की है, जिससे कथानक की ओर पाठकों का ध्यान भी नहीं जाता।

आधुनिक कहानी में जहाँ कथानक होता भी है, वहाँ कहानी का कथानक उपन्यास के कथानक से बहुत भिन्न हुआ करता है। उपन्यास में प्रायः एक मुख्य कथानक के साथ ही साथ दो-तीन गौण कथाएँ भी चलती रहती हैं और जहाँ गौण कथानक नहीं होते, वहाँ मुख्य कथानक ही इतना विस्तृत हुआ करता है कि उससे जीवन का पूरा चित्र प्रस्तुत किया जा सकता है। परन्तु कहानी में अधिकांश गौण कथाएँ होती ही नहीं केवल एक मुख्य कथा होती है और उससे भी जीवन का पूरा चित्र प्रकाश में नहीं आता, केवल किसी अङ्ग विशेष पर ही प्रकाश पड़ता है। कुछ कहानियों में जहाँ मुख्य कथानक

के अतिरिक्त कुछ गौण कथाएँ भी होती हैं वहाँ भी जीवन के किसी अङ्ग विशेष पर ही प्रकाश पड़ता है, पूरे जीवन का चित्र उपस्थित नहीं होता। इससे यह न समझ लेना चाहिये कि कहानी का कथानक अपूर्ण-सा होता है और उसे इच्छानुसार पूर्ण किया जा सकता है आगे बढ़ाया जा सकता है। कहानी का कथानक अपने में ही पूर्ण होता है और उसे कठिनाता से आगे बढ़ाया जा सकता है। इस प्रकार कहानी और उपन्यास में महान् अंतर होता है।

✓ चरित्र की दृष्टि से भी कहानी और उपन्यास में उतना ही अंतर है जितना कथानक की दृष्टि से। उपन्यास में चरित्र भी एक आवश्यक अंग है। घटना-प्रधान तथा भाव-प्रधान उपन्यासों में भी चरित्र होते हैं और उनका यथार्थ चित्रण किया जाता है, परन्तु कहानियों में चरित्र का होना अनिवार्य नहीं है। कितनी ही कहानियों में चरित्र होते हीनहीं या होते भी हैं तो गौण होते हैं। उदाहरण के लिए भगवती-चरण वर्मा की कहानी 'मुगलों ने सल्तनत बर्खा दी' में चरित्र है हीनहीं और 'पूँस की रात' तथा 'रोज' कहानियों में चरित्र-चित्रण का प्रयास नहीं मिलता, वरन् उनमें चरित्र केवल निमित्त मात्र हैं, लेखक का मुख्य उद्देश्य वातावरण और प्रभाव की सृष्टि करना है। चरित्र-प्रधान और कथा-प्रधान कहानियों में चरित्र होते अवश्य हैं, परन्तु उपन्यासों की भाँति उसका संपूर्ण चरित्र-चित्रण कहानी में नहीं मिलता, वरन् किसी पक्ष-विशेष का ही चित्रण मिलता है। सच तो यह है कि पूर्ण रूप से चरित्र-चित्रण के लिए कहानी में स्थान ही नहीं होता।

✓ शैली की दृष्टि से कहानी और उपन्यास में विशेष अंतर नहीं है। केवल स्थानाभाव के कारण कहानी में विस्तृत प्रकृति-वर्णन अथवा अन्य प्रकार के वर्णनों के लिए क्षेत्र बहुत ही कम है। इसलिए कहानी की शैली अत्यन्त सुगठित और संक्षिप्त होती है।

✓ प्रभाव-क्षेत्र (scope) और विस्तार की दृष्टि से आधुनिक कहानी

एकाकी नाटक और निबन्ध के बहुत निकट है। कहानी में एकाकी नाटक और निबन्ध की ही भाँति जीवन का पूरा चित्र नहीं मिलता, वरन् उसके किसी विशेष मनोरंजक, चित्ताकर्षक एवं प्रभावशाली दृश्य अथवा पक्ष का ही चित्र मिलता है और इसका विस्तार भी उन दोनों साहित्य रूपों (एकाकी नाटक और निबन्ध) की ही भाँति छोटा होता है, जिससे पूरी कहानी एक बैठक में ही अर्थात् घटे डेढ़ घंटे के भीतर ही भली प्रकार पढ़ी जा सके। परन्तु इतनी समानता होने पर भी कहानी उन दोनों से सर्वथा भिन्न रहती है। एकाकी नाटक अभिनय की वस्तु है इसलिए उसमें प्रकृति-वर्णन तथा अन्य प्रकार के वर्णनों का सर्वथा अभाव रहता है और शैली की दृष्टि से तो कहानी एकाकी नाटकों से बिल्कुल भिन्न साहित्य-रूप है। निबन्ध में स्वाभाविक वर्णन तो मिलता है और वह कहानी ही की भाँति सुगठित एवं संक्षिप्त शैली में होता भी है, परन्तु इसमें उस कल्पना शक्ति का अभाव रहता है जिसके सहारे आधुनिक कहानियों में किसी मनोरंजक कथा, किसी प्रभावशाली और सुन्दर चरित्र किसी मनोवैज्ञानिक चित्र, किसी कवित्वपूर्ण अथवा यथार्थ वातावरण तथा किसी शक्तिशाली और सुन्दर प्रभाव की सृष्टि होती है।

आधुनिक कहानी की प्रमुख दो विशेषताएँ हैं। प्रथम विशेषता इसमें कल्पना-शक्ति का आरोप है। यों तो साहित्य के प्रत्येक क्षेत्र और विभाग में कल्पना का उपयोग अत्यावश्यक एवं अनिवार्य हुआ करता है, परन्तु कहानी में ही शायद इसका सबसे अधिक उपयोग होता है। कल्पना ही कहानी का प्राण है। चाहे प्रेमचन्द और 'प्रसाद' के गम्भीर मानव चरित्र का चित्रण ले लीजिए, चाहे जैनेन्द्र कुमार और भगवती प्रसाद बाजपेयी का सूक्ष्म मनोवैज्ञानिक विश्लेषण; चाहे 'हृदयेश', राधिकारमण प्रसाद सिंह और गोविन्दवल्लभ पतकी कवित्वपूर्ण वातावरण प्रधान कहानियाँ लीजिये चाहे 'अज्ञेय' और चन्द्रगुप्त विद्यालकार की प्रभाववादी (impressionistic) कहानियाँ; चाहे भगवती चरणवर्मा की व्यंगात्मक



कहानियाँ लीजिए, चाहे जी० पी० श्रीवास्तव की अतिनाटकीय (Melodramatic) प्रसंगों से युक्त हास्यमय गल्प, चाहे गोपालराम गहमरी की जासूसी कहानियाँ ले लीजिए, चाहे दुर्गा प्रसाद खत्री की रहस्यमयी और साहसिक कहानियाँ। सभी स्थान में कल्पना की ही प्रमुखता मिलेगी। सच तो यह है कि बिना कल्पना के ही कहानी की सृष्टि हो ही नहीं सकती। किसी भावना को कहानी का रूप देने के लिए, किसी मनो-वैज्ञानिक सत्य को प्रदर्शित करने के लिए, किसी प्रभाव की सृष्टि करने के लिए, किसी मनोरंजक बात को साहित्यिक रूप प्रदान करने के लिए अथवा किसी चरित्र-विशेष के सूक्ष्म मनोवैज्ञानिक विश्लेषण के लिए घटनाओं का क्रम एवं घात-प्रतिघात-संयुक्त कथानक की सृष्टि करना कल्पनाशक्ति का ही काम है। कोई भी कहानी ले लीजिए। सबके तह में का ही प्रभाव स्पष्ट रूप से दिखाई पड़ेगा। आधुनिक कहानी में कल्पना कल्पना की सबसे अधिक जादूगरीन पुराण-कथा (Myth-making) शैली में मिलती है। मोहनलाल महतो की कहानी 'कवि' में कल्पना के अतिरिक्त और है ही क्या? कमलकांत वर्मा की 'पगडंडी' देखिए—लेखक ने अमराइयों को चीर कर जाती हुई एक छोटी सी पगडंडी देखी थी और उसी पर एक दार्शनिक भावनापूर्ण सुन्दर कहानी की सृष्टि कर दी। केवल अपनी अद्भुत कल्पना शक्ति से। वास्तव में आधुनिक कहानी की प्रमुखता विशेषता कल्पना के अद्भुत आरोप में है।

आधुनिक कहानी की दूसरी विशेषता कम से कम पात्रों अथवा चरित्रों द्वारा कम से कम घटनाओं और प्रसंगों की सहायता में कथानक, चरित्र, वातावरण और प्रभाव इत्यादि की सृष्टि करना है। किसी व्यर्थ चरित्र अथवा निरर्थक घटना और प्रसंग के लिए कहानी में स्थान ही नहीं है। यों तो व्यर्थ चरित्र और निरर्थक घटना और प्रसंग नाटक, उपन्यास और एकांकी नाटक में भी अनावश्यक हैं, परन्तु स्थानाभाव के कारण कहानी में इनका निराकरण अत्यंत आवश्यक होता है। आधुनिक

कहानी साहित्य का एक विकसित कलात्मक रूप है, जिसमें व्यर्थ चरित्र और निरर्थक प्रसङ्ग उनके सौंदर्य के लिए घातक प्रमाणित हो सकते हैं।

✓ अस्तु आधुनिक कहानी साहित्य का विकसित कलात्मक रूप है, जिसमें लेखक अपनी कल्पना शक्ति के सहारे, कम से कम पात्रों अथवा चरित्रों के द्वारा, कम से कम घटनाओं और प्रसङ्गों की सहायता से मनोवाछित कथानक, चरित्र, पातावरण, दृश्य अथवा प्रभाव की सृष्टि करता है।

✓ आधुनिक कहानी का प्रारम्भ

आधुनिक हिन्दी कहानी का प्रारम्भ 'सरस्वती' और 'सुदर्शन' के प्रकाशन से १९०० ई० में होता है। इससे भी पहले १८९९ ई० में वृहत्कथा के आधार पर 'कात्यायन वररुचि की कथा' और 'उपकोशा की कथा' कहानीरूप में 'हिन्दी-प्रदीप' में प्रकाशित हुई थी। 'सरस्वती' में शेक्सपियर के अनेक नाटकों के अनुवाद कहानी-रूप में प्रकाशित हुए। १९०० ई० का जनवरी में 'सिम्बलीन' (Symbeline) फरवरी में 'टिमोनवासी टाइमन, (Timon of Athens), मार्च तथा अप्रैल में 'पेरिकलीज' (Pericles) और सितम्बर तथा अक्टूबर में 'कौतुकमय मिलन' (Comedy of Errors) प्रकाशित हुये। साथ ही साथ इसमें बहुत से संस्कृत नाटक भी कहानी रूप में प्रकाशित हुये जिनमें 'रत्नावली' और मालविकाग्निमित्र की कहानियाँ अत्यन्त मनोरंजक प्रमाणित हुईं। 'सरस्वती' के प्रकाशन के पूर्व ही से गदाधरसिंह ने वाराणसी की 'कादम्बरी' का एक सुन्दर अनुवाद एक बड़ी कहानी के रूप में प्रस्तुत किया। इसी समय 'सुदर्शन' में भी पौराणिक आख्यान कहानी रूप में प्रकाशित हो रहे थे। इस अनुवादित तथा रूपांतरित रचनाओं में ही आधुनिक कहानियों का प्रारम्भिक रूप मिलता है।

जून १९०० ई० में 'सरस्वती' में हिन्दी की सर्वप्रथम आधुनिक कहानी 'इन्दुमती' प्रकाशित हुई। यह पूर्णतया मौलिक कृति नहीं कही

जा सकती, क्योंकि इसपर शेक्सपियर के प्रसिद्ध नाटक 'टेम्पेस्ट' (The Tempest) की छाप बहुत स्पष्ट है, परन्तु इसके लेखक किशोरी लाल गोस्वामी ने इसे पूर्णरूप से भारतीय वातावरण के अनुरूप ही प्रस्तुत किया है। कहानी की नायिका इन्दुमती मिरांडा की भाँति अपने पिता के साथ विन्ध्याचल के खवन वन में निवास करती है। उसने भी अपने छोटे-से जीवन में केवल अपने पिता को ही देखा और प्यार किया था, और दूसरा मनुष्य उसकी दृष्टि-पथ में नहीं आया था। सहसा एक दिन एक पेड़ के नीचे उसने देखा एक सुन्दर नवयुवक - अजयगढ़ का राजकुमार चन्द्रशेखर जो पानीपत के प्रथम युद्ध में इब्राहीम लोदी का काम तमाम कर भाग निकला था और लोदी का एक सेनापति उसका पीछा कर रहा था। उसका घोड़ा मर चुका था और वह भी भूखा-प्यासा पेड़ के नीचे पड़ा था। प्रथम दर्शन से ही दोनों के हृदयों में प्रेम का संचार हो उठता है। इन्दुमती का वृद्ध पिता, जो वास्तव में देवगढ़ की शासक था और इब्राहीम लोदी द्वारा राज्य छिन जाने पर अपनी एकमात्र कन्या को लेकर जङ्गल में निवास करता था, अंग्रेजी नाटक के प्रास्पेरो की ही भाँति युगल प्रेमी के प्रेम की परीक्षा लेने के लिये चन्द्रशेखर से कठिन परिश्रम लेता है और स्वयं पहाड़ी के पीछे खड़े होकर नवयुवक हृदयों का प्रेमी सम्भाषण सुनता है। वृद्ध पिता ने प्रतिज्ञा की थी कि जो कोई इब्राहीम लोदी को मार कर उसके बैर का बदला लेगा, उसी से वह अपनी कन्या का विवाह करेगा ! चन्द्रशेखर ने अनजाने ही यह प्रतिज्ञा पूरी कर दी थी और उसका प्रेम इन्दुमती के प्रति विशुद्ध और आदर्श था, इसलिये वृद्ध पिता ने युगल-प्रेमियों का विवाह करा दिया और वे सुखपूर्वक अपनी राजधानी में राज्य करने लगे। इस प्रकार 'टेम्पेस्ट' की छाया लेकर एक राजपूत कहानी के आधार पर हिन्दी में सर्व-प्रथम मौलिक कहानी की सृष्टि हुई।

इसके पश्चात् अन्य अनेक कहानियाँ अनुवादित रूपांतरित और मौलिक भी 'सरस्वती' और 'सुदर्शन' में निकलती रहीं। १९०० ई० से १९१० ई० तक आधुनिक हिन्दी कहानी का प्रयोगात्मक युग था, जब कि कहानी की कोई निश्चित परम्परा न थी और उसके साहित्यिक रूप तथा शैली के सम्बन्ध में कोई निश्चित आदर्श सामने न था। कितने ही लेखक अवश्य कुछ फुटकल कहानियाँ गद्य में और छन्दबद्ध भी लिखा करते थे जो समय-समय पर मासिक पत्र-पत्रिकाओं में प्रकाशित होती रहती थीं, परन्तु वे केवल कुछ अनिश्चित प्रयोग के रूप में थी, उनमें न कोई क्रम था, न आदर्श, न कोई निश्चित रूप था न शैली। एक ओर टूटी-फूटी भाषा में छन्दबद्ध कहानियाँ प्रकाशित हो रही थी 'जम्बुकी न्याय' (सरस्वती, मार्च १९०६) में पञ्चतन्त्र और हितोपदेश की भाँति उल्लू, स्यार, गिरगिट, कौआ इत्यादि की उपदेशपूर्ण कथा है, जो इसप की कहानियों (Aesop's Fables) की याद दिलाती है। विद्यानाथ शर्मा की कहानी 'विद्या-बहार' (सरस्वती, मार्च १९०६) में काशी का एक विद्वान् गोडवाने का राजा होता है और उसे चौपट कर देता है। कहानी के अन्त में लेखक यह उपदेश देता है।

अनुभव बिना है सूना पुस्तक ज्ञान  
होते नहीं विवेकी सब विद्वान्।

इसी प्रकार 'कुलीनाथ पाँडे' (सरस्वती, मई १९०६ ई०) में सरकारी चपरासी और साहबों की अन्धाधुन्धी का सहारा लेकर एक कहानी खड़ी कर दी गई है, जिसमें कुलीनाथ पाँडे साहब की खुशामद करके कुली से

१. मेरे मित्र श्री रामेश्वर गुरु 'कुमार हृदय' ने मुझे सूचित किया है कि विद्यानाथ शर्मा दूसरे कोई नहीं, हमारे वृद्ध साहित्यिक महारथी ढाकूरगुप्तचरण स्वर्गीय श्री कामताप्रसाद गुरु ही थे।

राजा हो जाता है, और 'निन्ना नबे का फेर' (सरस्वती) अगस्त १९१० ई० में मैथिलीशरण गुप्त ने एक सुन्दर कहानी का रूप प्रस्तुत किया है। इन छन्दवद्ध कहानियों में उपदेश की भावना भरी है और इनमें हितोपदेश तथा ईसप की कहानियों की परम्परा मिलती है। दूसरी ओर 'सुदर्शन' में माधव मिश्र पौराणिक आख्यायिकाएँ लिख रहे थे, जिनमें प्राचीन-काल की कलक मिलती है। सत्य और संतोष का फल प्रदर्शित करने-वाली नाभाग की कथा (सुदर्शन, आषाढ़ सं० १९६०) इस प्रकार की एक अपूर्व रचना है। 'सरस्वती' में भी सूर्यनारायण दीक्षित ने मार्च १९०६ में जैमिन पुराण के आधार पर 'चन्द्रहास का अद्भुत उपाख्यान' लिखा। यह तो प्राचीन परम्परा के आधार पर नए प्रयोग थे। इनके अतिरिक्त एक ओर वज्र महिला, पार्वतीनंदन, उदयनारायण वाजपेयी इत्यादि लेखक वज्रला, फेंच, जर्मन और अँगरेजी भाषा से कहानियों का अनुवाद और रूपांतर उपस्थित कर रहे थे, दूसरी ओर कर्नल जेम्स टाड के 'राजस्थान' तथा टेलर (Taylor), मैकमिलन (Macmillan) आदि अँगरेजी लेखकों की भारतीय वीरों की वीरता और प्रेम-संबंधी अँगरेज उपन्यासों के आधार पर मध्यकालीन राजपूतों, मराठों और वीर पठानों की वीरता और प्रेम की कहानियाँ लिखी जा रही थीं। चिन्दावनलाल वर्माने सितम्बर १९०६ ई० में 'राखीबंद भाई' अक्टूबर १९१० ई० में 'तातार और एक वीर' 'राजपूत' नामक कहानियाँ 'सरस्वती' में लिखीं और मैथिलीशरण गुप्त ने भी 'नकली किला' नामक एक कहानी दिसम्बर १९०६ ई० में गीतिका छन्दों में लिखी, जिसमें बूंदी के हाडा कुग्ग की अद्भुत वीरता और त्याग का वर्णन है।

परन्तु १९०० से १९१० ई० के बीच के इस प्रयोगात्मक युग की सबसे महत्वपूर्ण और सुन्दरतम रचना वज्र महिला की 'दुलाईवाली' (सरस्वती, मई १९०७) कहानी थी, जिसमें प्रतिदिन के जीवन की एक साधारण घटना लेकर स्थान-चलन (Local colour)

और यथार्थ वादी चित्रण की सहायता से एक प्रभावशाली कहानी की सृष्टि की गई है। वंशीधर अपने हँसमुख और विनोदप्रिय मित्र नवलकिशोर और उनकी पत्नी से मिलने की आशा में जल्दी-जल्दी अपनी पत्नी को साथ ले बनारस से इलाहाबाद को प्रस्थान करते हैं, परन्तु मुगलसराय स्टेशन पर उन्हें अपने मित्र के दर्शन नहीं हुए। मिर्जापुर स्टेशन पर उन्हें अपने ही डिब्बे में 'दुलाईवाली' और एक अन्य स्त्री मिली। स्त्री का पति शायद स्टेशन पर ही छूट गया था और वह विलाप कर रही थी। वंशीधर ने उसे सांत्वना दी कि इलाहाबाद में वे उसके पति की खोज करेंगे। इलाहाबाद में जब वंशीधर स्त्री के पति की खोज में इधर-उधर पूछताछ करते हैं तभी उस स्त्री के पति नवलकिशोर जो 'दुलाईवाली' के रूप में उसी डिब्बे में बैठे सब तमाशा देख रहे थे, रूप-परिवर्तन कर प्रकट हो जाते हैं और इस प्रकार दोनों मित्रों का मिलन होता है। इस मनोरंजक कथानक में लेखिका की सुन्दर और व्यंजनापूर्ण लेखन-शैली तथा स्थान-चलन-संयुक्त यथार्थ-से वार्तालाप ने तो जान ही डाल दी है। उदाहरण के लिए गाड़ी में रोती हुई नवलकिशोर की पत्नी से गाँववाली स्त्रियों की बातचीत सुनिए :

दूसरी भला पयाग जी काहे न जानी थ, लै कहे के नाही, तोहरे पच के धरम से चार दाई नहाए चुकी हुई। पसों हो सोमवारी अउर गहन दका लाग रहा। तउन तोहरे काशी नहाय गइ रहे।

पहली आवै जाय के तो सब अउतै जात बटलै बाटन। फुन यह सायत तो बेचारो विपत में न पड़ल बाटिन। हे हम पचा हइ, राजघाट टिकल कटकुली, मोगल के सरायें उतरलीह, हों दे फुन चढ़लीह।

[कुसुम संग्रह पृष्ठ ८७]

सन् १९११ ई० में काशी में 'इन्दु' का प्रकाशन प्रारम्भ हुआ और तब से कहानियों की एक अविच्छन्न धारा और परम्परा चल निकली।

१९११ ई० में जयशंकर प्रसाद की सर्वप्रथम कहानी 'ग्राम' 'इन्दु' में प्रकाशित हुई और हास्यरस के लेखक जी० पी० श्रीवास्तव की प्रथम कहानी भी १९११ ई० में ही 'इन्दु' में प्रकाशित हुई। उसी साल 'भारत-मित्र' में 'उसने कहा था' कहानी के अमर लेखक चंद्रधर शर्मा गुलेरी प्रथम कहानी 'मुखमय जीवन' भी प्रकाशित हुई थी। अस्तु, १९११ ई० ने हिन्दी को तीन उच्चकोटि के कहानी-लेखक दिए, इसीलिए आधुनिक हिन्दी कहानी का वास्तविक प्रारंभ १९११ ई० से ही समझना चाहिए।

बीसवीं शताब्दी के प्रारंभ से ही भारतवर्ष में नगरों की संख्या बढ़ती जा रही थी और इन नगरों के उदय के साथ ही साथ नागरिक जीवन और नागरिक सभ्यता का विकास भी हो रहा था। पश्चिम-शिक्षा और संस्कृति का प्रभाव दिन पर दिन बढ़ता ही जा रहा था और नगरों का जीवन प्रतिदिन पहले की अपेक्षा अधिक जटिल और आडम्बरपूर्ण होता जा रहा था। क्रमशः व्यक्तिवाद का भी विकास बड़ी शीघ्रता से हो रहा था और लोग अपने दिन-प्रतिदिन के जीवन की साधारण घटनाओं को भी महत्व देने लग गए थे। धीरे-धीरे समय की प्रगति के साथ-साथ प्रतिदिन के साधारण प्रसंगों के द्वारा भी जनता के गंभीर और अतर्निहित भावों तथा विचारों को प्रभावित कर सकने की संभावना बढ़ती जा रही थी। लेखकगण साधारण घटनाओं और प्रसंगों को स्थान-चलन और वार्थ चित्रण के बल पर प्रभावशाली बनाने लग गए थे। बंग महिला की 'दुलाईवाली' कहानी इसी ढङ्ग की एक सुन्दर रचना थी और शायद इसी के प्रभाव से अथवा स्वतन्त्र रूप से 'प्रसाद' ने 'ग्राम' और गुलेरी ने 'मुखमय जीवन' में इसी प्रकार की साधारण परिस्थिति लेकर मनोरंजक और उच्चकोटि की कहानी लिखी। 'ग्राम' कहानी का नायक मनोहरलाल जमींदार बड़े रोव-दाव और शान-शौकत से अपने जमींदारी के गाँव जा रहा है, परन्तु उसे उस गाँव का खूबसूरत मालूम नहीं है। वह राहियों से, बाग में खेलते हुए

लड़कों से रास्ता पूछता है, परंतु कोई ठीक रास्ता नहीं बता पाता। यो ही मटकते-मटकते शाम हो जाती है, अंत में उसे एक लड़की मिलती है, जो उसे अपने घर लिवा जाती है और उसकी विधवा माँ अपनी कष्ट गाथा सुनाती है कि किस प्रकार उसके पति की जमींदारी बेई-मानी से एक बनिये कुंदनलाल के हाथ चली गई और वे माँ बेटी अब कितने कष्ट से दिन काट रही हैं। मनोहरलाल और कोई नहीं उसी कुंदनलाल के बेटे हैं। आकस्मिक घटनाओं और संयोग का सहारा लेकर लेखक ने एक विषय और कष्ट-परिस्थिति उपस्थित कर दी है। दूसरी ओर 'सुखमय जीवन' में इन्हीं (आकस्मिक घटना और संयोग) के आधार पर एक मनोरञ्जक और हास्यपूर्ण परिस्थिति की सृष्टि हुई है। कहानी के नायक 'सुखमय जीवन' नामक ग्रंथ के अनु-भवहीन नवयुवक रचयिता बाबू जयदेवशरण वर्मा बी० ए० अपनी एल-एल० बी० परीक्षा का फल जोहते-जोहते घबराकर अपना समय काटने के लिए अपने एक सनकी मित्र के घर कालान्तर जा रहे हैं कि रास्ते में साइकिल में पंचर हो गया और हवा निकल गई। सड़क के धूल-धकड़ में साइकिल खींचते हुए अचानक उनकी भेंट एक लड़की से हो गई जो उन्हें अपने घर लिवा ले गई पानी पिलाने, पंचर ठीक कराने और साइकिल में हवा भराने। रास्ते में लड़की को नायक का परिचय प्राप्त हुआ और फिर 'सुखमय जीवन' के लेखक की कमला (लड़की का नाम) के वृद्ध पिता के यहाँ बड़ा आदर-सत्कार हुआ। परन्तु अनुभवहीन लेखक का सारा पुस्तक-ज्ञान उस अविवाहिता, शिक्षिता और सुन्दरी कमला के आकर्षण में बह गया और उसने एकांत में कमला से अपना प्रेम भी प्रकट कर दिया। फिर एक मनोरञ्जक परिस्थिति उपस्थित हो जाती है और अंत में कमला और कहानी के नायक का विवाह हो जाता है। इस कहानी में यथार्थ चित्रण वास्तव में बड़े सुन्दर और स्वाभाविक हैं जिनसे



यथार्थवादी वातावरण की सृष्टि होती है। उदाहरण के लिए कहानी का प्रारम्भ देखिये कितना सुन्दर है।

परीक्षा देने के पीछे और उसके फल निकलाने के पहले दिन किस धुरी तरह बीतते हैं यह उन्हीं को मालूम होगा जिन्हें गिनने का अनुभव हुआ है। सुबह उठते ही परीक्षा से आज तक कितने दिन गए यह गिनते हैं और फिर 'कहावती आठ हफ्ते में कितने दिन घटते हैं यह गिनते हैं ! कभी-कभी उन आठ हफ्तों पर कितने दिन चढ़ गए यह भी गिनना पड़ता है। खाने बैठे हैं और ढाकिये की पैर की आहट आई कलेजा मुँह को आया। मुहल्ले में तार का चपरासी आया कि हाथ पाँव काँपने लगे। न जागते चैन न सोते सुपने में भी यह दिखाता है कि परीक्षक साहब एक आठ हफ्ते की लम्बी धुरी लेकर छाती पर बैठे हुए हैं। इत्यादि

१९१२ ई० में जयशङ्कर 'प्रसाद' ने एक दूसरे ढङ्ग की कहानी का प्रारम्भ किया, जिसमें उनकी नाटकीय प्रतिभा और कवि हृदय को अपना कौशल दिखाने का उपयुक्त क्षेत्र मिला। 'रसिया बालम' नामक कहानी जो 'इन्दु' में अप्रैल १९१२ ई० में प्रकाशित हुई थी; गद्य में एक खंडकाव्य के समान है और फारसी के प्रेमाख्यानो के बहुत ही निकट है। इस प्रकार कहानियों का कथानक प्रतिदिन के जीवन की मनोरञ्जक घटनाओं और प्रसङ्गों के आधार पर नहीं; वरन् लेखक की कल्पना शक्ति से प्रसूत होता है। ये कहानियाँ प्राचीन आख्यानक गीतियों, प्रेमाख्यानक काव्यों, नाटकों और खंडकाव्यों की गद्यात्मक वंशज जान पड़ती हैं। प्रस्तुत पुस्तक में संग्रहीत 'प्रसाद' की कहानियाँ 'आकाशदीप' और 'पुरस्कार' इसी ढङ्ग की कहानियाँ हैं। ऐतिहासिक कहानियाँ अधिकांश इसी ढङ्ग की रचनाएँ होती हैं।

अस्तु, आधुनिक कहानियों का प्रारम्भ दो उद्गमों से होता है। एक ओर तो सामयिक और तत्कालीन जीवन के प्रतिदिन की आक-

स्मिक घटनाओं और कथना, हास्यमय, विस्मययुक्त तथा अद्भुत परिस्थितियों के आधार पर यथार्थवादी वातावरण के आवरण में सुसज्जित नई कहानियों की सृष्टि होने लगी, दूसरी ओर प्राचीन खडकाव्यों नाटकों और आख्यानक गीतियों तथा प्रबन्धकाव्यों के आधार पर कल्पना-प्रसूत कथानक गद्य में नाटकीय कहानियों के सॉचे में ढाले जाने लगे। प्रथम उद्गम से यथार्थवादी कहानियों का प्रारम्भ हुआ और द्वितीय उद्गम से आदर्शवादी और कविस्वपूर्ण कहानियों का।

आधुनिक कहानी का विकास ✓

आधुनिक कहानियों के विकास के मुख्य तीन पक्ष हैं। इन तीनों पक्षों का विकास एक साथ ही हुआ और इन तीनों के पूर्ण विकास से ही आधुनिक कहानी का पूर्ण विकास सम्भव हुआ। ये तीनों पक्ष क्रमशः आत्मा, रूप और शैली हैं। कहानियों की आत्मा और रूप में अन्योन्याश्रित सम्बन्ध है, इस कारण इन दोनों का विकास एक साथ ही दिखाना आवश्यक है।

### (क) आत्मा और रूप

प्रारम्भिक कहानियों में कथानक का क्रमिक विकास दैव-घटनाओं (Chances) और संयोगों (Coincidences) द्वारा हुआ करता था। ज्वालादत्त शर्मा, पदुमलाल पुत्रालाल बख्शी तथा विश्वम्भरनाथ शर्मा 'कौशिक' की प्रारम्भिक कहानियों में केवल आकस्मिक घटनाओं और संयोगों से ही मनोरञ्जक कथा-प्रधान कहानियों की सृष्टि हुआ करती थी। उदाहरण के लिए 'कौशिक' की प्रथम रचना 'रक्षा-बन्धन' कहानी लीजिये। लड़की का भाई को रक्षाबन्धन बाँधने के लिए भ्रमलना और अकस्मात् एक राही का भाई बन कर राखी बँधाना; धनश्याम का अपने मित्र के अनुरोध से अपनी भावी पत्नी को देखने के लिए अपने मित्र के साथ उसी उड़की के घर जाना और वहाँ उसका

पहचाना जाना तथा-भाई-बहन - और पुत्र-माता का मिलन इत्यादि सभी बातें आकस्मिक घटनाओं तथा संयोगों के सहारे ही घटित हुई और इन सबके सामञ्जस्य से एक मनोरंजक कहानी की सृष्टि हुई। इसी प्रकार ज्वालादत्त शर्मा की 'तस्कर' कहानी में इन्हीं आकस्मिक घटनाओं और संयोगों द्वारा पाकेटमार-मिटठू एक भला आदमी बन जाता है। वह दिन में विराजमोहन की जेब कतरता है और रात को जिस मकान में सेंध लगाता है, संयोग से घर भी विराजमोहन का निकलता है, जहाँ उसकी स्त्री और बच्चे दाने-दाने को मुहताज हैं। विराजमोहन के बच्चे को देखकर मिटठू को अपने बच्चे की याद आ जाती है और कण्ठा से पिघल कर वह दिन का चुराया हुआ माल भी उसी घर में छोड़कर बाहर निकल आता है और भविष्य में एक भद्र मनुष्य का सा जीवन व्यतीत करता है।

आधुनिक कहानियों में विकास का प्रथम और प्रमुखतम सूत्र प्रेम-चंद की देन है। उन्होंने पहले-पहल कहानियों को बाह्य घटनाओं के जाल से छुड़ा कर उन्हें मानव-जीवन के अन्तरहस्तों के उद्घाटन का साधन बनाया। यह बात नहीं है कि उनकी कहानियों में आकस्मिक घटनाओं और संयोगों का उपयोग है ही नहीं। इसके विपरीत उनकी कहानियों में भी इनका उपयोग पर्याप्त मात्रा में हुआ है। परन्तु जहाँ पहले कहानियों में भीतर-बाहर सभी जगह इन्हीं आकस्मिक घटनाओं और संयोगों की प्रधानता थी वहाँ प्रेमचंद ने कथानक के बाह्य रूप-रेखा के लिए आकस्मिक घटनाओं और संयोगों का तो पूरा-पूरा उपयोग किया, परन्तु उसका अंत रूप-रेखा का विकास मनोवैज्ञानिक चरित्र-चित्रण द्वारा ही किया। उदाहरण के लिए उनकी प्रसिद्ध कहानी 'आत्माराम' लीजिये। कहानी की बाह्य रूप-रेखा तो इतनी ही है कि वेदों ग्राम का महादेव सुनार अपने तोते से अत्यधिक स्नेह करता था और वही उसके जीवन का एकमात्र सहारा रहा। एक दिन लड़कों

ने शरारत से उसके तोते का पिंजड़ा खोल दिया। वह तोता उड़ कर गाँव के बाहर एक पेड़ पर जा बैठा। महादेव भी पिंजड़ा लिए उसके पीछे-पीछे दौड़ता वहीं जा पहुँचा और उसे बुलाने लगा, परन्तु वह पिंजड़े में न आया। इतने में रात हो गई और वह तोते के लिए उसी पेड़ के नीचे कपकियाँ लेने लगा। सहसा कोई खटका पाकर जागकर उसने देखा कि कुछ आदमी कुछ दूर पर एक पेड़ के नीचे बैठे चिलम पीते और बातें कर रहे हैं। वह भी चिलम पीने के लिए उसी ओर बढ़ा। वे सब आदमी चोर थे और चोरी का माल बाँटने के लिए ही वहाँ आ बैठे थे। एक अजनबी को आते देखते डर के मारे चोरी का माल छोड़कर भाग चले और महादेव को एक कलसा मोहरों से भरा मिला। फिर उसकी कायान्मलट हो गई और वह एक साधु-प्रकृति का मनुष्य हो गया। इस कहानी के बाह्य रूप-रेखा में आकस्मिक घटनाओं और संयोगों का पर्याप्त स्थान है। बाह्य रूप से इसमें 'कौशिक' के 'रक्षा-बंधन' से कोई विशेषतानहीं, परन्तु यह बाह्य रूप इस कहानी का कोई महत्वपूर्ण अङ्ग नहीं है। वास्तव में इसका महत्वपूर्ण अंश वह भाग है जहाँ लेखक तोते के प्रति महादेव की भावनाओं का वर्णन करता है, मोहरें मिल जाने पर उसकी मानसिक भावनाओं का चित्र खींचता है और उसकी कायान्मलट का अद्भुत दृश्य उपस्थित करता है। कहानी का प्राण तो अंतर्जीवन की इस सूक्ष्म ग्रंथियों के सुलझाने में है। मोहरें मिल जाने पर महादेव का मानसिक चित्रण देखिए:

महादेव के अन्त-नेत्रों के सामने एक दूसरा ही जगत् था — चिन्ताओं और कल्पनाओं से परिपूर्ण। यद्यपि अभी कोप के हाथ से निकल जाने का डर था, पर अभिलाषाओं ने अपना काम शुरू कर दिया। एक पत्तका मकान बन गया, सराफे की एक भारी दुकान खुल गई, निज सम्बन्धियों से फिर नाता जुड़ गया, विकास की सामग्रियाँ एकत्रित हो गईं, तीर्थ-यात्रा करने चले और वहाँ से लौट कर बढ़े-

समारोह से यज्ञ, प्रह्व भोज हुआ । इससे पश्चात् एक शिवालय और कुआँ बन गया एक उद्यान भी आरोपित हो गया और वह नित्यप्रति कथा-पुराण सुनने लगा । साधु-सन्तों का सत्कार होने लगा ।

अस्मात् उसे ध्यान आया, कहीं चोर आ जाएँ तो मैं मागूँगा क्योंकर । उसने परीक्षा करने के लिये क्लृप्ता उठाया और दो सौ पग तक बेतहाशा भागता हुआ चला गया । जान पड़ता था उसके पैरों में पर लगा गये हैं । चिन्ता शान्त हो गई । इत्यादि

प्रेमचंद के इस अविष्कार ने मानव-चरित्र काम की एक अद्भुत पिटारी खोल दी जिसके आश्चर्यों का कोई अंत ही नहीं । मनुष्य का मान-अभिमान, स्नेह प्यार, ईर्ष्या-द्वेष, छल-कपट, धृष्टान्तानि, वैर-विरोध कब क्या रूप लेते हैं, उनमें कब क्या-क्या परिवर्तन होते हैं यह वास्तव में अद्भुत है । उदाहरण के लिए 'प्रसाद' की कहानी 'पुरस्कार' ले लीजिये । मधुलिका का वह गर्व और अभिमान भरा त्याग, प्रेम के पीछे उसका वह विश्वासघात, फिर अपने प्रेमी के षड्यंत्र का भंडाफोड़ कर उसे वन्दी बनवाना और अंत में इसके पुरस्कार-स्वरूप मृत्यु माँगना, सभी अद्भुत है । मानव-चरित्र के अंतर्जीवन का यह सूक्ष्म विश्लेषण ज्वालादत्त शर्मा के आकस्मिक घटनाओं तथा संयोगों के सम्मिलित प्रभाव से भी कहीं अधिक आश्चर्यजनक, आकर्षक और मनोरञ्जक है ।

मानव जीवन के सूक्ष्म मनोवैज्ञानिक विश्लेषण में प्रेमचंद अद्वितीय हैं । उनकी कहानियों में चरित्र के मनोवैज्ञानिक विश्लेषण का चरम विकास पाया जाता है । 'बूढ़ी काकी' में देखिए लेखक वृद्धा की लोलुप-प्रवृत्ति की एक-एक छोटी से छोटी प्रतिक्रिया देना भी नहीं भूला है । 'पञ्च-परमेश्वर', 'दफ्तरी', 'इस्तीफा', बड़े घर की बेटी', 'शङ्खनाद', 'दीक्षा', 'नशा' इत्यादि कोई भी कहानी ले लीजिये, प्रेमचंद के चरित्र-चित्रण का अद्भुत कौशल स्पष्ट हो जायगा ।

प्रेमचंद ने अपनी कहानियों में मानव-चरित्र का साधारण पहलू

ही लिया है। उन्होंने अपने चारों ओर अपनी सूक्ष्म दृष्टि डाली और जो भी सामने दिखाई पड़ा, उसी का सूक्ष्म मनोवैज्ञानिक विश्लेषण कर डाला; मानव और मानव-चरित्र ही उनके मुख्य विषय थे। सर पर लादकर घास बेचनेवाली चमारिनें, हल जोतनेवाले किसान, कचहरी के मुंशी, भोजनभट्ट ब्राह्मण, वकील वैरिस्टर सभी का सूक्ष्म चित्रण उन्होंने किया। 'प्रसाद' और सुदर्शन की कहानियों में भी लेखकों की दृष्टि मानव-जीवन के साधारण पहलू की ओर ही गई।

आगे बढ़कर जैनेन्द्रकुमार, भगवती प्रसाद वाजपेयी, विनोदशङ्कर व्यास इत्यादि कहानी लेखकों ने मानव-जीवन के साधारण पहलू को छोड़कर असाधारण परिस्थितियों में चरित्रों का मनोवैज्ञानिक विश्लेषण प्रारम्भ कर दिया। उदाहरण के लिए जैनेन्द्रकुमार की कहानी 'चलित-चित्त' लीजिये। कहानी का नायक स्वयं एक बहुत ही धनी और बड़ा आदमी है, जो रेलवे के फर्स्ट क्लास का यात्री है और जो वेस्टिंग हाउस में बैठे गाड़ी की प्रतीक्षा कर रहा है। अचानक उसके सामने ही एक हीरे से जड़ी अँगूठी छोड़कर एक दूसरा यात्री कहीं बाहर चला जाता है। उस अँगूठी ने उस भलेमानुस का चित्त ढावाडोल कर दिया। उसके पास उससे भी बहुमूल्य कई अँगूठियाँ हैं, फिर भी उस असाधारण परिस्थिति में उसका विचार बदल जाता है। उस असाधारण परिस्थिति में उसका मनोवैज्ञानिक विश्लेषण सचमुच ही अद्भुत और अद्वितीय है। एक दूसरा उदाहरण प्रस्तुत संग्रह से 'मिठाईवाला' कहानी को लीजिये। मिठाईवाले को बच्चों से बड़ा स्नेह था। उसके बच्चे अकाल ही काल के ग्रास हो चुके थे। इस दुःख से दुखी होकर उसने निश्चय किया था कि नगर के अन्य बच्चों को प्रसन्न देखकर वह अपना शेष समय समाप्त कर देगा। इसीलिए वह कभी मिठाईवाला बन कर आता है, कभी बँसुरियावाला और कभी खिलौनेवाला और बच्चों को कभी पैसा लेकर कभी यों ही मुफ्त में मिठाई, खिलौने इत्यादि

सामान देकर उन्हें प्रसन्न बदन उछलते-कूदते देखकर स्वयं प्रसन्न होता है। संसार में कितने ही आदमियों के बच्चे मर जाते हैं किन्तु वे मिठाईवाला बनकर इस प्रकार कार्य नहीं करते। यह तो एक असाधारण परिस्थिति है जैसी कि कहीं देखने में नहीं आती। फिर भी यह बात असम्भव नहीं जान पड़ती और यही इन कहानियों में सौंदर्य की सृष्टि करती है।

आधुनिक कहानियों के विकास का एक रूप वातावरण-प्रधान कहानियों में मिलता है। मानव-चरित्र के सूक्ष्म अन्तरहस्त्यों का उद्घाटन इसका भी ध्येय है; परन्तु इसका कला-रूप चरित्र-प्रधान कहानियों से कहीं अधिक सुन्दर है। इसमें मानव-जीवन की किसी एक भावना अथवा अनुभूति से अनुरजित और अनुप्राणित एक कहानी की सृष्टि होती है, जिसमें कथानक, चरित्र और वातावरण सभी उसी एक भावना अथवा अनुभूति से ओत-प्रोत रहते हैं; वही एक भावना अथवा अनुभूति ही उस कहानी का प्राण है, श्वास-वायु है, और ऐसा जान पड़ता है कि उस एक भावना को निकाल देने पर उस कहानी में कुछ भी शेष न बचेगा। उदाहरण के लिए सुदर्शन की एक बहुत ही सुन्दर कहानी 'होर की जीत' ले लीजिये। बाबा भारती के पास एक बहुत ही सुन्दर और सुडौल घोड़ा है, जिस पर खड्गसिंह डाकू की दृष्टि गड़ जाती है। उसने बाबा के उस घोड़े को माँगा, परन्तु बाबा ने साफ इन्कार कर दिया। एक दिन डाकू अपाहिज बन कर रास्ते में बैठ रहता है। बाबा भारती जब अपने घोड़े पर उस तरफ से निकलते हैं, तो वह उनसे प्रार्थना करता है कि मैं अपाहिज हूँ, चल फिर नहीं सकता, परन्तु एक आवश्यक कार्य से एक जगह जाना है, इसलिए वोड़ा मुझे दे दीजिये। करुण-हृदय बाबा उसकी प्रार्थना स्वीकार कर लेते हैं और वह घोड़े पर बैठकर एड़ लगा भाग जाता है और जाते समय यह कह जाता है कि मैं डाकू खड्गसिंह हूँ। इस पर बाबा उससे प्रार्थना करते हैं कि

यह बात वह किसी से भी न कहे। कारण पूछने पर उदार हृदय बाबा ने कहा :

लोगों को यदि इस घटना का पता लग गया तो वे किसी गरीब पर विस्वास न करेंगे।

यह बात डाकू के हृदय में तीर की भाँति चुभ जाती है और दूसरे ही दिन वह चुपचाप धोड़ा बाबा भारती के पास छोड़ जाता है। धोड़े को देखकर बाबाजी की प्रसन्नता का ठिकाना नहीं, वे कह उठते हैं :

‘अब कोई गरीबों की सहायता से मुँह न भोड़ेगा।’

इस कहानी का केन्द्र बिंदु बाबा भारती की केवल एक उदार भावना है और इसी भावना को प्रकाश में लाने के लिए ही लेखक ने बाबा भारती, डाकू खड्गसिंह इत्यादि की सृष्टि करके इस कहानी की कल्पना की। ऐसा जान पड़ता है कि इस वातावरण में यही एक भावना अंत-प्रोत है। प्रस्तुत पुस्तक में संग्रहीत ‘पूँस की रात’ जाड़े का एक बड़ा ही सुन्दर चित्रण है। इलकू, उसकी स्त्री मुन्नी और कुत्ता जबरा तो उस अनुभूति को प्रकाश में लाने के लिए निमित्त-मात्र है। वातावरण-प्रधान कहानियों की कला की तुलना चित्र-कला से की जा सकती है। यदि किसी चित्रकार को पूँस की रात के जाड़े का चित्र प्रस्तुत करना हो तो वह अपने चित्र में पेड़-पौधा, पशु-पक्षी, नर-नारी सबका चित्र खींचता है और उनकी भाव-मंगी से पूँस की रात की ठंडक की ओर संकेत कराता है। पेड़-पौधे, पशु-पक्षी, नर-नारी इत्यादि उस चित्र में केवल निमित्त मात्र होते हैं। चित्रकार उनकी सहायता से एक ऐसे वातावरण की सृष्टि करता है जिसमें ठंडक की भावना भरी रहती है। उसी प्रकार वातावरण-प्रधान कहानी में भी लेखक एक वातावरण की सृष्टि करता है, जिसमें कोई एक भावना अथवा अनुभूति अंत-प्रोत रहती है। वह चरित्रों की व्यवस्था करता है; घटना और प्रसंगों की कल्पना करता है; परन्तु वे सभी केवल एक भावना अथवा अनुभूति की ओर संकेत हैं, जो उस कहानी का प्राण है।



वातावरण-प्रधान कहानी की आत्मा तो चरित्र-प्रधान कहानी के समान ही है, परन्तु इसका कला-रूप चरित्र-प्रधान कहानियों से भिन्न होता है और चित्रकला से बहुत कुछ मिलता-जुलता है। कला की दृष्टि से वातावरण-प्रधान कहानियों का महत्त्व बहुत ही अधिक है, क्योंकि ये कहानियाँ अत्यंत सुन्दर और प्रभावशाली होती हैं। 'प्रसाद' की कहानी 'आकाश दीप' वातावरण-प्रधान कहानी 'कला' का सर्वोत्तम उदाहरण है।

मानव-चरित्र और भावना के विश्लेषण और व्यंजना के पश्चात् आधुनिक कहानी के द्वितीय उत्थान में मानव-जीवन और इतिहास के चिरंतन अथवा सामयिक सत्यो की व्यंजना होने लगी। इस विकास का प्रारंभ 'सुदर्शन' की 'कमल की बेटी', 'संसार की सबसे बड़ी कहानी' और 'एथेस' का सत्यार्थी' इत्यादि कहानियों से हुआ, जिनमें मानव जीवन के कुछ महान् और चिरंतन सत्यों की व्यंजना पुराण-कथा के रूप में हुई। उदाहरण के लिए 'कमल की बेटी' कहानी ले लीजिये। भगवान् कृष्ण ने कमल के सौंदर्य पर मुग्ध होकर उसे एक सुन्दरी तक्षणी के रूप में परिवर्तित कर दिया। परन्तु अब प्रश्न उठा कि यह सौंदर्य-प्रतिभा रहेगी कहाँ? समुद्र अतल है, हिमालय सदा हिम से आच्छादित रहता है, वनों में सूनापन है, पुष्प-वाटिकाओं में ग्रीष्म की जलती हुई लू चलती है और सरोवर में सेवार हैं। इस आदर्श सौंदर्य के लिए संसार में कोई आदर्श स्थल नहीं। भगवान् चिन्ताग्रस्त हो गये। अंत में उन्होंने देखा कि इस आदर्श सौंदर्य के लिए केवल कवि का हृदय ही उपयुक्त स्थान है। वहाँ हिमालय की हिमाच्छादित चोटियों की अभ्रभेदी उत्तुंगता है, हिमालय महासागर की गंभीरता है, अरण्य सूनापन और गिरि-कंदराओं का अन्धकार है। उन्होंने कमल की बेटी से कवि के हृदय में रहने को कहा, परन्तु यह सुनते ही वह काँप उठी। भगवान् ने उसको सांत्वना दी :

‘तुम सुन्दरी हो तुम्हारा आसन कवि का हृदय है। यदि वहाँ हिम है तो तुम सूरज बन कर उसे पिघला दो, यदि वहाँ समुद्र की गहराई है तो तुम मोती बनकर उसे चमका दो। यदि वहाँ पुष्पांत है तो तुम सुमधुर संगीत आरम्भ कर दो, सन्नाटा दूट जायगा; यदि वहाँ अधेरा है तो तुम दीपक बन जाओ, अधेरा दूर हो जायगा ?’

कमल की बेटी इन्कार न कर सकती। वह अब तक वहाँ रहती है। यह एक कलापूर्ण सृष्टि है जिसमें लेखक ने अपनी दिव्य दृष्टि से जीवन के एक चिरन्तन सत्य को प्रत्यक्ष कर कहानी के रूप में प्रगट किया। इस प्रकार की कहानियों का सबसे महत्त्वपूर्ण अंश इनका कला-रूप है, जो पुराण-कथा अथवा रूपक-कथा से बहुत मिलता-जुलता है। लेखक ने कहानी पर सत्यता की एक अमिट छाप लगाने के लिये इसे पुराण कथा का रूप दिया है। उदाहरण के लिये सुदर्शन का ‘एयेंस का सत्यार्थी’ देखिये। इसमें एयेंस का सत्यार्थी देवकुलीश सत्य को असली रूप में गा, वेपरदा, खुला देखना चाहता है। इसके लिए वह ज्ञान और विवेक की देवी मिनर्वा की संगमरमर की मूर्ति के सामने घंटों बैठ प्रार्थना किया करता है। अन्त में उसकी साधना सफल हुई और देवी ने स्वयं उसे सत्य का असली रूप दिखाया। परन्तु इसका फल यह हुआ कि उसकी मानवी आँखें नंगे सत्य का दृश्य देखने में असमर्थ होने के कारण फूट गई। देवी ने उसे बताया कि सत्य पदों के अन्दर ही से देखा जा सकता है; जब उसका पर्दा उतार दिया जाता है तो मनुष्य वह देखता है, जो कभी नहीं देख सकता।

इस कहानी में लेखक ने एक महान् सत्य की व्यञ्जना करने के लिए इस कहानी को रूप दिया है वह पुराण-कथाओं का ही रूप है। इसमें अस्वभाविक और अप्राकृतिक बातों का समावेश है। फिर भी ऐसा जान पड़ता है कि इस सत्य की व्यञ्जना के लिए कोई दूसरा

रूप इतना उपयुक्त भी नहीं। जीवन के चिरन्तन सत्य हम देवी और देवताओं के ही मुख से सुनने के आदी हो गए हैं। इसलिए देवी-देवताओं का समावेश सत्यता की अमिट छाप के लिए अत्यन्त आवश्यक है।

मानव जीवन और इतिहास में चिरन्तन सत्य बहुत ही कम है। इसलिए पिछले लेखक कहानी के रूप में सामयिक सत्तों की व्यंजना करने लगे। मोहनलाल महतो की कहानी 'कवि', चन्द्रगुप्त विद्यालङ्कार का 'कामकाज', अज्ञेय का 'रोज' इत्यादि कहानियों में सामयिक सत्य की स्पष्ट और सुन्दर व्यंजना हुई है।

सामयिक सत्य की व्यंजना में कहानियों के मुख्य तीन कला रूप मिलते हैं। पहला रूप पुराण-कथा का रूप है, जिसे हम ऊपर देख चुके हैं। सत्य की अमिट छाप लगाने और पाठकों को आकर्षित करने के लिए यह रूप बहुत उपयुक्त है। मोहनलाल महतो की कहानी 'कवि' में लेखक इस सामयिक सत्य की व्यंजना करना चाहता है कि आधुनिक-युग कवि और कविता के लिए उपयुक्त नहीं और इस व्यंजना के लिए वह हिन्दी के महान् कवि तुलसी, सूर, बिहारी, देव और केशव से भारती के द्वार पर सत्याग्रह करवाता है कि भारत में फिर से कवि पैदा हों। देवी भारती कवियों का अनुरोध मानकर रामधन तेली और एक डिण्डी साहब मि० सिंह को कवित्व-शक्ति-प्रदान करती हैं, और वे दोनों ही पागल करार देकर पागलखाने में बन्द कर दिये जाते हैं। अन्त में उन कवियों को शांत हो जाता है कि आधुनिक-युग भारत में कवियों के लिये उपयुक्त नहीं और वे घरना देना बन्द कर देते हैं। इस रूपक में उपर्युक्त सत्य की जितनी सुन्दर व्यंजना हुई है और उसकी अमिट छाप जो पाठकों के स्तिष्ठक पर पड़ती है, वह और किसी रूप में सम्भव नहीं। इसी प्रकार 'उग्र' की कहानी 'देशभक्त' में पुराण-कथा के रूप में एक सुन्दर कहानी की सृष्टि हुई है। पुराण-कथा के रूप में कहानियों की

कलात्मकता और व्यञ्जना-शक्ति बहुत अधिक बढ़ जाती है, इसमें कोई संदेह नहीं ।

✓ सत्य की व्यञ्जना का दूसरा रूप प्रभाववादी कहानियों में मिलता है जिसमें लेखक एक प्रभाव की सृष्टि करता है और उस प्रभाव से ही पाठकों के मन पर किसी सामयिक सत्य (जिसकी लेखक व्यञ्जना करना चाहता है) की अमिट छाप बैठ जाती है । उदाहरण के लिए 'काम-काज' कहानी लीजिये । लेखक ने तीन पृथक् चित्र तीन पृथक् कहानियों के रूप में उपस्थित किये हैं और उन तीनों में ऐसा जान पड़ता है कि मानव अपने काम काज के पीछे मानवता की बलि चढ़ चुका है । लेखक ने प्रतिदिन के जीवन के असंख्य उदाहरणों से केवल तीन नमूने छाँट कर रख दिये हैं, जो चिल्ला-चिल्लाकर कहते हैं कि देखो कामकाज के पीछे मानवता की बलि चढ़ गई है, उन और कहानियों के पीछे कलाकार चुपचापमानो कह रहा है कि "मैंने अपनी ओर से कुछ भी नहीं जोड़ा-घटाया है वास्तविक चित्र पाठकों के सामने है वे स्वयं देख सकते हैं ।" प्रभाववादी ढङ्ग का एक दूसरा और अधिक सुन्दर रूप 'अशेष' की कहानी 'रोज' में मिलता है । इसमें भी लेखक ने प्रतिदिन के असंख्य उदाहरणों से एक सुन्दर प्रभावशाली और भावपूर्ण नमूना छाँट कर सामने रख दिया है कि साधारण मनुष्यों का जीवन कितना भाररूप और कितना ऊब पैदा करनेवाला होता है । परन्तु इस कहानी में लेखक ने इस भारग्रस्त जीवन के प्रति कठोर उपेक्षा का भाव न दिखा कर सहानुभूति ही प्रगट की है । कहानी में रूप और शैली दोनों ही बहुत भावपूर्ण और उत्कृष्ट हैं । सत्य की व्यञ्जना का तीसरा रूप भगवतीचरण वर्मा की व्यंग्यात्मक कहानियों में मिलता है उदाहरण के लिये उनकी कहानी 'प्रेजेन्ट्स' ले लीजिये जिसमें आधुनिक सभ्य नारी के प्रेम और स्नेह के प्रति एक गम्भीर व्यङ्ग्य की व्यञ्जना की गई है । उस सभ्य नारी की सम्पत्ति है उसके सैकड़ों प्रेमियों का एक-एक

‘प्रेजेन्ट’। उन उपहारों के अतिरिक्त उसके नारीत्व का कुछ मूल्य नहीं। एक-एक प्रेमी पतिंगे की भाँति आते-जाते हैं और एक प्रेजेन्ट के रूप में अपने प्रेम का एक चिन्ह छोड़कर चले जाते हैं और वह सम्य नारी किसी दूसरे प्रेमी का स्वागत करने को तैयार हो जाती है। आजकल की नारी सम्यता पर कितना करारा व्यङ्ग्य है। इसी प्रकार उनकी ‘प्रायश्चित्त’ कहानी में पुराने पोंगा-पंथी पण्डितों पर बड़ा सुन्दर व्यङ्ग्य किया गया है। प्रस्तुत पुस्तक में संगृहीत वर्मा जी की कहानी ‘मुगलों ने सल्तनत बरख दी’ में लेखक ने एक ऐतिहासिक सत्य की व्यञ्जना बड़े ही सुन्दर व्यङ्ग्य के रूप में की है। अंगरेजों ने भारत को तलवार के बल से नहीं जीता, वरन् व्यापारी के रूप में आकर अपनी नीति कुशलता से एक साम्राज्य की स्थापना कर ली। इसी सत्य की व्यञ्जना कितने सुन्दर व्यङ्ग्य के रूप में हुई है।

आधुनिक कहानियों का अतिम विकास कमलाकान्त वर्मा की ‘खंडहर’ ‘तकली’ ‘पगडंडी’ इत्यादि कहानियों में मिलता है, जिसमें लेखक ने अध्यांतरिक (Subjective) दृष्टिकोण उपस्थित किया है। कवि हृदय लेखक ने एक खंडहर देखा और उसकी कल्पना के सामने वह चित्र उपस्थित हो गया जब कि उस खंडहर के स्थान पर एक सुन्दर अट्टालिका थी ईंट, पत्थर, चूना और गारों से बनी हुई दृढ़ और विशाल। उसके सामने थी एक सड़क जिस पर युनिसिपैल्टी का लैम्प रात को प्रकाश फैलाता था। लेखक ने इस आकर्षक चित्र को एक कहानी के रूप में प्रगट किया, जिसमें महल, प्रकाश, सड़क इत्यादि मानव के रूप में उपस्थित हो अपना रोह प्यार, मान-अभिमान, कलह-विरोध इत्यादि कहानी सुनाते हैं। इस कल्पनापूर्ण कहानी का कलारूप आधुनिक कविता के संबोधगीति (Odes) के कलारूप से बहुत कुछ मिलता जुलता है। जिस प्रकार सुमित्रानंदन पंत की कविता ‘बादल’ में बादल स्वयं अपनी प्रशंसा तथा गुण-दोष इत्यादि सुना

डालता है, उसी प्रकार 'पगडंडी' भी एक कहानी के रूप में अपना प्रेम और कलह, अपना मान और अभिमान अपना वचन और यौवन सबका एक सुसंगत इतिहास कह सुनाती है। 'निराला' की 'यमुना के प्रति' कविता में जिस प्रकार कवि को यमुना की लहरों के संगीत में उस अतीत स्वर्ण-युग का संगीत सुनाई पड़ता है। जब नटनागर श्याम गोपियों के साथ रासलीला किया करते थे, उसी प्रकार 'खंडहर', कहानी में कमलाकान्त वर्मा को खंडहर देखकर उस अतीत-युग के चित्र की याद आ जाती है, जब वहाँ एक महल रहा होगा अपने वैभव से परिपूर्ण। लेखक कहानी के रूप में उसी चित्र की व्यंजना करता है।

इसी प्रकार की कहानियों में कवित्वपूर्ण कल्पना का अत्यधिक उपयोग होता है। लेखक खंडहर, तकली और पगडंडी इत्यादि को मानवबुद्धि और चेतना से संयुक्त कर देता है और वे अपना अतीत इतिहास सुनाते हैं। अपने जीवन में साथियों के साथ मान-अभिमान, लठना-मनाना और प्रेम-कलह इत्यादि सभी का वर्णन करते हैं। 'तकली' कहानी में तकली और पूनी के वार्तालाप से मानव सभ्यता का पूरा इतिहास ही सामने आ जाता है।

आधुनिक कहानी की आत्मा का विकास साधारण दैव-घटनाओं और संयोगों से प्रारम्भ कर मनुष्य-चरित्र के मनोवैज्ञानिक विश्लेषण असाधारण परिस्थितियों में मनोविश्लेषण जीवन के सामयिक और चिरंतन सत्यों की व्यंजना और कल्पना के रंगीन पंखों पर जीवन के उत्तर-पड़ाव के चित्रों का चित्रण तक हुआ। परंतु आधुनिक कहानी के विकास का प्रधान अंग उसके कला-रूप का विकास है। आज का कहानी लेखक कहानी की आत्मा से कहीं अधिक उसके कला-रूप के सौंदर्य और चित्ताकर्षक प्रभाव की ओर ध्यान देता है। आज की कहानी में कथानक और चरित्र का उतना महत्त्व नहीं रह गया है जितना भावनाओं की सूक्ष्म व्यंजना और प्रभाव का।

## (ख) शैली

कहानी लिखने की सबसे प्रथम और प्रचलित शैली ऐतिहासिक शैली थी, जिसमें कहानी लेखक इतिहासकार की तरह तटस्थ-सा होकर एक अन्य पुरुष की भाँति कहानी का वर्णन करता था। इस शैली में कई विशेषता न थी, हाँ, कहीं-कहीं चमत्कारपूर्ण उक्तियों और अलं-कृत भाषा के कारण साहित्यिकता की मूलक अवश्य मिल जाया करती थी। इस शैली का प्रथम विकास राधिका रमण सिंह की प्रथम कहानी 'कानों में कँगना' मिलती है, जहाँ लेखक ने बँगला कहानियों के प्रभाव से अपनी शैली में नाटक तत्त्व का सम्मिश्रण किया। जिस प्रकार एक सफल नाटककार नाटक के संघर्ष को प्रारंभ में ही कुछ चरित्र के वार्तालाप में प्रकट कर देता है, उसी प्रकार 'कानों में कँगना' कहानी के लेखक ने प्रारंभ में ही कहानी का मूलतत्त्व दे दिया।

“यह क्या है ?”

“कानों में कँगना।”

इस संक्षिप्त वार्तालाप में ही पूरी कहानी की कुञ्जी है। लेखक ने इसी प्रकार यथार्थवादी संभावणों और स्वाभाविक तथा प्रभावशाली वर्णनों से एक सुन्दर कहानी की सृष्टि की। विश्वम्भरनाथ शर्मा 'कौशिक' और जयशंकर प्रसाद ने इस शैली को और भी अधिक पूर्ण बनाया। उदाहरण के लिए 'कौशिक' की 'तार्ई' का प्रारंभ देखिये :

ताऊ जी, हमें लेलगाड़ी ला दोगे ; कहता हुआ एक पंच वर्षीय बालक बाबू रामजीदास की ओर दौड़ा।

बाबू साहब ने दोनों बाहें फैलाकर कहा, “हाँ बेटा ? ला देंगे।”

यहाँ लेखक ने बिना यह बताए ही कि बाबू रामजीदास कौन हैं और इस बालक का क्या परिचय है, कहानी का प्रारंभ कर दिया। इसे

उसने पीछे वर्णनात्मक ढंग से बतला दिया है। इस प्रकार के प्रारम्भ में एक नाटकीय सौन्दर्य अवश्य आ जाता है। 'प्रसाद' ने 'आकाश-दीप' का प्रारंभ भी वार्तालाप से किया है और यह वार्तालाप भी इस कौशल से कराया गया है कि वार्तालाप करने वालों का बहुत कुछ परिचय उनके संभाषण से ही मिल जाता है। वास्तव में यह कौशल नाटक लिखने वालों का है और 'प्रसाद' एक सफल नाटककार थे। इसी कारण उन्होंने कहानी-लेखन-शैली में संभाषणों का महत्त्व और नाटकीय सौन्दर्य की अद्भुत वृद्धि की।

संभाषण-कला और नाटकीय सौन्दर्य के सम्मिश्रण से ऐतिहासिक शैली का अपूर्व विकास हुआ, फिर मनोविज्ञान के सूत्रपात से वह शैली और भी परिष्कृत और पूर्ण हो गई। कहानी के विविध चरित्रों के कार्यों और विचारों की पूर्ण अभिव्यंजना और यथार्थ चित्रण के लिए परिस्थिति वातावरण इत्यादि का चित्रण भी आवश्यक हो गया। उदाहरण के लिए प्रेमचन्द की कहानी 'ईदगाह' में ईद का यथार्थ, सुन्दर और स्वाभाविक वर्णन देखिए :

रमजान के पूरे तीस रोजों के बाद आज ईद आई है। कितना मनोहर, कितना सुहावना प्रभात है। वृक्षों पर कुछ अजीब हरियाली है, खेतों में कुछ अजीब रौनक है, आसमान पर कुछ अजीब लालिमा है। आज का सूर्य डेसो, कितना प्यारा, कितना शीतल है मानो संसार को ईद की बधाई दे रहा है। गाँव में कितनी हलचल है। ईदगाह जाने की तैयारियाँ हो रही हैं। किसी के कुरते में बदन नहीं है। पड़ोस के घर में सुई तागा लेने दौड़ा जा रहा है। किसी के जूते कढ़े हो गये हैं, उनमें तेल डालने के लिए तेली के घर भागा जाता है। जल्दी जल्दी बैलों को सानी पानी दे दें। ईदगाह से लौटते-लौटते दोपहर हो जायगी। तीन कोस का पैदल रास्ता फिर सैकड़ों आदमियों से मिलना भेंटना। दोपहर के पड़ो लौटना असंभव है। लड़के सबसे ज्यादा प्रसन्न हैं। किसी ने



एक रोज़ा रेखा है, वह भी दोपहर तक, किसी ने वह भी नहीं, लेकिन ईदगाह जाने की खुशी उनके हिस्से की चीज़ है। रोज़े बड़े-बूढ़ों के लिये होंगे। उनके लिये तो ईद है। इत्यादि

इस प्रकार के स्वाभाविक वर्णनों और यथार्थवादी चित्रों से ऐतिहासिक शैली का पूर्ण विकास हुआ।

कहानियों की दूसरी प्रधान-शैली चरित-शैली (Biographical Style) है, जिसमें कहानी का कोई पात्र सारी कहानी 'उत्तम पुरुष' (मैं) में कहता है। अस्तु, सुदर्शन रचित 'अँधेरी दुनियाँ' में रजनी उत्तम पुरुष (मैं) सारी कहानी कहती है। यथा :

मैं पंजाबिन हूँ, परन्तु मेरा नाम बंगालियों का सा है। मैंने अपने सिवा किसी दूसरी पंजाबिन लड़की का नाम रजनी नहीं सुना। इत्यादि और इसी प्रकार वह अपने विवाह; अपनी आँखों की चिकित्सा इत्यादि का विस्तृत वर्णन करके पूरी कहानी सुनाती है। इस प्रकार की शैली में अन्य शैलियों की अपेक्षा सत्य का आभास अधिक मिलता है। इस शैली में भी एक दोष है कि कहानी कहनेवाले के अतिरिक्त अन्य चरित्रों का चित्रण स्वाभाविक रूप से नहीं हो पाता। कहने वाला अपने भाव, विचार तथा अपने अतस्तल की छोटी सी छोटी बातों की व्यञ्जना कर सकता है, परन्तु अन्य चरित्रों के सम्बन्ध में उसे यह सुविधा नहीं है। जिन कहानियों में एक ही प्रधान-चरित्र होता है और अन्य सभी चरित्र गौण होते हैं, उन कहानियों के लिए यह शैली अत्यन्त उपयुक्त है।

इस दोष के परिहार के लिए उपन्यासों की भाँति कहानियों में भी सभी चरित्रों को अपनी-अपनी कहानी अपने-अपने शब्द में सुनानी पड़ती है। अस्तु, प्रेमचन्द की कहानी 'ब्रह्म का स्वांग' में पहले स्त्री अपनी कहानी सुनाती है, उसके पश्चात् पति महाशय अपने मन की बातें कहते हैं; फिर स्त्री अपनी गाथा सुनाती है, फिर पति महाशय का नम्र आता है, अंत में स्त्री की बातों से कहानी का अंत होता है।

यहाँ सभी बातें चरित्रों के ही स्पष्ट शब्दों द्वारा कही गई हैं और सभी पात्र-पात्रियों के अनुभव उन्हीं के मुख से कहलाये गये हैं। इस प्रकार इस कहानी में यथार्थता का पूर्ण आरोप है और चरित्र-चित्रण सुन्दरतम रूप में हुआ है। यह शैली उस कहानी में उपयुक्त हो सकती है, जिसमें दो या तीन पात्र-पात्रियाँ हो, अधिक नहीं। यहाँ दो-ही पात्र हैं, इस कारण यह कहानी इस शैली में सफलतापूर्वक कही जा सकती है। परन्तु जहाँ अनेक चरित्र होते हैं वहाँ मुख्य-चरित्र के द्वारा ही सारी कहानी कहलाना अधिक अच्छा होता है। चरित्र-शैली चरित्र-प्रधान कहानियों के लिए बहुत ही उपयुक्त है।

कहानी कहने की एक और शैली पत्र-शैली (Epistolatory) है, जिसमें सारी कहानी पत्रों द्वारा कही जाती है। सुदर्शन रचित 'बलिदान' कहानी इसी शैली में है, इसमें कुल ग्यारह पत्र हैं और इन पत्रों द्वारा कहानी कथानक और चरित्रों का विकास होता है। 'प्रसाद' की 'देवदासी' और राधिका रमण सिंह की 'सुरवाला' भी इसी शैली में लिखी गई है और प्रस्तुत पुस्तक में 'अपराधी' भी इसी शैली की कहानी है। शैली की दृष्टि से पत्र-शैली बहुत कुछ चरित्र-शैली के दूसरे रूप से मिलती है, जिसमें प्रत्येक चरित्र अपनी-अपनी कहानी लिखता है, क्योंकि इसमें भी पत्र लिखने वाला अपने हृदय को खोलकर रख देता है। परन्तु इसमें कुछ दोष भी हैं। एक तो पत्रों में बहुत सी अनावश्यक बातें भी पत्रों के शिष्टाचार (Formality) के लिए लिखनी पड़ती हैं, जिनका कहानी से कोई सम्बन्ध नहीं होता। दूसरे कहानी का कथानक समझने के लिए बहुत अधिक दिमाग लगाना पड़ता है, क्योंकि किसी एक पत्र में लिखी हुई बातों का पूरा विवरण और विश्लेषण अन्य कई पत्रों के पढ़ने और समझने के पश्चात् हो पाता है। इसके अतिरिक्त कुछ अनावश्यक चरित्रों की भी आयोजना करनी पड़ती है। इस प्रकार यह शैली बहुत ही दोषपूर्ण है और इसका

प्रचार भी इसीलिए बहुत कम हुआ। केवल प्रयोग की दृष्टि से ही कुछ इनी-गिनी कहानियाँ इस शैली में लिखी गईं।

पत्र-शैली से ही बहुत कुछ मिलती-जुलती डायरी-शैली है, जिसमें मुख्य-चरित्र अथवा अन्य-चरित्रों के डायरी के उदाहरणों से पूरी कहानी कही जाती है। इस शैली में पत्र-शैली के सभी गुण और दोष मिलते हैं। इस शैली का प्रचार हिन्दी में बिल्कुल ही नहीं हुआ, केवल दो एक कहानियाँ प्रयोग की दृष्टि से अवश्य लिखी गईं, जिनका कोई विशेष महत्त्व नहीं।

### कहानियों का वर्गीकरण

साधारण रूप से हिन्दी कहानियों को तीन वर्गों में विभाजित किया जा सकता है। कुछ कहानियों में कथा होती है, कुछ में चरित्र होते हैं और कुछ में कार्य होता है। अन्य कुछ कहानियों में कथा, चरित्र और कार्य सभी होते हैं, परन्तु वे केवल निमित्त-मात्र होते हैं; लेखक का मुख्य उद्देश्य किसी भावना अथवा अनुभूति से ओत-प्रोत वातावरण की सृष्टि करना होता है। कुछ अन्य कहानियों में लेखक का उद्देश्य किसी प्रभाव की सृष्टि करना होता है, जिसमें घटनाओं और प्रसङ्गों, चरित्रों तथा कार्यों की सहायता से किसी प्रभाव की सृष्टि की जाती है। इन तीनों प्रकार की कहानियों को हम क्रम से कथा प्रधान, वातावरण-प्रधान और प्रभाव-प्रधान कहानियाँ कह सकते हैं।

#### (क) कथा-प्रधान कहानी

कथा-प्रधान कहानियों में चरित्र अथवा पात्र, कार्य और कार्यों तथा चरित्रों के बीच सम्बन्ध, ये तीन मुख्य पक्ष होते हैं। जिस कहानी में पात्र अथवा चरित्र शेष दोनों पक्षों की अपेक्षा अधिक प्रधान होते हैं, उसे चरित्र-प्रधान कहानी कहते हैं, जैसे 'आत्माराम', 'पुररकार', 'बूढ़ी काकी' इत्यादि। जिस कहानी में कार्य शेष दोनों पक्षों की अपेक्षा

अधिक प्रधान होते हैं वह कार्य-प्रधान और जिसमें कायों और चरित्रों के बीच का सम्बन्ध अथवा घटनाएँ और प्रसङ्ग चरित्रों और कायों से अधिक प्रधान होते हैं, उसे घटना-प्रधान कहानी कहते हैं।

### (१) चरित्र प्रधान कहानी

चरित्र-प्रधान कहानियों में लेखक का मुख्य उद्देश्य किसी चरित्र का सुन्दर चित्रण करना होता है, वह जिस चरित्र का चित्रण करना चाहता है, उसे विविध परिस्थितियों और प्रसङ्गों में डाल कर उसके गुण-विशेष की सुन्दर व्यञ्जना करता है। घटनाओं; प्रसङ्गों और परिस्थितियों की सृष्टि केवल इसीलिए होती है कि जिसमें चरित्र का सुन्दर और प्रभावशाली चित्रण हो सके। उदाहरण के लिये प्रेमचंद की 'दपतरी' कहानी ले लीजिये। लेखक ने दपतरी को गृहस्थी के अनेकजटिल परिस्थितियों में डालकर उसके चरित्र की सुन्दर व्यञ्जना की है कि किस प्रकार वह सभी कठिनाइयाँ, दुःख और बाधाएँ समभाव से सहन करता है। वह एक योगी है, महावीर है। स्वयं लेखक अन्त में लिखता है :

गृहबाह में जलने वाले वीर रणक्षेत्र के वीरों से कम नहीं होते।

और वास्तव में दपतरी साहस और सहनशीलता में किसी वीरों से कम नहीं है।

कहानियों में स्थानाभाव के कारण चरित्रों के सभी अंगों और पक्षों का विशद चित्रण संभव नहीं है, इसीलिये केवल एक विशेष पक्ष ही बड़ी सावधानी से चित्रित किया जाता है और अन्य सभी पक्ष अधूरे रह जाते हैं, जिस एक पक्ष का चित्रण कहानी में होता है वह चरित्र के मुख्यतम गुण विशेष का द्योतक रहता है और लेखक सचेष्ट में ही उसका सुन्दरतम चित्र खींचता है। अस्तु, चन्द्रधर शर्मा गुलेरी की प्रसिद्ध कहानी 'उसने कहा था' में लहना सिंह जमादार के अपूर्व स्वार्थ-त्याग और बलिदान का बड़ा ही सुन्दर चित्रण है। लहना एक बालिका को तंगे के नीचे आने से बचाता है, दोनों का परिचय होता है और

वे प्रायः मिल भी जाया करते हैं। बालिका बड़ी भोली-भाली है और लहना उससे प्रेम करने लगता है। कुछ समय पश्चात् बालिका का विवाह हो जाता है और लहना उसे भूल सा जाता है। कई वर्षों के पश्चात् लडाई पर जाने के पहले लहना अपने सूबेदार के घर जाता है और जब उसे मालूम होता है कि सूबेदारनी और कोई नहीं उसकी वह भोली बालिका है जिसे वह प्यार करता था, तब उसके आश्चर्य का ठिकाना नहीं रहता। सूबेदारनी लहना को अपने पुत्र और पति की रक्षा का भार देती है। इस पवित्र उत्तरदायित्व को लहना सिंह अपने प्राण देकर भी पूरा करता है। सूबेदार हजारसिंह और रोगग्रस्त बोधासिंह के प्राणों की वह रक्षा करता है और स्वयं घायल होकर वजीरा सिंह की गोद में प्राण दे देता है, परन्तु उसे इतना सन्तोष है, कि उसके अपना वचन पूरा किया है। कहानी की साधारण सफलता का एक-मात्र कारण लहना सिंह का अपूर्व आत्मत्याग और बलिदान है, इसी प्रकार प्रेमचंद की 'बूढ़ी काकी' कहानी में बूढ़ी काकी की लोभी और लालची-प्रकृति का विशद चित्रण है। बुद्धिराम और उसकी स्त्री सारे गाँव को अच्छी वस्तुएँ खिलाते हैं, परन्तु बूढ़ी काकी को कोई पूछता ही नहीं। इतना ही नहीं उसके माँगने पर उसका - कई बार अपमान भी हुआ और दण्ड-स्वरूप उसे एक कोठरी में बन्द कर दिया गया। बूढ़ी काकी रात को अपनी भूख मिटाने और अपनी हविस पूरी करने के लिए जूठी पत्तलों पर ही दूट पड़ती है। बुद्धिराम की पत्नी रूपा इस दृश्य को देखकर चकित रह जाती है और बूढ़ी काकी को भरपेट पूरियाँ और मिठाइयाँ खिलाती है। इस लोभ की प्रतिभूर्ति बूढ़ी काकी का चित्र इस कहानी में अपूर्व सौंदर्य संयुक्त है।

इस प्रकार की चरित्र प्रधान कहानियों के चरित्र प्रायः सभी विशेष प्रकार (Types) के अंतर्गत आते हैं और आत्म-त्याग-वीरता, प्रेम, कायरता इत्यादि विशिष्ट गुणों अथवा अवगुणों के प्रतीक स्वरूप होते हैं।

‘दम्प्रतरी’ कहानी में नायक कोई व्यक्ति विशेष नहीं है, वरन् यह-दाह में जलने वाले वीरों का प्रतिनिधि और प्रतीक है। सच बात तो यह है कि कहानी के सीमित स्थान में व्यक्तिगत-चरित्रों का चित्रण सम्भव ही नहीं है, क्योंकि किसी चरित्र का व्यक्तिकरण करने के लिए लेखक को उस चरित्र के उन विशेष गुणों को दिखाना पड़ता है, जिससे वह अपने समुदाय के व्यक्तियों से पृथक् किया जा सके और उन विशेष गुणों को दिखाने के लिए उस चरित्र को कुछ विशेष परिस्थितियों और प्रसङ्गों में चित्रित करना आवश्यक है; जिसके लिए कहानी में पर्याप्त स्थान नहीं होता। इसलिए चरित्रों के व्यक्तिकरण के लिए अधिक से अधिक लेखक इतना ही कर सकता है कि कहीं-कहीं दो-चार अर्थ-गाम्भीर वाक्य चरित्र की कुछ विशेषताओं का दिग्दर्शन मात्र करा दे। उदाहरण के लिए ‘प्रसाद’ रचित ‘मिखारिन’ को लीजिए :

सहसा जैसे उजाला हो गया एक धवल, दाँतों की श्रेणी अपना भोलापन बिखेर गई, “पुछ हम को दे दो रानी मों !”

निर्मला ने देखा एक चौदह बरस की मिखारिन भीख माँग रही है। केवल तीन लाइन का वर्णन है, परन्तु इन्हीं तीन लाइनों ने ‘प्रसाद’ की मिखारिन को अन्य मिखारिनों से पृथक् कर दिया है। ‘धवल’ दाँतों की श्रेणी, और ‘भोलापन’ के बिखेरने, से ही हम व्यक्ति-विशेष को पहचान लेते हैं। परन्तु ध्यानपूर्वक देखने से पता चलेगा कि यह ‘धवल दाँतों की श्रेणी’ और ‘भोलापन बिखेरने’ वाली मिखारिनों का प्रतीक स्वरूप ही है, उसका कोई स्वतन्त्र व्यक्तित्व नहीं है।

चरित्र-प्रधान कहानियों में एक प्रकार की कहानियाँ ऐसी होती हैं जिनमें मुख्य-चरित्र में अचानक परिवर्तन हो जाता है। अस्तु, ‘कौशिक’ कि सर्वोत्तम कहानी ‘ताई’ में रामेश्वरी (ताई) के चरित्र में अचानक परिवर्तन होता है, वह अपने देवर के पुत्र मनोहर से धृष्टा करती है,

क्योंकि उसी के स्नेह के पीछे उसके पति पुनः-प्राप्ति के लिए कोई यज्ञ-तीर्थ-यात्रा, पूजा-पाठ, मत-उपवास आदि कुछ भी नहीं करते। यज्ञों से उसे स्वाभाविक स्नेह है, परन्तु मनोहर की सरत से उसे वृथा है। एक दिन मनोहर पतझड़ पकड़ने के लिए मैदान पर टीकता है और अचानक पैर फिसल जाने के कारण गिरने लगता है। वह गदायता के लिए तार्ई को पुकारता है और तार्ई यदि चाहती तो उसे उठा भी सकती थी, परन्तु उसने सहायता न की और बग़ा चौखना हुआ नीचे गिर पड़ा। मनोहर के नीचे गिरते ही तार्ई के हृदय का एक भस्माला लगता है और वह बीमार हो जाती है। मनोहर जब अन्ध हो गया और रामेश्वरी के पास लाया गया तभी वह अन्धी हुई और उसके घाव से वह उसे बहुत प्यार करने लगी। चरित्र-प्रधान कहानियों में कहानी को प्रभावशाली बनाने के लिए इस प्रकार का अचानक परिवर्तन लेखकों का एक अत्यन्त उपयोगी कौशल है। कहानी के सीमित स्थल में चरित्र-चित्रण के लिए अनेक प्रसङ्गों और परिस्थितियों की आयोजना नहीं हो सकती, वरन् कुछ विशेष प्रभावशाली और महत्वपूर्ण प्रसङ्ग ही इसमें वर्णित हो सकते हैं और सबसे प्रभावशाली तथा महत्वपूर्ण प्रसङ्ग वे ही हुआ करते हैं, जिनसे नायक के चरित्र पर सबसे अधिक प्रभाव पड़े, यहाँ तक कि चरित्र में परिवर्तन भी हो जाय।

प्रधान-चरित्र के अचानक चरित्र-परिवर्तन को लेकर हिन्दी में कुछ अत्यन्त उत्कृष्ट कहानियाँ लिखी गईं। विशेषतया प्रेमचन्द तो इस कार्य में अत्यन्त प्रवीण थे। उनकी 'आत्माराम' कहानी में महादेव सुनार का तीन सौ मोहरें मिलाने के पश्चात् अचानक परिवर्तन हो जाता है। वह एक ही रात में उदार-हृदय और दानी मनुष्य बन जाता है। 'दीक्षा' कहानी में वकील साहब अपनी प्रतिष्ठा भूल कर शराब पीना प्रारम्भ कर देते हैं और इसके इतने आदी हो जाते हैं कि एक रात शराब न मिलने पर साहब के चपरासी को धूस देकर साहब की

थोड़ी शराब खुरवा आँगाते हैं, परन्तु सुबह साहब को चपरासी की चोरी और वकील साहब के घूस देने का पता चलता है, तब वह वकील साहब का बहुत अपमान करता है। इस अपमान से वकील साहब ने केवल शराब पीना ही नहीं छोड़ा, वरन् शराब खोरी बंद करने के लिए वे एक सुधारक भी बन गए। चरित्र-परिवर्तन का सर्वश्रेष्ठ उदाहरण 'शंखनाद' नामक कहानी में मिलता है। गुमान कुश्ती लड़ने, कसरत करने; रामायण और भजन गाने तथा सिल्क का कुर्ता साफा बाँध कर इधर-उधर घूमने ही में सारा समय बिताता है, कोई उपयोगी कार्य नहीं करता है। उसके पिता, भाई, स्त्री सभी उसे समझा-बुझाकर, बरा-धमकाकर हार गए, लेकिन उसने किसी की न मानी परन्तु एक धटना से उसमें एकदम परिवर्तन हो गया। एक दिन एक फेरी वाला बच्चों के लिए अच्छी-अच्छी वस्तुएँ बेचने आया। गुमान की भाभियों ने अपने-अपने बच्चों के लिए अच्छी-अच्छी चीजें खरीद दीं, परन्तु गुमान के पुत्र के लिए खरीदने को उसकी स्त्री के पास पैसा ही न था। बच्चा निराश होकर रोने लगा। उसका यह रोना गुमान के कानों में शंखनाद के समान जान पड़ा और वह उसी दिन से परिवर्तित हो गया और घर का कामकाज करने लगा।

✓ चरित्र-प्रधान कहानियों का एक सुन्दर और प्रभावशाली रूप उन मनोवैज्ञानिक कहानियों में मिलता है जहाँ, किसी असाधारण परिस्थिति विशेष में किसी चरित्र का सूक्ष्म मनोवैज्ञानिक विश्लेषण होता है। प्रस्तुत पुस्तक में 'जाहूवी', 'मिठाईवाला' और 'अपराध' कहानियाँ इसी श्रेणी की हैं। इन कहानियों में कथा का भाग बहुत कम होता है, क्योंकि इनमें उन धटनाओं और प्रसंगों का केवल संकेत मात्र रहता है जिनके द्वारा प्रधान चरित्र के आदर्श और प्रतिनिधि गुण-अवगुण प्रकाश में लाए जाते हैं, अथवा जिनके द्वारा चरित्र में अचानक परिवर्तन हो जाता है, कहानी-लेखक का मुख्य उद्देश्य उन आदर्श



गुणों अथवा अवगुणों का मनोवैज्ञानिक चित्र उपस्थित करना होता है अथवा परिवर्तित चरित्र का मनोवैज्ञानिक विश्लेषण करना होता है। 'मिठाईवाला' कहानी में लेखक ने यह नहीं बतलाया कि मिठाईवाला कौन था? अपने लड़कों की मृत्यु के पहिले वह क्या करता था? उसके लड़कों की मृत्यु कैसे हुई? इत्यादि, इन सब बातों का संकेत मात्र कहानी में मिलता है, परन्तु उसके पुत्रों की मृत्यु के पश्चात् उसके परिवर्तित चरित्र का सम्पूर्ण मनोवैज्ञानिक विश्लेषण बड़ी सुन्दरता से कहानी में मिलता है। लेखक कायों और प्रसंगों की कम से कम सहायता लेता है, उसका एकमात्र उद्देश्य चरित्र-चित्रण है। परन्तु इनमें एक कठिनाई यह पड़ती है कि कार्य और प्रसंग के अभाव में, मनोवैज्ञानिक विश्लेषण की दुर्बलता में कहानी नीरस हो जाती है और कभी-कभी तो ऐसा जान पड़ता है कि लेखक कहानी लिखने नहीं किसी मनो-वैज्ञानिक समस्या को सुलझाने बैठा है। परन्तु जहाँ यह नीरसता नहीं है, जहाँ मनोवैज्ञानिक विश्लेषण के साथ, रस, कार्य घटना-निर्देश का मणिकांचन योग हुआ है, वहाँ मनोवैज्ञानिक चरित्र-प्रधान, कहानियाँ उच्चतम कोटि की कहानियाँ बन पड़ी हैं।

## (२) घटना प्रधान कहानी

घटना प्रधान कहानी कहानियों की सबसे साधारण श्रेणी है। इसमें चरित्र-चित्रण पर प्रधान रूप से जोर नहीं दिया जाता, बरन् उन उल्लंघनों पर विशेष जोर दिया जाता है, जो विविध चरित्रों के विविध परिस्थितियों में पड़ने के कारण पैदा हो जाती है। संक्षेप में, चरित्रों और परिस्थितियों के सम्बन्ध पर जोर दिया जाता है, उदाहरण के लिए 'कौशिक' की कहानी 'पावन-पतित' लीजिए। राजीवलोचन को, जो वास्तव में एक वेश्या का पुत्र था और रास्ते में पड़ा मिला था, एक पुत्रहीन धनवान मनुष्य ने बड़े ही स्नेह और आदर से पुत्र की भाँति पाला था, मरते समय उसे मनुष्य ने राजीवलोचन को बता दिया कि वह उसका

पुत्र नहीं है, वरन् सड़क पर पड़ा मिला था। राजीवलोचन के हृदय को बड़ी ठेस लगती है और वह एक ताबीज के सहारे अपनी माँ को खोजने निकल पड़ता है। अंत में संयोग से उसे अपनी माँ के दर्शन होते हैं, जो एक वेश्या है। वह जीवन से निराश होकर अंतर्ध्यान हो जाता है। शायद आत्महत्या करने या संन्यास लेने के लिए। यहाँ लेखक ने एक चरित्र लेकर उसे विविध परिस्थितियों में डालकर एक मजेदार कहानी की सृष्टि की। 'कौशिक' की अधिकांश कहानियाँ इसी श्रेणी के अंतर्गत आती हैं। ज्वालादत्त शर्मा और पदुमलाल पुष्पा-लाल ब्रह्मी भी घटना-प्रधान कहानी लिखने में सिद्धहस्त हैं।

कला की दृष्टि से घटना-प्रधान कहानी चरित्र-प्रधान, वातावरण-प्रधान और प्रभाव-प्रधान कहानियों से निम्नतर श्रेणी की कहानी होती है। इसमें दैव-घटना और संयोग का विशेष हाथ रहता है। इससे पाठकों के हृदय में वर्तमान कथा-कहानी-सम्बन्ध कौतूहल की शांति तो अवश्य हो जाती है; परन्तु कला और चरित्र का सौन्दर्य उसमें बहुत कम मिलता है।

### (३) कार्य-प्रधान कहानी

कार्य-प्रधान कहानियों में सबसे अधिक जोर कार्य पर दिया जाता है। गोपालराम गहमरी की जासूसी कहानी बनारस के उपन्यास बहार आफिस से प्रकाशित साहसिक (Adventure) रहस्यपूर्ण (Mystry) अद्भुत (Fantastic) तथा वैज्ञानिक कहानियाँ इस श्रेणी की प्रतिनिधि कहानियाँ हैं। जी० पी० श्रीवास्तव की अति-नाटकीय प्रसंग-पूर्ण हास्यमय कहानियाँ भी इसी श्रेणी के अंतर्गत आती हैं। हम कहानियों में चरित्रों का कोई महत्त्व नहीं समझते। उसके कार्य ही अधिक महत्त्वपूर्ण होते हैं। उदाहरण के लिए जासूसी कहानियों को ले लीजिए। जासूसों के चरित्र से हमें कोई मतलब नहीं, हम तो उनके विस्मयकारी चतुराईयों पर ही मुग्ध होते हैं।

## (ख) वातावरण-प्रधान कहानी

वातावरण-प्रधान कहानी केवल वातावरण से युक्त कहानी नहीं है, कुछ कहानियों में परिपार्श्व (Setting) पर बहुत जोर दिया जाता है, परन्तु वातावरण-प्रधान कहानी के लिए इतना ही पर्याप्त नहीं है। उसमें कहानी की परिस्थितियों में से किसी एक विशेष अंग अथवा पक्ष पर अधिक जोर दिया जाता है, किसी एक मुख्य भावना का प्राधान्य रखा जाता है, वास्तव-वातावरण अथवा परिपार्श्व का नहीं। इसका अभिप्राय परिपार्श्व से वातावरण का संयोग करा कर कहानी का अनुरंजन करना नहीं है, वरन् किसी मुख्य भावना को कथानक के विकास का प्रधान कारण बना कर उसी भावना से कहानी को अनु-प्राणित करना है। उदाहरण के लिए प्रेमचन्द का 'शतरंज के खिलाड़ी' ले लीजिए। लेखक ने पहले वाजिदअली शाह के समय लखनऊ के विलासमय जीवन का सुन्दर चित्र खींचा है। इस वातावरण ने कहानी को अनुरंजित अवश्य कर दिया। परन्तु इससे कथानक के विकास में सहायता नहीं मिलती। कथानक का विकास तो शतरंज खेलने के अपूर्व आनन्द की भावना से होता है। कहानी के पात्र तो केवल निमित्त मात्र हैं। लखनऊ के दो रईस मीरसाहब और मिर्जासाहब सुबह से आधी रात तक शतरंज खेलते हैं। पहिले तो उन्हें बेगम साहब का क्रोध सहना पड़ता है, फिर अवध की राजनीतिक दुरावस्था भी उनके इस खेल में बाधक होती है। इस कारण वे कुछ रात रहते ही दिन भर का खाना और शतरंज के मोहरे लेकर राजधानी से दूर गोमती नदी के किनारे किसी मसजिद के खेंडहर में जा जमते और आधी रात तक किलाबंदियाँ होतीं, चालें चली जातीं, शह दी जाती और मात होती थी। अवध के नवाब बंदी हो जाते हैं, अवध लूटा जाता है और राज्य का पतन भी हो जाता है, परन्तु एक मीरसाहब और मिर्जासाहब को शह और मात से छुट्टी नहीं। परन्तु एक बार शतरंज की चालों में

गड़गड़ाई हुई, मीर ने थोड़ी धाँधली कर दी, बस फिर क्या था, मीर और मिर्जा, जिन्होंने नवाब साहब के लिए आसू भी न गिराये थे, शतरंज के चजीर के लिए खून बहाने को तैयार हो गये और अंत में दोनों एक दूसरे के द्वारा मारे गए। शतरंज के खेल की ऐसी ही लत होती है। यह एक आदर्श वातावरण-प्रधान कहानी है। मीर और मिर्जा तो इसमें केवल निमित्त मात्र हैं, कहानी का प्रधान उद्देश्य तो शतरंज की लत का कलापूर्ण चित्रण है।

कला की दृष्टि से वातावरण-प्रधान कहानियों का महत्त्व सबसे अधिक है। इनमें लेखक की कला की काट-छाँट और तराश दिखाने के लिए उपयुक्त अवसर मिलता है। यह वातावरण के चित्रण और परिपार्श्व की अवतारणा में मनमाना रंग भर सकता है, नाद-ध्वनि की व्यंजना कर सकता है, काट-छाँट कर सकता है। वह चाहे तो 'प्रसाद' की भाँति कवित्वपूर्ण वातावरण की सृष्टि कर सकता है, अथवा प्रेमचंद और सुदर्शन की भाँति लाक्षणिक सौन्दर्य से परिपूर्ण यथार्थवादी वातावरण का चित्रण कर सकता है। कहानी को अनुप्राणित करनेवाली भावना भी कवित्वपूर्ण हो सकती है और उसकी व्यंजना में कला की तराश अच्छी तरह दिखाई जा सकती है। इस प्रकार की कहानियों में सभी जगह कला का बोलबाला होता है, सभी जगह कलाकार की महत्ता दिखाई पड़ती है। कवित्वपूर्ण वातावरण, कवित्वपूर्ण भावना और नाटकीय तथा आदर्शवादी परिस्थितियों की सृष्टि करने में जयशंकर 'प्रसाद' अद्वितीय हैं, उनकी कला कवित्वपूर्ण और स्वच्छंदतावादी है। दूसरी ओर सुदर्शन और प्रेमचंद की कला में यथार्थवाद का चित्रण मिलता है।

(ग) प्रभाव-प्रधान कहानी

प्रभाव-प्रधान कहानियों में लेखक का मुख्य उद्देश्य किसी प्रभाव

विशेष की सृष्टि करना होता है और उनमें चरित्र, वातावरण, धटना इत्यादि से अधिक प्रधानता प्रभाव को दी जाती है। प्रभाव प्रधान कहानियाँ की कला बहुत कुछ संगीत कला से मिलती-जुलती है। संगीत के गाने के शब्दों का कोई विशेष महत्त्व नहीं है और न उस गाने का भाव ही कोई विशेष महत्त्व रखता है, मूलतत्त्व तो उसका प्रभाव है, जो सुननेवालों पर पड़ता है। इस प्रभाव की सृष्टि के लिए गायक जो अलाप लेता है गंधार और निषाद ध्वनियों का जो सामञ्जस्य उपस्थित करता है, वास्तव में उसी में संगीत की सफलता निहित है। चाहे वह 'चना जोर गरम प्यारे में लाया मजेदार', गाए अथवा 'ललित लवगलता परिशीलन कोमल भलय समीरे', वास्तविक वस्तु उसका प्रभाव है ठीक इसी प्रकार प्रभाव-प्रधान कहानी में उसका प्रभाव ही सब कुछ है, चरित्र कथानक इत्यादि का कोई विशेष महत्त्व नहीं। उदाहरण के लिए चंद्रगुप्त विद्यालंकार की कहानी 'क ख ग' लीजिये। इसमें लेखक ने तीन स्वतन्त्र कहानियाँ 'हत्या' 'शहादत' और 'त्याग' दी हैं, इसमें कहानियों के चरित्र और धटना का कोई विशेष महत्त्व नहीं है। वास्तविक महत्त्वपूर्ण अंश उसका प्रभाव विशेष है, जो पढ़नेवालों के मस्तिष्क पर एक अमिट छाप लगाता है कि यह संसार स्वार्थ और सहानुभूति, हत्या और त्याग का रङ्गस्थल है, यहाँ एक ओर थोड़े से रुपये के लिये भाई भाई की हत्या करता है, तो दूसरी ओर एक स्वामिभक्त कुत्ता अपने स्वामी के बिछोह में अपने प्राण तक दे देता है। इसी प्रकार मोहनलाल महतो की कहानी 'कवि' में न तो तुलसी, सूर और केशव का भारती के द्वार पर धरना और न भारती का वरदान ही मुख्य अंश है, वरन् कहानी का यह प्रभाव की आधुनिक युग कविता के लिए उपयुक्त नहीं है, इस कहानी में प्रधान वस्तु है।

प्रभाव-प्रधान कहानियों की कला का सबसे महत्त्वपूर्ण अंश उन कहानियों का कला-रूप है। हिन्दी में प्रभाव-प्रधान कहानियाँ

मुख्य तीन रूपों में लिखी गई हैं, जिनका वर्णन कहानियों के विकास में हो चुका है। प्रभाव-प्रधान कहानी हिन्दी में अभी कुछ ही वर्षों से लिखी जाने लगी है, इसीलिए इस प्रकार की कहानियाँ हिन्दी में बहुत कम हैं।

### (घ) विविध कहानियाँ

इन तीन प्रकार की मुख्य कहानियों के अतिरिक्त हास्यपूर्ण ऐतिहासिक, प्राकृतवादी और प्रतीकवादी कहानियों का उल्लेख अत्यन्त आवश्यक है।

हास्यपूर्ण कहानियाँ हिन्दी में केवल जी० पी० श्रीवास्तव, अन्नपूर्णानन्द और बद्रीनाथ भट्ट ने लिखीं। जी० पी० श्रीवास्तव की हास्यपूर्ण कहानियों का एक संग्रह 'लम्बी दाढ़ी' के नाम से प्रकाशित हुआ। परन्तु इन कहानियों में उच्चकोटि का हास्य नहीं है। बद्रीनाथ भट्ट, अन्नपूर्णानन्द और 'वेढव' इत्यादि कुछ थोड़े से लेखकों ने भी हास्यपूर्ण कहानियाँ लिखीं, परन्तु उनके हास्य में कोई विशेषता नहीं मिलती। प्रेमचन्द ने मोटेराम शास्त्री को नायक बनाकर कुछ मजेदार कहानियाँ लिखीं। जिनमें उच्चकोटि का हास्य मिलता है। मोटेराम और उनके मित्र चिन्तामणि प्राचीनकाल के विदूषकों की भाँति बड़े ही पेढ़ और हँसमुख ब्राह्मण हैं। मोटेराम का सत्याग्रह तो अपूर्व है और हास्यमयी कहानियों में उसका स्थान बहुत ही ऊँचा है।

वृन्दावनलाल वर्मा ने १९१० ई० के आस-पास कुछ ऐतिहासिक कहानियाँ 'सरस्वती' में लिखीं, परन्तु बाद में उन्होंने उपन्यासों की ओर विशेष ध्यान दिया और ऐतिहासिक कहानियाँ लिखना बन्द कर दिया। 'प्रसाद' ने भी कुछ ऐतिहासिक कहानियाँ लिखीं, जिनमें 'ममता' कहानी अत्यन्त सुन्दर और सराहनीय रचना है। प्रेमचन्द ने 'वज्रपात' और 'सारंघा', सुतुरसेन शास्त्री ने 'भिक्षुराज', जिसमें अशोक महान के

पुत्र और पुत्री राजकुमार महेन्द्र और आर्या संधमित्रा का बोधी गया से वटवृक्ष लेकर लङ्कायात्रा और लङ्का में बौद्ध धर्म के प्रचार का वर्णन है, और सुदर्शन ने 'न्यायमंत्री' जिसमें अशोक के न्यायमंत्री शिशुपाल के न्याय का वर्णन है, ऐतिहासिक कहानियाँ लिखीं। परन्तु इन कुछ लिखने के पश्चात् यह स्वीकार करना ही पड़ेगा कि ऐतिहासिक उपन्यासों की भाँति ऐतिहासिक कहानियाँ हिन्दी में बहुत कम हैं।

वेचन शर्मा 'उग्र', चतुरसेन शास्त्री आदि कतिपय कहानी-लेखकों ने कुछ कहानियाँ प्राकृतवादी (Naturalistic) ढंग की लिखीं। इन कहानियों का मुख्य उद्देश्य समाज का सुधार करना आवश्यक था, परन्तु उसमें मानवता की लज्जा प्रद और धृष्टास्पद बातें कलात्मक सौन्दर्य के साथ चित्रित की गई हैं! उनके सुन्दर और सत्य होने में कोई सन्देह नहीं। चरित्र-चित्रण और शैली की दृष्टि से वे बड़ी शक्तिशाली और सुन्दर रचनाएँ हैं; परन्तु साथ ही वे अमङ्गलकारक और कुरचिपूर्ण हैं। उनके कथानक साधारणतः वेश्याओं, खानगियों, विधवाश्रमों, सबक पर भीख माँगने वालों और गुण्डों के समाज से लिए गये हैं। उनका चरित्र-चित्रण यथार्थ और सजीव है, कला उनकी निर्दोष है, परन्तु जनता की रुचि और मङ्गल-भावना के लिये यह अच्छा होता कि ये समाज-सुधारक अपनी अपूर्व प्रतिभा को उपयोग किसी भिन्न रीति से करते।

प्रतीकवादी नाटकों और उपन्यासों की भाँति प्रतीकवादी कहानियाँ भी लिखी गईं, परन्तु उनकी संख्या हिन्दी में बहुत ही कम है। राय कृष्णदास की कहानी 'कला और कृत्रिमता' जिसमें वास्तविक और कृत्रिम कला का अन्तर बड़े ही कलापूर्ण ढङ्ग से चित्रित है, इस प्रकार की एक सफल रचना है। 'प्रसाद' की कहानी 'कला' भी बड़ी सुन्दर रचना है। स्कूल में यों तो सभी कला से प्रेम करते हैं; परन्तु रूपेणार्थ (सौन्दर्य के प्रतीक) और रसदेव (रस के प्रतीक)

कला की ओर सबसे अधिक आकर्षित हुए और कला भी उनसे कभी-कभी चार्ते कर लेती है। रूपनाथ सुन्दर, परन्तु बहुत ही कठोर हृदय वाला था। वह कला के बाह्य सौन्दर्य पर मुग्ध था और अपनी चित्र-कला में उसी का चित्रण किया करता था। दूसरी ओर रसदेव को लोग पागल समझते थे। वह कला के अंतःसौन्दर्य का उपासक था और उसके गीतों में उसके अंतःसौन्दर्य की व्यञ्जना मिलती थी। रूपनाथ को अपनी चित्र-कला से द्रव्य और यश दोनों की प्राप्ति होती थी। परन्तु वेचारे रसदेव को कुछ भी नहीं मिलता, मिलता है कला का आदर और सम्मान। लेखक ने अन्तःसौन्दर्य और कवित्व का महत्व बड़े ही सुन्दर और कलापूर्ण ढंग से व्यञ्जित किया है।

आधुनिक हिन्दी कहानी ने अब पर्याप्त उन्नति कर ली है। पहले कहानी केवल विनोद के लिये ही लिखी जाती थी पत्र-पत्रिकाओं में पाठकों के विनोद के लिए दो कहानियों का होना आवश्यक समझा जाता था। उनका साहित्यिक मूल्य विशेष न था। परन्तु क्रमशः कहानी के रूप और शैली में विकास होता रहा और धीरे-धीरे कहानी भी एक साहित्यिक रूप की श्रेणी में आ गई। 'प्रेमचन्द', 'प्रसाद', 'सुदर्शन' इत्यादि कहानी लेखकों की प्रतिभा इस साहित्यिक रूप में इस प्रकार चमक उठी कि लोगों को विवश होकर कहानी को एक स्वतन्त्र साहित्यिक रूप मानना पड़ा। फिर तो इसकी उन्नति बड़ी शीघ्रता से होने लगी और अब यह केवल एक साहित्यिक रूप ही नहीं रह गई है, वरन् क्रमशः एक साहित्यिक-परम्परा में परिवर्तित होती जा रही है। आजकल कवि, नाटककार, उपन्यासकार और निबन्ध लेखक भी कहानियाँ लिखना एक साहित्यिक कर्तव्य मानने लगे हैं। सुमित्रानन्दन 'पंत' सूर्यकांत त्रिपाठी 'निराला' सियारामशरण गुप्त, सुभद्राकुमारी चौहान और महादेवी वर्मा जैसे लब्धप्रतिष्ठ और प्रथम श्रेणी के कवियों ने भी कहानियाँ लिखीं। लगभग आधी दर्जन पत्र-



पात्रकाएँ ऐसी निकल रही हैं, जिनमें केवल कहानियाँ ही कहानियाँ रहती हैं। कहानी-साहित्य का भविष्य बहुत ही उज्ज्वल दिखाई पड़ता है।

X

X

X

प्रस्तुत संग्रह के तैयार करने में मैंने इस बात की ओर विशेष ध्यान दिया है कि इसमें आधुनिक कहानी के कला-पक्ष के क्रमिक विकास का इतिहास जाना जा सके, साथ ही आधुनिक कहानी के विविध कला-रूपों और शैलियों का भी उदाहरण प्रस्तुत किया जा सके। इसके अतिरिक्त मैंने यह भी प्रयत्न किया है कि हिन्दी के लब्धप्रतिष्ठ उच्चकोटि के कहानी-लेखकों की कम से कम एक कहानी इस संग्रह में दी जा सके, जो यदि सर्वोत्तम नहीं तो कम से कम उनकी सर्वश्रेष्ठ कहानियों में से एक हो। संग्रह करते समय मैंने कहानियों के वर्गीकरण का भी ध्यान रखा था और मेरी इच्छा थी कि प्रत्येक वर्ग की कहानियों का कम से कम प्रतिनिधि इस संग्रह में अवश्य हो, परन्तु स्थानाभाव के कारण कार्य-प्रधान, ऐतिहासिक, प्रतीकवादी तथा हास्यपूर्ण कहानियाँ नहीं दी जा सकीं। सुखचि के अनुरोध के प्रकृतवादी कहानी को इस संग्रह में स्थान नहीं मिल सका। शेष सभी वर्गों की कहानियों का संग्रह प्रस्तुत किया गया है।

श्रीकृष्ण लाल

# हिन्दी कहानियाँ



# पुंगवों ने सलतनात बरखा दी

[ भगवती चरण वर्मा ]

हीरोजी को आप नहीं जानते, और यह दुर्भाग्य की बात है। इसका यह अर्थ नहीं कि केवल आपका दुर्भाग्य है, दुर्भाग्य हीरोजी को भी है। कारण यह बड़ा सीधा-साधा है। यदि आपका हीरोजी से परिचय हो जाय, तो आप निश्चय समझ लें कि आपका संसार के एक बहुत बड़े विद्वान से परिचय हो गया। हीरोजी को जानने वालों में अधिकांश का मत है कि हीरोजी पहले जन्म में विक्रमादित्य के नवरत्नों में एक अवश्य रहे होंगे और अपने किसी पाप के कारण उनको इस जन्म में हीरोजी की योनि प्राप्त हुई। अगर हीरोजी का आपसे परिचय हो जाय, तो आप यह समझ लीजिये कि उन्हें एक मनुष्य अधिक मिल गया, जो उन्हें अपने शौक में प्रसन्नतापूर्वक एक हिस्सा दे सके।

हीरोजी ने दुनिया देखी है। यहाँ यह जान लेना ठीक होगा कि हीरोजी की दुनिया मौज और मस्ती की ही बनी है। शराबियों के साथ बैठ कर उन्होंने शराब पीने की बाजी लगाई है और हरदम पीते हैं। अफीम के आदी नहीं हैं, पर अगर मिल जाय तो इतनी खा लेते हैं, जितने से एक खानदान का खानदान स्वर्ग की या नरक की यात्रा कर सके। भोग पीते हैं तब तक, जब तक उनका पेट न भर जाय। चरस और गाँजे के लोभ में तो साधू बनते-बनते बच गए। एक बार एक आदमी ने उन्हें संखिया खिला दी थी, इस आशा से कि संसार एक पापी के मार से मुक्त हो जाय। पर दूसरे ही-दिन हीरोजी उसके यहाँ पहुँचे और हँसते हुए उन्होंने कहा “यार कल कानशा, नशा

था। राम दुहाई, अगर आज भी वह नशा करवा देते, तो तुम्हें आशीर्वाद देता।” लेकिन उस आदमी के पास संखिया मौजूद न थी।

हीरोजी के दर्शन प्रायः चाय की दुकान पर हुआ करते हैं। जो पहुँचता है, वह हीरोजी को एक प्याला चाय अवश्य पिलाता है। उस दिन जब हम लोग चाय पीने पहुँचे, तो हीरोजी एक कोने में आखें बन्द किए हुये बैठे कुछ सोच रहे थे। हम लोगों में बातें शुरू हो गईं और हरिजन आंदोलन से घूमते-फिरते बात आ पहुँची दानव-राज बलि पर। पंडित गोवर्द्धन शास्त्री ने आमलेट का टुकड़ा मुँह में डालते हुए कहा- “भाई, यह तो कलियुग है। न किसी में दीन है न ईमान। कौड़ी-कौड़ी पर लोग बेइमानी करने लग गये हैं, अरे अब तो लिख कर भी लोग सुकर जाते हैं। एक युग था, जब दानव तक अपना वचन निभाते थे, सुरों और नरों की तो बात छोड़ दीजिये। दानवराज बलि ने वचनबद्ध होकर सारी पृथ्वी दान कर दी थी। पृथ्वी ही काहे की, स्वयं अपने को भी दान कर दिया था।”

हीरोजी चौक उठे। खॉस कर उन्होंने कहा “क्या बात है? जरा फिर से तो कहना।”

सब लोग हीरोजी की ओर घूम पड़े। कोई नई बात सुनने को मिलेगी, इस आशा से मनोहर से शास्त्री जी के शब्दों को दुहराने का कष्ट उठाया “हीरोजी! ये गोवर्द्धन शास्त्री जी हैं, सो कह रहे हैं कि कलियुग में धर्म-कर्म सब लोप हो गया। त्रेता में तो दैत्यराज बलि तक ने अपना सब कुछ केवल वचनबद्ध होकर दान कर दिया था।”

हीरोजी हँस पड़े “हाँ, तो यह गोवर्द्धन शास्त्री कहने वाले हुए और तुम लोग सुनने वाले, ठीक ही है। लेकिन हमसे सुनो, यह तो कर रहे हैं त्रेता की बात, अरे तब तो अकेले बलि ने ऐसा कर दिया था, लेकिन मैं कहता हूँ कलियुग की बात। कलियुग में तो एक आदमी की कही हुई बात को उसकी सात-आठ पीढ़ी तक निभाती

गई और यद्यपि वह पीढ़ी स्वयं नष्ट हो गई, लेकिन उसने अपना वचन नहीं तोड़ा।”

हम लोग आश्चर्य में आ गये। हीरोजी की बात समझ में नहीं आई, पृच्छना पड़ा “हीरोजी, कलियुग में किसने इस प्रकार अपने वचनों का पालन किया !”

“लौंडे हो न ?” हीरोजी ने मुँह बनाते हुए कहा “जानते हो मुग़लों की सल्तनत कैसे गई !”

“हाँ अंगरेजों ने उनसे छीन ली।”

“तभी तो कहता हूँ कि तुम सब लौंडे हो। स्कूली किताबों को रट-रट बन गये पढ़े-लिखे आदमी। अरे मुग़लों ने अपनी सल्तनत अंगरेजों को बख़्श दी।”

हीरोजी ने यह कौन-सा नया इतिहास बनाया ! आँखें कुछ अधिक खुल गई। कान खड़े हो गये। मैंने कहा “सो कैसे ?”

“अच्छा तो फिर सुनो !” हीरोजी ने आरम्भ किया

“जानते हो, शाहंशाह शाहजहाँ की लड़की शाहजादी रौशन आरा एक दफे बीमार पड़ी थी, और उसे एक अंगरेज डाक्टर ने अच्छा किया था। उस डाक्टर को शाहंशाह शाहजहाँ ने हिन्दुस्तान में तिजारात करने के लिए कलकत्ते में कोठी बनाने की इजाजत दे दी थी।”

“हाँ, यह तो हम लोगों ने पढ़ा है।”

“लेकिन असल बात यह है कि शाहजादी रौशनआरा, वही शाहशाह शाहजहाँ की लड़की यहाँ वही शाहजादी रौशनआरा एक दफे जल गई। अधिक नहीं जली थी। अरे हाथ में थोड़ा सा जल गई थी, लेकिन जल तो गई थी और यही शाहजादी। बड़े-बड़े हकीम और वैद्य बुलाए गए। इलाज किया गया। लेकिन शाहजादी को कोई अच्छा न कर सका। न कर सका। और शाहजादी को भला

अच्छा कौन कर सकता था ? वह शाहजादी थी न ! सब लोग लगाते थे लेप, और लेप लगाने से होती थी जलन, और तुरन्त शाहजादी धुलवा डालती उस लेप को । भला शाहजादी को रोकने वाला कौन था ? अब शाहंशाह सलामत को फिक्र हुई । लेकिन शाहजादी अच्छी हो तो कैसे ? वहाँ तो दवा असर करने ही न पाती थी ।

“उन्हीं दिनों एक अंगरेज धूमता-धामता दिल्ली आया । दुनिया देखे हुये, घाट-घाट का पानी पिये हुये, पूरा चालाक और मक्कार । उसको शाहजादी की बीमारी की खबर लग गई । नौकरी को धूस देकर उसने पूरा हाल दरियाफ्त किया । उसे मालूम हो गया कि शाहजादी जलन की वजह से दवा धुलवा डाला करती है । सीधे शाहंशाह सलामत के पास पहुँचा । कहा कि डाक्टर हूँ । शाहजादी का इलाज उसने अपने हाथ में ले लिया । उसने शाहजादी के हाथ में एक दवा लगाई । उस दवा से जलन होना तो दूर रहा, उलटे जले हुये हाथ में ठंडक पहुँची । अब भला शाहजादी उस दवा को क्यों धुलवाती । हाथ अच्छा हो गया । जानते हो वह दवा क्या थी ?” हम लोगों की ओर भेद-भरी दृष्टि डालते हुये हीरोजी ने पूछा ।

“भाई हम दवा क्या जाने ?” कृष्णानन्द ने कहा ।

“तभी तो कहते हैं कि इतना पढ़-लिखकर तुम्हें तभीज न आई । अरे वह दवा थी वेसलीन वही वेसलीन, जिसका आज घर-घर में प्रचार है ।”

“वेसलीन ! लेकिन वेसलीन तो दवा नहीं होती ।” मनोहर ने कहा ।

“कौन कहता है कि वेसलीन दवा होती है ? अरे उसने हाथ में लगा दी और भाव आप-ही-आप अच्छा हो गया । वह अंगरेज बन बैठा डाक्टर और उसका नाम हो गया । शाहंशाह शाहजादों वडे प्रसन्न हुये । उन्होंने उस फ़िरंगी डाक्टर से कहा :

‘माँगो ।’ उस फ़िरंगी ने कहा ‘हुज़ूर, मैं इस दवा को हिन्दुस्तान में राख़ करना चाहता हूँ, इसलिए ‘हुज़ूर’ मुझे हिन्दुस्तान में त़िज़ारत करते की इज़ाज़त दे दें ।’ बादशाह सलामत ने जब यह सुना कि डाक्टर हिन्दुस्तान में इस दवा का प्रचार करना चाहता है, तो बड़े प्रसन्न हुए ! उन्होंने कहा ‘मंज़ूर ! और कुछ माँगो ।’ तब उस चालाक डाक्टर ने जानते हो क्या माँगा ? उसने कहा ‘हुज़ूर मैं एक तम्बू तानना चाहता हूँ, जिसके नीचे इस दवा के पीपे इकट्ठे किये जावेंगे । जहाँपनाह यह फ़रमा दें कि उस तम्बू के नीचे जितनी ज़मीन आवेगी, वह जहाँपनाह ने फ़िरंगियों को बख़्श दी ।’ शाहशाह शाहजहाँ ये सीधे सादे आदमी उन्होंने सोचा, तम्बू के नीचे भली कितनी जगह आवेगी । उन्होंने कह दिया ‘मंज़ूर ।’

‘हाँ, तो शाहंशाह शाहजहाँ ये सीधे-सादे आदमी, छल-कपट उन्हें आता न था और वह अँगरेज था दुनिया देखे हुए ।’ सात समुद्र पार करके हिन्दुस्तान आया था न ! पहुँचा विलायत, वहाँ उसने बनवाया खड़ का एक बहुत बड़ा तम्बू और जहाज पर तम्बू लट्वा कर चल दिया हिन्दुस्तान । कलकत्ते में उसने वह तम्बू लगवा दिया । वह तम्बू कितना ऊँचा था, इसका अन्दाज़ आप नहीं लगा सकते, उस तम्बू का रंग नीला था । तो जनाब वह तम्बू लगा कलकत्ते में, और विलायत से पीपे पर पीपे लदलदकर आने लगे । उन पीपों में बैसलीन की जगह भरा था एक-एक अँगरेज जवान, मय बन्दूक और तलवार के । सब पीपे तम्बू के नीचे रखवा दिए गए । जैसे-जैसे पीपे ज़मीन घेरने लगे, वैसे-वैसे तम्बू को बढ़ा-बढ़ा कर ज़मीन घेर दी गई । तम्बू तो खड़ का था न, जितना बढ़ाया, बढ़ गया । अब जनाब तम्बू पहुँचा पलासी । तुम लोगों ने पढ़ा होगा कि पलासी का युद्ध हुआ था । अरे सब भूठ है ? असल में तम्बू बढ़ते-बढ़ते पलासी पहुँचा था, और उस वक्त मुगल बादशाह का दरकारा दौड़ा था



दिल्ली। वस यह कह दिया गया कि पलासी की लड़ाई हुई। जी हाँ, उस वक्त दिल्ली में शाहशाह शाहजहाँ की तीसरी या चौथी पीढ़ी सल्तनत कर रही थी। हरकारा जब दिल्ली पहुँचा, उस वक्त बादशाह सलामत की सवारी निकल रही थी। हरकारा घबराया हुआ था। वह इन फिरंगियों की चालों से हैरान था। उसने मौका देखा न मइल, वहीं सड़क पर खड़े होकर उसने चिल्लाकर कहा—‘जहाँपनाह राजव हो गया ! ये बदतमीज फिरंगी अपना तम्बू पलासी तक खींच लाये हैं, और चूँकि कलकत्ते से पलासी तक की जमीन तम्बू के नीचे आ गई है, इसलिए इन फिरंगियों ने उस जमीन पर कब्जा कर लिया है। जो इनको मना किया तो इन बदतमीजों ने शाही फ़रमान दिखा दिया।’ बादशाह सलामत की सवारी रुक गई थी। उन्हें बुरा लगा। उन्होंने हरकारे से कहा—‘म्याँ हरकारे, मैं कर ही क्या सकता हूँ। जहाँ तक फिरंगियों का तम्बू धिर जाय, वहाँ तक की जगह उनकी हो गई, हमारे जुजुर्ग यह कह गये हैं।’ बेचारा हरकारा अपना-सा मुँह लेकर वापस गया।

‘हरकारा लौटा, और इन फिरंगियों का तम्बू बढ़ा। अभी तक तो आते थे पीपों में आदमी, अब आने लगा तरह-तरह का सामान। हिन्दुस्तान का व्यापार फिरंगियों ने अपने हाथ में ले लिया। तम्बू बढ़ता ही रहा और पहुँच गया बक्सर। इधर तम्बू बढ़ा और लोगों की धवराहट बढ़ी। यह जो किताबों में लिखा है कि बक्सर की लड़ाई हुई, यह गलत है ! भाई, जब तम्बू बक्सर पहुँचा, तो फिर हरकारा दौड़ा।

‘अब जरा बादशाह सलामत की बात सुनिए। वह जनाब दीवान-खास में तशरीफ रख रहे थे। उनके सामने सैकड़ों, बल्कि हजारों मुसाहब बैठे थे। बादशाह सलामत हुक्म गुड़गुड़ा रहे थे सामने एक साहब जो शायद शायर थे, कुछ गा-गाकर पढ़ रहे थे और कुछ

मुसाहब गला फाड़-फाड़कर, वाह; वाह; चिल्ला रहे थे। कुछ लोग तीतर और बटेर लड़ा रहे थे। हरकारा जो पहुँचा, तो यह सब बन्द हो गया। बादशाह सलामत ने पूछा— ‘म्याँ हरकारे, क्या हुआ इतने घबराये हुए क्यों हो ? हाँफते हुए हरकारे ने कहा ‘जहाँपनाह इन बदजात फिरंगियों ने अंधेर मचा रखी है। वह अपना तम्बू बत्तखर खींच लाये।’ बादशाह सलामत को बड़ा ताज्जुब हुआ। उन्होंने अपने मुसाहबों से पूछा ‘मियाँ यह हरकारा कहता है कि फिरंगी अपना तम्बू कलकत्ते से बक्सर तक खींच लाये। यह कैसे मुमकिन है ?’ इस पर एक मुसाहब ने कहा ‘जहाँपनाह, ये फिरंगी जादू जानते हैं, जादू।’ दूसरे ने कहा— ‘जहाँपनाह, इन फिरंगियों ने जिल्लात पाल रखे हैं जिल्लात सब कुछ कर सकते हैं।’ बादशाह सलामत की समझ में कुछ आया नहीं। उन्होंने हरकारे से कहा ‘म्याँ हरकारे’ तुम बतलाओ यह तम्बू किस तरह बढ आया।’ हरकारे ने समझाया कि तम्बू खड का है। इस पर बादशाह सलामत बड़े खुश हुये। उन्होंने कहा ‘फिरंगी भी बड़े चालाक हैं, पूरे अकल के पुतले हैं। इस पर सब मुसाहबों ने एक स्वर में कहा— ‘इसमें क्या शक है, जहाँपनाह बजा फरमाते हैं।’ बादशाह सलामत मुसकराए ‘अरे माई किसी चौबदार को भेजो, जो इन फिरंगियों के सरदार को लावे। मैं उसे खिलअत दूँगा।’ सब मुसाहब चिल्ला उठे ‘वैल्लाह ! जहाँपनाह एक ही दरियादिल हैं—इस फिरंगी-सरदार को जरूर खिलअत देनी चाहिये।’ हरकारा घबराया। वह आया था शिकायत करने, वहाँ बादशाह सलामत फिरंगी-सरदार को खिलअत देने पर आमदा थे। वह चिल्ला उठा— ‘जहाँपनाह ! इन फिरंगियों ने जहाँपनाह की सलतनत का एक बहुत बड़ा हिस्सा अपने तम्बू के नीचे करके उस पर कब्जा कर लिया है। जहाँपनाह, ये फिरङ्गी जहाँपनाह की सलतनत छीनने पर आमदा दिखाई देते हैं।’ मुसाहब चिल्ला

उठे 'हैं' ऐसा गजब ।' बादशाह सलामत की मुसकराहट गायब हो गई । थोड़ी देर तक सोच कर उन्होंने कहा 'मैं क्या कर सकता हूँ ? हमारे बुजुर्ग इन फिरंगियों को उतनी जगह दे गये हैं, जितनी तम्बू के नीचे आ सके । भला मैं उसमें कर ही क्या सकता हूँ । हाँ, फिरङ्गी सरदार को खिलअत न दूंगा । इतना कहकर बादशाह सलामत फिरंगियों की चालाकी अपनी बेगमात से बतलाने के लिये हरम के अन्दर चले गए । हरकारा बेचारा चुपचाप लौट आया ।

“जनाव, उस तम्बू ने बढ़ना जारी रखा । एक दिन क्या देखते हैं कि विश्वनाथपुरी काशी के ऊपर वह तम्बू तन गया । अब तो लोगों में भागदड़ मच गई । उन दिनों राजा चेतसिंह बनारस की देख-भाल करते थे । उन्होंने उसी वक्त बादशाह सलामत के पास हरकारा दौड़ाया । वह दीवान खास में हाजिर किया गया । हरकारे ने बादशाह सलामत से अर्ज की कि वह तम्बू बनारस पहुँच गया है और तेजी के साथ दिल्ली की तरफ आ रहा है । बादशाह सलामत चौंक उठे । उन्होंने हरकारे से कहा 'तो यहाँ हरकारे, तुम्हीं बतलाओ, क्या किया जाय ?' वहाँ बैठे हुए दो एक उमरावों ने कहा 'जहाँपनाह, एक बहुत बड़ी फौज भेज कर इन फिरंगियों का तम्बू छोटा करवा दिया जाय और कलकत्ते भेज दिया जाय । हम लोग जाकर लड़ने को तैयार हैं । जहाँपनाह का हुक्म भर हो जाय । इस तम्बू की क्या हकीकत है, एक मर्तवा आसमान को भी छोटा कर दें ।' बादशाह सलामत ने कुछ सोचा, फिर उन्होंने कहा 'क्या बतलाऊँ, हमारे बुजुर्ग बादशाह शाहजहाँ इन फिरंगियों को तम्बू के नीचे जितनी जगह आ जाय, वह नख्श गये हैं । बख्शीशनामा की रू से हम लोग कुछ नहीं कर सकते । आप जानते हैं, हम लोग अमीर तैमूर की औलाद हैं, एक दफा जो जवान दे दी, वह दे दी । तम्बू का छोटा करना तो गैर मुमकिन है । हाँ, कोई ऐसी हिकमत निकाली जाय, जिससे ये फिरंगी

अपना तम्बू आगे न बढ़ा सकें। इसके लिए दरबार-आम किया जाय और यह मसला वहाँ पेश हो।’

“इधर दिल्ली में तो यह बातचीत हो रही थी और उधर इन फिरंगियों का तम्बू इलाहाबाद, इटावा, ढँकता हुआ आगरे पहुँचा। दूसरा हरकारा दौड़ा। उसने कहा ‘जहाँपनाह, वह तम्बू आगरे तक बढ़ आया है। अगर अब भी कुछ नहीं किया जाता तो ये फिरंगी दिल्ली पर भी अपना तम्बू तानकर अपना कब्जा कर लेंगे।’ बादशाह सलामत धर्राए, दरबार-आम किया गया। सब अमीर-उमराव इकट्ठा हुए। जब सब लोग इकट्ठा हो-गए, तो बादशाह सलामत ने कहा ‘आज हमारे सामने एक अहम मसला पेश है। आप लोग जानते हैं कि हमारे बुजुर्ग शाहंशाह शाहजहाँ ने फिरंगियों को इतनी ज़मीन बख़्श दी थी; जितनी उनके तम्बू के नीचे आ सके। इन्होंने अपना तम्बू कलकत्ते में लगाया था। लेकिन वह तम्बू है रक्क का, और घीरे-घीरे ये लोग तम्बू आगरे तक खींच लाए। हमारे बुजुर्गों से जब यह कहा गया, तब उन्होंने कुछ करना मुनासिब न समझा; क्योंकि शाहंशाह शाहजहाँ अपना क़ौल दार चुके हैं। हम लोग अमीर तैमूर की औलाद हैं और अपने क़ौल के पक्के हैं। अब आप लोग बतलाइए, क्या किया जाय।’ अमीरों और मंसबदारों ने कहा ‘हमें इन फिरंगियों से लड़ना चाहिए और इनको सज़ा देनी चाहिए। इनका तम्बू छोटा करवा कर कलकत्ते भिजवा देना चाहिए।’ बादशाह सलामत ने कहा ‘लेकिन, हम अमीर तैमूर की औलाद हैं। हमारा क़ौल दृढ़ता है।’ इसी समय तीसरा हरकारा हाँफता हुआ बिना इत्तला कराए हुए ही दरबार में घुस आया। उसने कहा ‘जहाँपनाह, वह तम्बू दिल्ली पहुँच गया। वह देखिए क़िले तक आ पहुँचा। सब लोगों ने देखा वास्तव में हजारों गोरे खाकी वर्दी पहने और हथियारों से लैस, बाजा बजाते हुए तम्बू को

किले की तरफ खींचते हुए आ रहे थे। उस वक्त बादशाह सलामत उठ खड़े हुए। उन्होंने कहा - “हमने तै कर लिया, हम अमीर तैमूर की औलाद हैं, हमारे बुजुर्गों ने जो कुछ कह दिया, वही होगा। उन्होंने तम्बू के नीचे की जगह फिरंगियों को बख्श दी थी। अब अगर दिल्ली भी उस तम्बू के नीचे आ रही है तो आवे। मुगल सल्तनत जाती है तो जाय, लेकिन दुनिया यह देख ले कि अमीर तैमूर की औलाद हमेशा कौल की पक्की रही।” इतना कहकर बादशाह सलामत मय अपने अमीर-उमरावों के दिल्ली के बाहर हो गए और दिल्ली पर अगरेजों का कब्जा हो गया। अब आप लोग देख सकते हैं, इस कलियुग में भी मुसलमानों ने अपनी सल्तनत बख्श दी।”

हम सब लोग थोड़ी देर तक चुप रहे। इसके बाद मैंने कहा - “हीरोजी एक प्याला चाय और पियो।”

हीरोजी बोल उठे - “इतनी अच्छी कहानी सुनने के बाद भी एक प्याला चाय? अरे महोबे के ठर्रे का अद्दा तो हो जाता।”

# कवि की स्त्री

[सुदर्शन]

( १ )

सत्यवान

आत्रावस्था में मैं और मणिराम साथ ही साथ पढ़ें थे। उस समय एक दूसरे पर प्रार्थना देते थे। बचपन के दिन थे, जब तक एक दूसरे को देख न लेते, शान्ति न मिलती। उस समय हमें बुद्धि न थी। बाद में प्रेम का स्थान बैर ने ले लिया, दोनों एक दूसरे के लहू के प्यासे हो गए। तब हम शिक्षित हो चुके थे। एफ० ए० की परीक्षा पास करने के पश्चात् हमारे रास्ते अलग-अलग हो गए। मणिराम मेडिकल कालेज में भर्ती हो गया। मैंने साहित्य-संसार में पाँव रखना मुझे स्पष्ट पैसे की परवाह न थी, पूर्वजों की सम्पत्ति ने इस ओर से निश्चिन्त कर दिया था। रात-दिन कविता के रस में लवलीन रहता और कई कई दिन घर से बाहर न निकलता। इन दिनों मेरे सिर पर यही धुन सवार रहती थी। एक-एक पद पर घंटों खर्च हो जाते थे। अपनी रचना को देखकर मैं गर्व से भूमने लग जाता था। कभी-कभी मुझे अपनी कविता में तुलसीदास की उपमा और सूरदास के रूपों का स्वाद आता था। परन्तु जब मेरी कविताएँ पत्रों में निकलने लगीं तो मेरा कवित्व का मद उतरने लगा। मद उतर गया, परन्तु उसका प्रभाव न गया। यह प्रभाव प्रख्याति, कीर्ति और यश का प्रभाव था। थोड़े ही वर्षों में मेरा नाम हिन्दी संसार में प्रसिद्ध हो गया। मैं अब कुछ काम न करता था। केवल बड़े-बड़े लोगों को पार्टियाँ दिया

करता था। अब इसके बिना मुझे चैन न मिलता था। अब कविता में भी उतना मन न लगता था, पहले मेरा सारा समय इसी को भेट होता था। अब वह जी बहलाने की चीज़ हो गई थी। परन्तु जब कभी कुछ लिखता तो रंग बाँध देता था। साधारण विषय को भी लेता, तो उसमें जान डाल देता था।


उधर मुखाराम चिकित्सा के ग्रंथ के साथ सिर फोड़ता रहा। पाँच वर्ष बाद एसिस्टेंट सर्जरी की परीक्षा पास करके उसने अपनी दूकान खोल ली। परीक्षा के परिणाम निकलने के समय उसका नाम एक बार समाचार-पत्र में प्रकाशित हुआ। इसके पश्चात् फिर कभी उसका नाम पत्रों में नहीं छपा। इधर मेरी प्रशंसा में प्रति दिन समाचार पत्रों के पृष्ठ भरे रहते थे। वह दूकान पर सारा दिन बैठा रोगियों की बाट देखता रहता था, पर उसका नाम कौन जानता था। लोग उधर जाते हुए मिन्नकते थे। मैं उसकी ओर देखता, तो धृष्टा से मुँह फेर लेता, जिस प्रकार मोटर में चढ़ा हुआ मनुष्य पैदल जाने वालों को धृष्टा से देखता है।

( २ )

एक दिन एक पत्र आया। उसमें मेरी कवित्व-कला की बहुत ही प्रशंसा की गई थी और मुझे देश और जाति के लिए सम्मान और गौरव का हेतु बनाया गया था। मेरे पास ऐसे पत्र प्रायः आते रहते थे, यह कोई नई बात न थी। मैं कभी-कभी ऐसे पत्रों को देखकर मुँगला उठता था। परन्तु यह पत्र एक स्त्री की ओर से था। हम पुरुषों की ओर से उपेक्षा कर सकते हैं, परन्तु किसी कोमलांगी के साथ यह व्यवहार करने को जी नहीं चाहता। और यह पत्र किसी साधारण स्त्री की ओर से नहीं था। इसकी लेखिका देहरादून के प्रसिद्ध रईस ठाकुर हृदयनारायण की शिक्षित लड़की सावित्री थी, जिसने इसी

वर्ष बी० ए० की परीक्षा पास की थी। उसके सम्बन्ध में समाचार-पत्रों में कई लेख निकले थे, परन्तु मैंने उन्हें पढ़ने की आवश्यकता न समझी थी। इस पत्र ने सब कुछ याद करा दिया। मैंने उसी समय लेखनी पकड़ी और जवाब लिखने बैठ गया। परन्तु हाथ जवाब दे रहे थे। ऐसी लगन से कोई विद्यार्थी अपनी परीक्षा के पत्रों भी न लिखता होगा। एक एक शब्द पर रुकता और नए-नए शब्द ढूँढ़कर नए-नए विचार लेखनी को अर्पण करता जाता था। मैंने सावित्री और उसकी विद्वत्ता की प्रशंसा में कोश के सम्पूर्ण सुन्दर शब्द समास कर दिये। अपनी अयोग्यता को भी स्वीकार किया। आप मेरी प्रशंसा करती हैं, यह आपका वड़प्पन है, अन्यथा मेरी कविता में धरा ही क्या है? न कल्पना में सौन्दर्य है, न शब्दों में मिठास। रस कविता का प्रधान अंग है, वह मेरी कविता से कोसों दूर है। हम कवि बन बैठते हैं, परन्तु कवि बनना आसान नहीं। इसके लिए देखने वाली आँख और सुनने वाले कान दोनों की आवश्यकता न होगी कि अपनी प्रशंसा करने का यह एक बढ़िया ढङ्ग है।

कुछ दिन के पश्चात् इस पत्र का उत्तर आया। यह जो कुछ आपने लिखा है आप जैसे महापुरुषों के योग्य ही है, परन्तु मैं तो आपको टेनसिन और वर्ड्सवर्थ से बढ़कर समझती हूँ। आप कहते हैं कि आपकी कविता रसहीन है, होगी। परन्तु मुझ पर तो वह जादू कर देती है। घटों प्रेम-सागर में डुबकियाँ लगाती हूँ। खाना-पीना भूल जाती हूँ। जी चाहता है, आपकी लेखनी चूम लूँ।

यह पत्र शराब की दूसरी बोतल थी। और अन्तिम वक्त्र ने तो हृदय में आग लगा दी। मैंने फिर उत्तर दिया, और पत्र में हृदय खोल कर रख दिया। कवि अपने चाहने वालों को आकाश पर चढ़ा देता है। मैंने भी सावित्री की प्रशंसा में आकाशमंथना एक कर दिया। लिखा  कारलाइल का कथन है कि कवि केवल वही नहीं जो



कविता लिख सकता है, प्रत्युत प्रत्येक व्यक्ति, जो कविता समझ सकता है और उसके मर्म तक पहुँच सकता है, कवि है। इस रूप में तुम भी कवि हो। मैंने अच्छों-अच्छों को देखा है, कविता के महत्व को नहीं समझ सकते। परन्तु तुम तो बाल की खाल निकालती हो। तुम्हारी योग्यता पर मुझे आश्चर्य होता है। धन्य है भारभूमि! जिसमें तुम जैसी देवियाँ खेलती हैं।

मैंने सैकड़ों उपन्यास पढ़े थे, अच्छी-से-अच्छी कविताएँ देखी थीं, परन्तु जो रस, स्वाद सावित्री के पत्रों में था, वह किसी में न था। यही जी चाहता था कि उन्हीं को पढ़ता रहूँ।

( ३ )

सावित्री

निरसंदेह वे मुझे चाहते हैं, अन्यथा इस प्रकार तुरन्त ही उत्तर-प्रत्युत्तर न देते। आज पत्र लिखता हूँ, तीसरे दिन उत्तर आ जाता है। ऐसा प्रतीत होता है मानो मेरे पत्र की राह देख रहे थे। उनके पत्र उनकी कविता से अधिक सरस हैं, पढ़ कर चित्र प्रसन्न हो जाता है। और कभी-कभी तो ऐसी चुटकी लेते हैं कि मन अधीर हो उठता है। मैंने चित्र माँग भेजा था। उत्तर देते हैं तुमने लिखा है कि चित्र भेज रही हूँ परन्तु मुझे तो आज तक नहीं मिला। रजिस्ट्री की रसीद हो तो भेज दो, डाकखाने पर नालिश कर दूँ। इलाक़ मुझे अपना चित्र भेजना पड़ा। उत्तर में उनका चित्र आ गया। मेरा विचार सच्चा निकला। कैसे सुन्दर हैं! मुख पर राजकुमारों जैसा लावण्य झलकता है मेरे हृदय को पहले ही चैन न था, चित्र ने रहा सहा भी छीन ली।

रात को नींद नहीं आती। उनकी अन्तिम कविता ने उनका हृदय मुझ पर खोल दिया है। 'प्रीतम से' कैसा प्यारा शीर्षक है।

एक एक अक्षर से प्रेम, टपकता है। इसे पहली कविता 'पाती निहार कर' भी मुझ पर ही लिखी गई थी। लिखती हूँ, तुम मुझे बदनाम करके छोड़ोगे। यह तो कहो, तुम मेरे पीछे पल्ले झाड़कर क्यों पड़ गए हो? एक और कविता 'एकान्त में' प्रकाशित हुई है। इससे जान पड़ता है; अभी तक कुंवारे हैं। तो मेरी... परन्तु वे इतना परिश्रम क्यों करते हैं? बहुत पढ़ना-लिखना मनुष्य को बाँस की तरह खोखला कर देता है। लिखती हूँ, कविता लिखना बन्द कर दो और अपने शरीर की ओर ध्यान दो, मुझे बड़ी चिन्ता रहती है। इसके बाद मैंने उनके सम्बन्ध में सब कुछ मालूम कर लिया। वे हमारी ही विरादरी के हैं और कुंवारे हैं।

मैंने पत्र लिखा। पहले के पत्रों और इस पत्र में बहुत भेद था। इससे कोई 'संकोच', कोई 'बनावट' न था। "तुम्हारे पत्रों से संतोष नहीं होता। जी चाहता है, तुम्हारे दर्शन हों, तो गिर कर तुम्हारे पैरों को चूम लूँ। अब अधिक न तरसाओ। प्रतिक्षण सामने देखना चाहती हूँ। प्रायः सोते-सोते चौंक पड़ती हूँ। सोचती हूँ, तुम्हारे खाने-पीने का क्या प्रबन्ध होगा? रात को अधिक समय तक जागते तो नहीं रहते, स्वास्थ्य बिगड़ जायगा। इसका पूरा-पूरा ध्यान रखो। मुझे पत्र लिखना न भूलो। "जी डर जाता है। मुझे अपने चरणों की दासी समझो।"

चौथे दिन उत्तर आया तो मैं जमीन से उछल पड़ी। वे मेरे साथ विवाह करने को सहमत ही नहीं प्रत्युत अधीर हो रहे थे। मैंने आँखें बन्द कर लीं, और आने वाले काल्प्रनिक सहवास का चिन्तन करके आनन्द के भूले में भूलने लगी। इतने में किसी के पैरों की चाप सुनाई दी, मेरी आँखें खुल गईं देखा, छोटा प्रभाकर चित्रों का एक बंडल लिए खड़ा है। मैंने आश्चर्य से पूछा, 'प्रभा, क्या है?'

“बाबूजी कहते हैं, ये चित्र देखकर इनमें से एक छाँट दो। प्रत्येक चित्र के साथ-साथ एक पत्र है, उसे भी पढ़ते जाना।”

यह कहते-कहते प्रभा ने वह बंडल मेरे हाथ में दे दिया, और आप तेजी से बाहर निकल गया।

मैंने बंडल खोला। इसमें उन पुरुषों के फोटो थे, जो मुझसे विवाह करना चाहते थे। मैंने सुस्कराते-सुस्कराते सब पर एक उचटती हुई दृष्टि डाली। कोई बैरिस्टर था; कोई इंजीनियर, कोई डाक्टर था, कोई ठेकेदार। परन्तु मुझे कोई भी पसंद न आया। मेरे अन्तःकरण में एक ही मूर्ति के लिए स्थान था, और वहाँ पहले ही से एक मूर्ति विराजमान थी। मैंने फुर्ती से उठकर अपना सन्दूक खोला, और उसमें से उनका फोटो निकालकर उस पर Passed शब्द लिखकर उसे बाबूजी के पास भेज दिया। वे दंग रह गये। उन्हें यह आशा न थी। वे समझते थे, मैं किसी लखपती का बेटा पसन्द करूँगी। परन्तु मैंने एक कवि को चुना। वे निर्धन न थे, पर इतने धनान्व्य भी न थे। मेरे चाहने वालों में कई पुरुष ऐसे थे, जो उनको खरीद सकने की सामर्थ्य रखते थे। परन्तु प्रेम को अंधा कहा गया है। उसे देखना किसने सिखाया है? बाबूजी मेरी इच्छा के अनुसार सहमत हो गए। उन्होंने मुझे बड़े लाड़-प्यार से पाला था, मेरे शिक्षा पर सहजों रुपये खर्च किये थे। इस विषय में भी उन्होंने मुझे पूरी स्वतंत्रता दे रखी थी।

( ४ )

जिस बात का भय था, अंत में वही हुआ। उन्हें बुखार आने लगा है। कुछ दिन हुए, उनके एक मित्र मिलने आए थे। वे कहते हैं कि डाक्टरों को तपेदिक का सन्देह है। यह बात सुनकर बाबूजी बड़े व्याकुल हुए। सदा उदास रहते हैं, कोई रोग लग गया हो।

उनकी इच्छा है कि मैं अब इस विवाह का विचार छोड़ दूँ। जलती आग में कूदना बुद्धिमत्ता नहीं है। परन्तु मैं इसकी परवाह नहीं करती! संसार की आँखों में हम कुंवारे हैं, पर जब मन मिल गये, प्रेम की डोरी बँध गई, तो शेष क्या रह गया? अब मैं उनकी हूँ, और कोई रोग, कोई नियम कोई विचार मुझे उनसे अलग नहीं रख सकता है। यहाँ तक कि मृत्यु को भी यह साहस नहीं। सावित्री ने सत्यवान को यमदूत के पंजे से छुड़ा लिया था, क्या मैं उन्हें व्याधि के मुख से न बचा सकूँगी? मैं भी सावित्री हूँ। उसी भारत की मिट्टी से मेरा जन्म हुआ है, मैं उसके कारनामे को आज फिर जिंदा कर दिखाऊँगी।

सायंकाल हो गया था बाबूजी अपने कमरे में बैठे थे। मुझे चिन्ता हुई। यह समय उनके क्लेश जाने का था। सर्दी-गर्मी में बराबर जाते थे। यह उनका नियम था, जिसमें कभी नागा न होता था। मैं उनके पास जाकर बैठ गई और धीरे से बोली “क्यों आज आप क्लेश नहीं गये?”

बाबूजी ने कोई उत्तर न दिया।

“आप उदास दिखाई देते हैं।”

बाबूजी ने कहा “तुम्हें इससे क्या!”

“आपका स्वास्थ्य बिगड़ जायगा।”

“कोई परवा नहीं।”

“आपका खाना आधा भी नहीं रहा।”

“मैं यह सब कुछ जानता हूँ।”

“किसी डाक्टर को दिखाइये, रोग का बढ़ना अच्छा नहीं।”

“अब मेरा डाक्टर यमराज ही होगा।”

मेरी आँखों में आँसू आ गए, सिर नीचे झुक गया। बाबूजी दूसरी ओर देख रहे थे, परन्तु, मेरे आँसू उन्होंने देख लिये। बातचीत का रंग बदल गया, बोले “सावित्री, मैं तो अपने भाग्य को रो रहा हूँ, पर तुम्हें क्या हुआ?”

मैंने उनकी ओर इस प्रकार देखा, जैसे उन्होंने मुझ पर कोई बड़ा अत्याचार किया हो, और कहा “आप मेरे पिता हैं, क्या आप भी मेरे इन आँसुओं का रहस्य नहीं समझते ? आपकी हर एक बात छिपी कटार है, हर एक वचन विष में बुझा हुआ बाण । आपके मित्र हैं, सुहृद हैं, काम-काज है, क्लेश है । आप बाहर चले जाते हैं, मैं बैठी कर्मों को रोती हूँ । मैं लड़की हूँ, लड़कियों के मुँह से ऐसी बात अच्छी नहीं लगती । परन्तु क्या करूँ ? देखती, हूँ, मेरे जीवन का सर्वस्व-लुट रहा है । चुप कैसे रहूँ । आप देर करके मेरे भविष्य को अन्धकारमय बन रहे हैं ।”

बाबूजी ने आतुर होकर कहा “परन्तु सावित्री । देखकर मक्खी निगलना आसान नहीं । क्या तुझे विश्वास है कि वह तेरी सेवा-शुश्रूषा से अच्छा हो जायगा ?”

“हाँ, मुझे विश्वास है कि मैं उन्हें बचा लूँगी । कवि बेपरवाह होते हैं, प्रायः पढ़ने-लिखने में लगे रहते हैं । मैं उन्हें जीवन के समस्त संझटों से निश्चित कर दूँगी और घर का सारा प्रबन्ध स्वयं संभाल लूँगी । दिन-रात कविता लिखने के कारण ही उनकी यह दशा हुई है । जिस पत्रिका को देखो उसी में उनकी कविता दिखाई देती है । मैं उनको इस काम से रोक दूँगी । कहूँगी, पहले अपने स्वास्थ्य की ओर तो देखो, पीछे कविता भी हो लेगी । नौकरों के हाथ की रोटियाँ खाते हैं, खाया पिया क्या तनू लगेगा ? स्तुति करने को सभी हैं, सहानुभूति किसी के नाम को नहीं ।”

बाबूजी पर मेरी इन बातों का बहुत ही प्रभाव हुआ । कुछ समय के लिये उनका मुँह बन्द हो गया । फिर बोले, “यह सब ठीक है, परन्तु कहने और करने में बड़ा भेद है । मुझे सन्देह है कि जो कुछ तुम कह रही हो उसे कर भी सकोगी या नहीं ।”

मेरा मुख लाल हो गया, जैसे भरे बाजार में सिर से दुपट्टा उतर गया हो, फिर भी सँभल कर बोली “मैं अपने वचनों के उत्तर-दायित्व से अपरिचित नहीं। जो कुछ कहा है, करके दिखा दूँगी।

✓ “यह सब भावना की बातें हैं; समय पर घुएँ की नाई उड़ जाती हैं।”

✓ “मेरे विचार में संसार भावनाओं पर ही जीता है।”

बाबूजी चुप हो गए, कोई उत्तर न सूझा। थोड़ी देर तक सिर झुका कर सोचते रहे। फिर एकाएक उठे और मुझसे बिना कुछ कहे सुने बाहर चले गये।

( ५ )

विवाह हो गया। वह बात झूठी निकली। उन्हें कोई रोग न था। यह सब किसी की शरारत थी। उनका स्वास्थ्य देखकर चित्त प्रफुल्लित हो जाता है। मुख पर लाली है, नेत्रों में ज्योति। मुझे देखते हैं तो कली की नाई खिल जाते हैं। मैंने कई कवियों के चरित्र पढ़े हैं, और एक दोष सब में देखा है। वह यह कि उनका आचरण कुछ इतना पवित्र नहीं होता। परन्तु उनके विषय में यह कल्पना करना भी पाप है। वह बहुत ही शर्माते हैं, पराई स्त्री के सामने आँख नहीं उठाते। वह इसे भी सदाचार में गिरा हुआ समझते हैं। मेरी कोई सहेली आ जाती तो उठ कर अन्दर चले जाते हैं। मैं बहुतेरा समझाती हूँ, कहती हूँ, तुम मर्द हो, यदि स्त्री पर्दा नहीं करती तो पुरुष क्यों करे। परन्तु वे हँस कर टाल देते हैं। मुझे उन पर पूरा-पूरा विश्वास है। मैं समझती हूँ, सब कुछ हो सकता है, परन्तु उनके मन में मैल नहीं आ सकता। ऐसा पुरुष मिल जाना मेरा सौभाग्य है। उन्होंने अपने आप को मुझ पर छोड़ दिया है। घर-बार का स्याह-सफ़ेद सब मेरे ही हाथ में है। कपड़े तक स्वयं नहीं बदलते। यदि मैं न कहूँ तो पूरा अठवाड़ा निकल जाता है और उन्हें ध्यान-

भी नहीं आता कि कपड़े मैले हो गए हैं। उनके दूध का, फलों का, कमरे की सफाई का मुझे ही प्रबन्ध करना पड़ता है। सोचती हूँ, यदि मेरे स्थान पर कोई दूसरी बेपरवाह मनमानी करने वाली स्त्री आ जाती तो क्या होता। घर में तो धूल उड़ने लगती। थोड़े ही दिनों में बीमार हो जाते। उन्हें अपने दफ़्तर की सफाई का भी ध्यान नहीं। उसका भी मुझे ही ध्यान रखना पड़ता है। नौकर सिर चढ़ा रखे थे, पर अब सँभल गये हैं। ये निगोड़े आप-से-आप तो कोई काम करते ही नहीं। जब तक सिर पर न खड़े रहो तब तक हाथ पर हाथ धरे बैठे रहते हैं। कभी-कभी मुझे उन पर क्रोध भी आ जाता है। वे क्यों दब-दबे से काम नहीं लेते। मैं चार दिन के लिये बाहर चली जाऊँ तो घर में कीड़े रेंगने लगें।

एक दिन मैंने कहा “सारे भारतवर्ष में तुम्हारी कविता की धाक बँधी हुई है, परन्तु क्या यह भी किसी को पता है कि तुम इतने बेपरवाह, ऐसे आलसी हो?”

“उन्होंने हँसकर उत्तर दिया “तुम एक लेख न लिख दो।”

“बदनाम हो जाओगे।”

“उसमें से कुछ भाग तुम्हें भी तो मिलेगा।”

“मैं क्यों लेने लगूँगी। तुम हँस कर टाल देते हो। जरा सोचो तो सही, ऐसी बेपरवाही भी किस काम की?”

“मैंने तुम्हें घर की रानी बना दिया।”

मैंने धीरे से कहा “घर की रानी तो मैं बनी, परन्तु तुम अपने दफ़्तर की ओर तो ध्यान दिया करो।”

“मैं तुम्हें अपना सुपरिन्टेन्डेन्ट समझता हूँ।”

मैं लुठ कर चली गई परन्तु हृदय आनन्द के हिलोरें ले रहा था, जिस प्रकार चेन्द्रमा का प्रतिबिम्ब जल पर नाचता है। दूसरे दिन प्रातःकाल मैं उनके दफ़्तर की ओर गई तो दरवाज़े के साथ एक

छोटा-सा बोर्ड लटकता देखा । उस पर लिखा था

सावित्री देवी, बी० ए०, सुपरिन्टेन्डेन्ट

मैंने उसे जल्दी से उतार कर उनके सामने जा फेंका और कहा  
“ये शरारतें देखकर लोग क्या कहेंगे ?”

उन्होंने मेरी ओर देखा और मुस्कराकर मुजाएँ फैला दीं ।

( ६ )

सन्ध्या का समय था । मैंने अपनी सबसे बढ़िया पोशाक पहनी  
और उनके पास जाकर कहा “बाहर चलोगे, थोड़ा धूम आएँ ?”

वे उस समय कविता में मग्न थे, धीरे से बोले “इस समय बात  
न करो । बड़ा विचित्र विचार सूझा है, उसको प्रकट करने के लिए  
शब्द ढूँढ़ रहा हूँ ।

मुझे विष-सा चढ़ गया । कैसे पुरुष हैं, सदा अपनी ही धुन में  
मग्न रहते हैं । इतना भी नहीं होता कि मेरी किसी समय तो मान लिया  
करें । पहले मुझे देखकर प्रसन्न हो जाते थे, परन्तु अब तो ऐसा प्रतीत  
होता है, जैसे इनका हृदय प्रेम से शून्य हो गया है । हाँ, कविता में  
हृदय निकाल कर रख देते हैं । मेरी आँखों से आग बरसने लगी,  
मुँह से बोली “सदा कविता ही सुझाती रहती है या किसी समय  
संसार का भी ध्यान आता है ?”

“इस कविता से साहित्य-संसार में शोर मच जायगा ।”

“तुम्हें मेरा भी ध्यान है या नहीं ?”

“यह अपने हृदय से पूछो ।”

“मैं हृदय से नहीं पूछती, स्वयं तुमसे पूछती हूँ । ज़रा आँखें उठा  
कर उत्तर दो न ।”

“यह कविता देख कर फड़क उठोगी । ऐसी कविता मैंने आज  
तक नहीं लिखी ।”



मैंने हताश सी होकर कहा “मेरी बड़ी इच्छा थी कि आज थोड़ा धूम आती, इस कविता ने काम बिगाड़ दिया। जी चाहता है, कागज छीनकर दवात तोड़ दूँ।”

“दवात कागज की हानि साधारण बात है, परन्तु ये विचार फिर न मिलेंगे। आज अकेली चली जाओ।”

“मेरा मन नहीं मानता।”

उन्होंने हाथ से इशारा किया और फिर कागज पर झुक गये। मेरे हृदय में बछ्छी-सी लगी। उन्हें कविता का ध्यान है, मेरा नहीं। संसार में नाम चाहते हैं, परन्तु घर में प्रेम नहीं चाहते। यहाँ से चली तो हृदय पर बोझ-सा प्रतीत हुआ। अकेली सैर को निकल गई, परन्तु चित्त उदास था, सैर में जी न लगा। हार कर एक पुल पर बैठ गई, और अपनी दशा पर रोने लगी। इन आँसुओं को देख कर पहले बाबूजी व्याकुल हो जाते थे। विवाह हुआ तो मेरे सुख-दुख का भार एक कवि को सौंपा गया। परन्तु अब इन आँसुओं को देखने वाला, इन पर कलेजा मलने वाला कोई न था। मुझे ऐसा प्रतीत होता था, जैसे मेरी नाव नदी की धार में वेग से बही जाती है और उस पर कोई मल्लाह नहीं है। मैं अपनी बेवसी पर कुढ़ती थी। कभी-कभी आँख उठा कर देख भी लेती थी कि कदाचित् आ रहे हों। प्रेम जल्दी निराश नहीं होता।

मेरी आँखें जल की ओर थीं। सोचती थी, यदि कोई शक्ति मंत्र-बल से मुझे जल की लहर बना दे तो गंगा की लहरों में खेलती फिरूँ। एकाएक आँखें सपक गईं, निर्द्रा देवी ने इच्छा पूरी कर दी। मैं गंगा में गिर गई। बहुतेरे हाथ-पाँव मारे, पर निकल न सकी। प्रवाह में बहने लगी।

सुध आई तो मैं घर पर थी। वे सामने खड़े थे, कुर्सी पर एक डाक्टर बैठा था।

उन्होंने कहा “अच्छी बर्ची, इनका धन्यवाद करो। ये मेरे मित्र डाक्टर मणिराम हैं। आजकल काशी में इनके नाम की पूजा होती है। नदी में कूद न पड़ते तो तुम्हारा बचना असम्भव था।”

मैं धीरे-से उठकर बैठ गई। साड़ी को सिर पर कर लिया और डाक्टर साहब की ओर देखा, मगर आँखें मिल न सकीं। मैंने “परमात्मा आपका भला करे” कहा और आँखें झुका लीं। परन्तु हृदय में हलचल मची हुई थी। चाहती थी, ये उठ कर चले जायें। मेरा विचार था, इससे मेरा घीरेज वापस आ जायगा। परन्तु जब वे चले गये तो जान पड़ा, मैं भूल पर थी। व्याकुलता बढ़ गई। पानी की सैर को गई थी, आग खरीद लाई।

( ७ )

मणिराम

रात हुई, परन्तु मेरी आँखों में नींद न थी। उसे सावित्री की आँखों ने चुरा लिया था। उनमें कैसा आकर्षण था, कैसी बेबसी! जैसे कोई कैदी लोहे के जंगले के अन्दर से स्वतंत्र सृष्टि को देखता है और आह भर कर पृथ्वी पर बैठ जाता है। उसकी आँखें बारम्बार मेरी ओर उठती थीं, परन्तु वह उठने न देती थी, जिस प्रकार माँ अपने अग्रोध बालक को पराये खिलौने पकड़ते देख कर गोद में उठा लेती है। उस समय बालक किस प्रकार भचलता है। कैसा अधीर होता है। चाहता है कि माँ छोड़ दे तो खिलौना लेकर भाग जाय। यही दशा सावित्री की थी। सत्यवान वहीं डटा रहा। यदि दो मिनट के लिए भी टल जाता तो जी भर कर देख लेता। कैसा सुन्दर है, जैसे चम्पा का फूल।

दूसरे दिन दूकान को जा रहा था तो उसे दरवाजे पर खड़ा

पाया। उसने मेरी ओर प्यासे नयनों से देखा और मुस्करा दिया। इस मुस्कराहट में बिजली थी, मेरा धैर्य छूट गया। दूकान पर जी न लगा, सारा दिन सॉन्ग की प्रतीक्षा करता रहा। पल-पल गिनते दिन समाप्त हुआ और मैं घर को वापस लौटा। पैर भूमि पर न पड़ते थे। इस समय मैं ऐसा प्रसन्न था, जैसे किसी को कुछ मिलने वाला हो। सत्यवान के मकान के पास पहुँचा तो पैर आप से आप रक गए, आँखें दरवाजे पर जम गईं। सहसा वह अन्दर से निकली और दरवाजे के साथ लगकर खड़ी हो गई। उसने मुँह से कुछ न कहा, परन्तु आँखों ने हृदय के पर्दे खोल दिए। इन आँखों में कैसा प्रेम था, कैसा कटाक्ष और उनके साथ स्त्रियों की स्वाभाविक लज्जा। चटनी में खटाई के साथ शक्कर मिली हुई थी। मैं मतवाला-सा हो गया और भूमता स्मामता घर पहुँचा, जैसे किसी शत्रु का दुर्ग जीत लिया हो।

कई दिन बीत गए। नयनों का प्रेम बढ़ होता गया। पर अब उसे देख कर जी न भरता था, ओस की बुंदों से किसी की प्यास कब बुझी है ? तृष्णा अपने पैर आगे बढ़ा रही थी। अन्तःकरण सावधान करता था, जैसे भय के समय कोई लाल मंडी दिखा दे। परन्तु कामदेव उस झाड़वर के समान परवाह न करता था जिसने शराब पी ली हो। यह शराब साधारण न थी। यह वह शराब थी जो धर्म-कर्म सब चूल्हे में भोंक देती है और मनुष्य को बलात् भय के मुँह में डाल देती है। यह कामवासना की शराब थी।

एक दिन बहुत रात गए घर लौटा। चित्त दुखी हो रहा था, जैसे कोई भारी हानि हो गई हो। परन्तु सावित्री दरवाजे पर ही खड़ी थी। मैं गद्गद् प्रसन्न हो गया, मेरा धाटा पूरा हो गया था। सारा क्रोध और दुख दूर हो गया। सावित्री ने कहा “आज आपको बड़ी देर हो गई।”

परन्तु आवाज थरथरा रही थी।

मेरा कलेजा धड़कने लगा । शरीर पसीना-पसीना हो गया । छात्रावस्था में हमने सैकड़ों मुँह चीरे थे । उस समय भी यह अवस्था कभी न हुई थी । एक-एक अंग काँपने लगा । मैंने बड़ी कठिनाई से अपने आपको संभाला और उत्तर दिया “जी हाँ, कुछ मरीज देखने चला गया था । आप दरवाजे पर खड़ी हैं, क्या किसी की प्रतीक्षा है ?”

“हाँ उनकी राह देख रही हूँ ।”

“क्या आज कोई कवि-सम्मेलन है ।”

“कवि सम्मेलन तो नहीं । एक जलसे में गए हैं, वहाँ उन्हें अपनी नवीन कविता पढ़नी है ।”

“तो बारह बजे से पहले न लौटोगे ।”

सावित्री ने सतृष्ण नयनों से मेरी ओर देखा, और एक मधुर कटाक्ष से ठड़ी साँस भरकर कहा “घर में जी नहीं लगता है ।”

“अभी तो आठ ही बजे हैं ।”

“जी चाहता है, धड़ी की सुइयाँ घुमा दूँ ।”

मेरे पैर न उठते थे । ऐसा प्रतीत होता था, ‘मानों कोई सुमधुर नाटक हो रहा है । परन्तु कोई देख न ले, इस विचार से पैर उठाने पड़े । हमें धर्म का विचार हो या न हो, परन्तु निन्दा का भय अवश्य होता है । सावित्री ने मेरी ओर ऐसी आँखों से देखा, मानों कह रही है, “क्या तुम भी नहीं समझे ।”

मैं आगे बढ़ा, परन्तु हृदय पीछे छूटा जाता था । वह मेरे बस में न था । धर जाकर चित्त उदास हो गया । सावित्री की मूर्ति आँखों में फिरने लगी । उसकी मधुर वाणी कानों में गूँजने लगी । मैं उसे भूल जाना चाहता था । मुझे डर था कि इस कूचे में पैर रख कर मैं बदनाम हो जाऊँगा । मुझ पर उँगलियाँ उठने लगेंगी । लोग मुझे भला मानस समझते हैं । यह करतूत मेरा सर्वनाश कर देगी । लोग चौंक उठेंगे ।

कहेगे; कैसा भला मानस प्रतीत होता था, परन्तु पूरा गुरु-घंटाल निलका। प्रैक्टिस भी कम हो जायगी। वह विवाहित स्त्री है। उसकी ओर मेरा हाथ बढ़ाना बहुत ही अनुचित है। परन्तु ये सब युक्तियाँ, सब विचार जल के बुदबुदे थीं। जितनी जल्दी बनते हैं उससे जल्दी टूट जाते हैं। वायु का हल्का-सा थपेड़ा उनका चिह्न तक मिटा देता है। मनुष्य कितना दुर्बल कितना बेबस है ?

दूसरे दिन मैं सत्यवान के घर पहुँचा। परन्तु पैर लड़खड़ा रहे थे, जैसे नयान-नया चोर चोरी करने जा रहा हो। उस समय उसका हृदय किस प्रकार धड़कता है ? कहीं कोई देख न ले, मुँह का रंग भेद न खोल दे। कभी-कभी भलमंसी का विचार भी आ जाता है। पैर आगे रखता था, हृदय पीछे हट जाता था। एकाएक मैंने एक छलांग भरी और अन्दर चला गया। इस समय होंठ सूख रहे थे।

सत्यवान ने मुझे देखा तो कुर्सी से उछल पड़ा और बड़े प्रेम से मिला। देर तक बातें होती रही। सावित्री भी पास बैठी थी। मेरी आँखें बराबर उसके मुख पर लगी रहीं। पहले चोर था, अब डाकू बना ! सावित्री की झलक भी दूर हो गई। वह बात-बात पर हँसती थी। अब उसे मेरी ओर देखने में संकोच न था। लजा के स्थान पर चपलता आ गई थी। यहाँ से चला तो ऐसा प्रसन्न था, जैसे इन्द्र का सिंहासन मिल गया हो ? तत्पश्चात् रास्ता खुल गया। दिन में कई बार सावित्री के दर्शन होने लगे। रात को दो-दो घन्टे उसके पास बैठा रहता। मेरी और सावित्री का आँखों-आँखों ही मैं मन मिल गया। पर सत्यवान को कुछ पता न था। कल्पना-सागर से विचारों के मोती निकालने वाला कवि, बहुत दूर तक दृष्टि दौड़ाने वाले क्रान्तदर्शी विद्वान अपने सामने की घटना को नहीं समझता था उसकी कविता दूसरों को जगाती थी, परन्तु वह स्वयं सोया हुआ था। उस अनजान यात्रा के समान जो नौका मैं बैठा दूर के दूरे-दूरे खेतों और ऊँची-ऊँची पहाड़ियों

को देख-देखकर झूमता है, परन्तु नहीं जानता कि उसकी अपनी नाव भयानक चट्टान के निकट पहुँच रही है; सत्यवान धीरे-धीरे विनाश की ओर बढ़ रहा था।

( ८ )

सावित्री

कितना अन्तर है। मणिराम की आँखें हृदय में आग लगा देती थी। निकट आते तो मैं इस प्रकार खिंची जाती, जैसे चुम्बक लोहे की सुई को खींच लेता है कैसा भोला भाला लगता था, जैसे मुख में जीभ न होगी। परन्तु मेरे पास आकर इस प्रकार चहचहाता है, जैसे बुल-बुल फूल की टहनियों पर चहचहाता है। उनके बिना अब जी नहीं लगता था। मकान काटने को दौड़ता था। चाहती थी मेरे पास ही बैठे रहें। किसी ने मुँह से नहीं कहा, परन्तु आँखों से पता चला कि मुहल्ले की स्त्रियाँ सब कुछ समझ गई हैं। मेरी ओर देखती तो मुस्कराने लगतीं। इतना ही नहीं, अब वह भी अपने विचारों से चौंक उठी। कवि थे, कुछ मूर्ख नहीं। बेपरवाह थे, पर बेसमझ न थे। अब हाथ मल-मलकर पछताने लगे। संसार जीतते थे, घर गवाँ बैठे। अब सदा उदासीन रहते थे। रात को सो नहीं सकते थे। बात करती तो काटने को दौड़ते। आँखों में लहू उतर आता था। न खाने की ओर ध्यान था, न पीने की ओर। कई-कई दिन स्नान न करते थे। अब मुझे उनके कपड़े बदलवाने का शौक न था, न उनके खाने-पीने का प्रबंध करती थी। कभी इन बातों में आनन्द आता था, अब इनसे जी घबराने लगा। कुछ दिन पश्चात् प्रयाग के प्रसिद्ध मासिक पत्र 'सरस्वती' में उनकी एक कविता प्रकाशित हुई। जिसका पहला पद था

भयो क्यों अनचिहत सों सज्जन ✓

कविता क्या थी, उनकी अपनी अवस्था का चित्र। मेरी आँखों

से आग बरसने लगी। शेरनी की नाईं विफरी हुई उनके सामने चली गई, और बोली- “यह क्या कविता लिखने लगे हो अब ?”

उन्होंने मेरी ओर ऐसी आँखों से देखा, जो पत्थर को मोम कर देती, शोक और निराशा का पूरा नमूना थी। धीरे से बोले “क्या है ?”

“यह कविता पढ़ कर लोग क्या कहेंगे ?”

“कवि जो कुछ देखता है, लिख देता है। इसमें मेरा दोष क्या है ?”

मैंने जरा पीछे हट कर कहा “तुमने क्या देखा है ?”

“सावित्री ! मेरा मुँह न खुलवाओ। अपने अञ्चल में मुँह डाल कर देख लो। मुझसे कुछ छिपा नहीं।”

मैंने क्रोध से कहा- “गालियाँ क्यों देते हो ?”

“गालियाँ इससे लाख गुना अच्छी होती।”

“—तो तुम्हें मुझपर सन्देह है।

“सन्देह होता तो रोना काहे का था ? अब विश्वास हो चुका। कान धोखा खा सकते हैं, परन्तु आँखें धोखा नहीं खातीं। मुझे यह पता न था कि मेरा धर इस प्रकार चौपट हो जायगा !”

मुझ पर घड़ों पानी पड़ गया। पर प्रकृति, जहाँ दुराचार को जाना होता है वहाँ निर्लज्जता को पहले भेज देती है। ढिठाई से बोली “तुम कविता लिखो, तुम्हें किसी से क्या ?”

“घावों पर नमक छिड़कने आई हो।”

“मेरी ओर देखते ही न थे। उस समय बुद्धि कहाँ चली गई थी।”

“मैंने तुम्हें पहचाना नहीं था। नहीं तो आज हाथ न मलता।”

“परन्तु लोग तो तुम्हें वाहवा कह रहे हैं। जिस पत्र में देखो, तुम्हारी ही चर्चा है, पढ़ कर प्रसन्न हो जाते होंगे।”

यह सुन कर वे खड़े हो गए। इस समय उनकी आँखों में पागल

की-सी लाली चमक रही थी। चिल्ला कर बोले “अपनी मौत को न बुलाओ, मैं इस समय पागल हो रहा हूँ।”

“तो क्या मार डालोगे? बहुत अच्छा, यह भी कर डालो। अपने जी की इच्छा पूरी कर लो।”

उन्होंने एक बार मेरी ओर देखा, जिस प्रकार सिंह अपने आखेट को मारने से पहले देखता है, और झपट कर आलमारी की ओर बढ़े। मेरा कलेजा घड़कने लगा, दौड़ कर बाहर निकल गई। मेरा विचार था, वे मेरे पीछे दौड़ेंगे, इसलिए घर के सामने मैदान में जा खड़ी हुई। इस समय मेरी साँस फूली हुई थी, मृत्यु को सामने देख चुकी थी। परन्तु वे बाहर न आये। थोड़ी देर पीछे ‘दन’ का शब्द सुनाई दिया। मैं दौड़ती हुई अन्दर चली गई। देखा, वे फर्श पर पड़े तडप रहे थे। मृत्यु का दृश्य देख कर मैं डर गई। परन्तु मुझे दुःख नहीं हुआ। कहा मुकदमे की लपेट में आ जाऊँ, यह चिन्ता अवश्य हुई।

दो मास बीत गये। मैं अपने आँगन में बैठी मणिराम के लिए नेकटाई बुन रही थी। मैंने लोकाचार की परवाह न करके उनसे विवाह करने का निश्चय कर लिया था। लोग इस समाचार से चौक उठे थे। परन्तु मैं उनके मरने से प्रसन्न हो रही थी। समझती थी, जीवन का आनन्द अब आयेगा। अचानक नौकर ने आकर डाक मेरे सामने रख दी। इसमें एक पैकेट भी था। मैंने पहले उसे खोला। यह मेरे मृतक पति की कविताओं का संग्रह था? मैंने एक दो कविताएँ पढ़ीं। हृदय में हलचल मच गई। कैसे ऊँचे विचार थे, कैसे पवित्र भाव, संसार की मलिनता से रहित। इनमें छल न था, न कपट था। इनमें आध्यात्मिक सुख था, शान्ति थी, माधुरी थी। मेरी आँखों से आँसू बहने लगे। एकाएक तीसरे पृष्ठ पर दृष्टि गई। यह समर्पण का पृष्ठ था। मेरा लहू जम गया। पुस्तक मेरे नाम समर्पित की गई थी। एक-एक शब्द से प्रेम की लपटें आ रही थी। परन्तु इस प्रेम और मणिराम



के प्रेम में कितना अन्तर था। एक चन्द्रमा की चाँदनी के समान शीतल था, दूसरा अग्नि के समान दग्ध करने वाला। एक समुद्र की नाई गहन-गम्भीर, दूसरा पहाड़ी नाले के समान वेगवान ? एक सचाई था परन्तु निःशब्द, दूसरा झूठा था पर बड़बोला। मेरी आँखों के सामने से पर्दा उठ गया। सतीत्व के उच्च शिखर से कहाँ गिरने को थी, यह मैंने आज अनुभव किया। उठते हुए पैर रुक गये। मैंने पुस्तक को आँखों से लगा लिया और रोने लगी।

इतने में मणिराम अन्दर आये। मुख आने वाले अन्दर की कल्पना से लाल हो रहा था। उनके हाथ में एक बहुमूल्य माला थी, जो उन्होंने मेरे लिए बम्बई से मँगवाई थी। वह दिखाने आये थे। मुझे रोते देखकर ठिठक गये और बोले “क्यों रो रही हो ?”

“मेरी आँखें खुल गई हैं।”

“यह अपनी माला देख लो। कल विवाह है।”

“अब विवाह न होगा।”

“सावित्री पागल हो गई होगी ?”

“परमात्मा मुझे इसी प्रकार पागल बनाये रखे।”

मणिराम आगे बढ़ा। परन्तु मैं उठ कर पीछे हट गई, और दरवाजे की ओर इशारा करके बोली “उधर।”

उस रात मुझे नींद आई, जैसी इससे पहले कभी न आई थी। मैंने पति को ठुकरा दिया था, परन्तु उसके प्रेम को न ठुकरा सकी। मनुष्य मर जाता है, उसका प्रेम जीता रहता है !

# उसने कहा था

[ चन्द्रधर शर्मा गुलेरी ]

( १ )

बड़े-बड़े शहरों के इक्के-गाड़ीवालों की जमान के कोड़ों से जिसकी पीठ छिल गई है और कान पक गये हैं उनसे हमरी प्रार्थना है कि अमृतसर के बम्बूकाट वालों की बोली का भरहम लगावें। जब बड़े-बड़े शहरों की चौड़ी सड़कों पर घोड़े की पीठ को चाबुक से धुनते हुए इक्केवाले कभी घोड़े की नानी से अपना निकट सम्बन्ध स्थिर करते हैं, कभी राह चलते पैदलों की आँखों के न होने पर तरस खाते हैं, कभी उनके पैरों की अँगुलियों के पोरों को चीथ कर अपने ही को सताया हुआ बताते हैं और संसार भर की ग्लानि, निराश और खोम के अवतार बने नाक की सीध चले जाते हैं, तब अमृतसर में उनकी बिरादरी वाले, तंग चकरदार गलियों में हर एक लड्ढी वाले के लिए ठहर कर सब का समुद्र उमड़ा कर, 'बचो खालसाजी', 'हटो भाईजी', 'ठहरना भाई' 'आने दो लालाजी', 'हटो बाछा', कहते हुए सफेद फेटों, खच्चरों और बतखों, गन्ने और खोमचे और भारे वालों के जगल में से राह खेतें हैं। क्या मजाल है कि 'जी' और 'साहब' बिना सुने किसी को हटना पड़े। यह बात नहीं कि उनकी जीभ चलती ही नहीं; चलती है, पर मीठी छुरी की तरह महीन भार करती है। यदि कोई बुढ़िया बार-बार चितौनी देने पर भी लीक से नहीं हटती तो उनकी बचनावली के ये नमूने हैं- हट जा जीरो जोगिए; हट जा करमा वालिए; हट जा, पुताँ प्यारिए; बच जा,

लम्बी बालिए। समष्टि में इसका अर्थ है कि तू जीने योग्य है, तू भार्योवाली है, पुत्रों को प्यारी है, लम्बी उमर तेरे सामने है, तू क्यों मेरे पाहियों के नीचे आना चाहती है? बच जा।

ऐसे बम्बूकाट वालों के बीच में होकर एक लड़का और लड़की चौक की एक दूकान पर आ मिले। उसके बालों और इसके ढीले सुथने से जान पड़ता था कि दोनों सिल हैं। वह अपने मामा के केश धोने के लिए दही लेने आया था और यह रसोई के लिए बड़ियाँ? दूकानदार एक परदेशी से गुथ रहा था, जो सेर भर गीले पापड़ों की गड्डी को गिने बिना हटता न था।

“तेरे घर कहाँ हैं?”

“भगरे में, और तेरे?”

“माँके में- यहाँ कहाँ रहती है?”

“अतरसिंह की बैठक में, मेरे मामा होते हैं।”

“मैं भी मामा के यहाँ आया हूँ, उनका घर गुरुनाजार में है।”

इतने में दूकानदार निबटा और इनका सौदा देने लगा। सौदा लेकर दोनों साथ-साथ चले। कुछ दूर जाकर लड़के ने मुस्कराकर पूछा “तेरी कुड़माई हो गई?” इस पर लड़की कुछ आँखें चढ़ा कर ‘धत्’ कहकर दौड़ गई और लड़का मुँह देखता रह गया।

दूसरे-तीसरे दिन सञ्जीवाले के यहाँ, या दूधवाले के यहाँ अकस्मात् दोनों मिल जाते। महीना भर यही हाल रहा। दोन्तीन बार लड़के ने फिर पूछा “तेरी कुड़माई हो गई?” और उत्तर में वही ‘धत्’ मिला। एक दिन जब फिर लड़के ने वैसे ही हँसी में चिढ़ाने के लिए पूछा तो लड़के की लड़की सम्भावना के विरुद्ध, बोली “हाँ,

“कब ?”

“कल; देखते नहीं यह रेशम से काढ़ा हुआ सातू।”<sup>१</sup> लड़की भाग गई। लड़के ने धर की राह ली। रास्ते में एक लड़की को मोरी में ढकेल दिया, एक छत्रड़ीवाले<sup>२</sup> की दिन-भर की कमाई खोई, एक कुत्ते पर पत्थर मारा और एक गोभीवाले के ठेले में दूध उड़ेल दिया सामाने नहाकर आती हुई किसी वैष्णवी से टकराकर अन्धे की उपाधि पाई। तब कहीं धर पहुँचा।

( २ )

“राम राम, यह भी कोई लड़ाई है ! दिन-रात खन्दकों में बैठे हड्डियाँ अकड़ गईं। लुधियाने से दस गुना जाड़ा और मेंह और बरफ ऊपर से। पिंडलियों तक कीच में धँसे हुये हैं। गनीमत कहीं दिखता नहीं;— धटे दो धंटे में कान के परदे फाड़नेवाले धमाके के साथ सारी खन्दक हिल जाती है और सौ-सौ गज धरती उछल पड़ती है। इस गैबी गोले से बचे तो कोई लडे। नगरकोट का जलजला सुना था, यहाँ दिन में पचीस जलजले होते हैं। जो कहीं खन्दक से बाहर साफा या कुहनी निकल गई तो चटाक से गोली लगती है न मालूम बेईमान मिट्टी में लेटे हुये हैं या घास की पत्तियों में छिपे रहते हैं।”

“लहनासिंह और तीन दिन हैं। चार खन्दक में बिता ही दिए। परसों ‘रिलीफ’ आ जायगी और फिर सात दिन की छुट्टी। अपने हाथों झटका करेंगे और पेट भर खाकर सो रहेंगे। उस फिरंगी भेम के बाग में— मखमल की सी हरी घास है। फल और दूध की वर्षा कर देती है। लाख कहते हैं, दाम नहीं लेती। कहती है, तুম राजा हो, मेरे मुल्क को बचाने आये हो।

“चार दिन तक पलक नहीं झपकी। बिना फेरे घोड़ा बिगड़ता है

और बिना लडे सिपाही । मुझे तो संगीन चढा कर मार्च का हुक्म मिल जाय । फिर सात जरमनों को अकेला मार कर न लौट, तो मुझे दरबार साहब की देहली पर मत्था टेकना नसीब न हो । पाजी कहीं के, कलों के घोड़े संगीन देखते ही मुँह फाड़ देते हैं और पैर पकड़ने लगते हैं । यों अंधेरे में तीस-तीस मन का फैंकते हैं । उस दिन धावा किया था चार मील तक एक जर्मन नहीं छोड़ा था । पीछे जनरल साहब ने हट आने का कमान दिया, नहीं तो ”

“नहीं तो सीधे बर्लिन पहुँच जाते । क्यों ?” सूबेदार हजारासिंह ने मुस्कराकर कहा “लडाई के मामले जमादार या नायक के चलाए नहीं चलते । बड़े अफसर दूर की सोचते हैं । तीन सौ मील का सामना है । एक तरफ बढ़ गये तो क्या होगा ?”

“सूबेदार जी, सच है ।” लहनासिंह बोला “पर करे क्या ? हड्डियों में तो जाड़ा घँस गया है । सूर्य निकलता नहीं, और खाई में दोनों तरफ से चम्बे की बावलियों के से सोते मर रहे हैं । एक धावा हो जाय तो गरमी आ जाय ।”

“उदमी ठठ, सिगड़ी में कोले डाल । वजीरा, तुम चार जने बालटियाँ लेकर खाई का पानी बाहर फेको । महासिंह, शाम हो गई है, खाई के दरवाजे का पहरा बदला दे ।” यह कहते हुये सूबेदार सारी खन्दक में चक्कर लगाने लगे ।

वजीरासिंह पलटन का विदूषक था । बाल्टी में गँदला पानी भर कर खाई के बाहर फैंकता हुआ बोला “मैं पाघा बन गया हूँ । करो जर्मनी के बादशाह का तर्पण !” इस पर सब खिलखिला पड़े और उदासी के बादल फट गये

लहनासिंह ने दूसरी बाल्टी भर कर उसके हाथ में देकर कहा “अपनी बाड़ी के खरबूजों में पानी दो । ऐसा खाद का पानी पंजाब भर में नहीं मिलेगा ।”

“हाँ, देश क्या है, स्वर्ग है ! मैं तो लड़ाई के बाद सरकार से दस गुना जमीन यहाँ माँग लूँगा और फलों के बूटे लगाऊँगा ।”

“लाड़ी होराँ<sup>१</sup> को भी यहाँ बुला लोगे ? या वही दूध पिलाने वाली फिरङ्गी भेम ”

“चुप कर । यहाँ वालों को शरम नहीं ।”

“देस-देस की चाल है । आज तक मैं उसे समझा न सका कि सिख तमाकू नहीं पीते । वह सिगरेट देने में हठ करती है, ओठों में लगाना चाहती है, और मैं पीछे हटता हूँ तो समझती है कि राजा बुरा मान गया, अब मेरे मुलक के लिये लडेगा नहीं ।”

“अच्छा अब बोधासिंह कैसा है ?”

“अच्छा है ।”

“जैसे मैं जानता ही न होऊँ । रातभर तुम अपने दोनों कम्रल उसे ओढ़ाते हो और आप सिगड़ी के सहारे गुजर करते हो । उसके पहरे पर आप पहरा दे आते हो । अपने सूखे लकड़ी के तख्तों पर उसे सुलाते हो, आप कीचड़ में पड़े रहते हो । कहीं तुम न माँदे पड़ जाना । जाड़ा क्या है मौत है और ‘निमोनियाँ’ से मरनेवालों को मुरब्बे<sup>२</sup> नहीं मिला करते ।”

“मेरा डर मत करो । मैं तो बुलेल की खड्ड के किनारे मलूँगा । भाई कीरतसिंह की गोदी पर मेरा सिर होगा और मेरा हाथ के लगाए हुए अँगन के आम के पेड़ की छाया होगी ।”

वजीरासिंह ने त्यौरी चढ़ा कर कहा “क्या मरने-मराने की बात लगाई है ! मरे जर्मनी और तुर्क !”

“हाँ भाइयो, कुछ गाओ ।”

<sup>१</sup> स्त्री का आदरवाचक शब्द ।

<sup>२</sup> नई नहरों के पास बगी-भूमि ।

\*

\*

\*

कौन जानता था कि दाढ़ियोंवाले धरवारी सिख ऐसा लुचों का गीत गाएंगे, पर सारी खन्दक गीत से गूँज उठी और सिपाही फिर ताजे हो गये, मानों चार दिन से सोते और मौज ही करते रहे हों।

( ३ )

दो पहर रात गई है। अँधेरा है। सन्नाटा छाया हुआ है। बोधासिंह खाली बिसकुटों के तीन टिनों पर अपने दोनों कम्बल बिछाकर और लहनासिंह के दो कम्बल और एक बरानकोट ओढ़कर सो रहा है। लहनासिंह पहर पर खड़ा हुआ है। एक आँख खाई के मुँह पर है और एक बोधासिंह के दुबले शरीर पर। बोधासिंह कराहा।

“क्यो बोधा भाई, क्या है !”

“पानी पिला दो।”

लहनासिंह ने कटोरा उसके मुँह से लगा कर पूछा “कहो, कैसे हो ?” पानी पीकर बोधा बोला “कंपनी छूट रही है। रोम-रोम में तार दौड़ रहे हैं। दाँत बज रहे हैं।”

“अच्छा मेरी जरसी पहन लो !”

“और तुम ?”

“मेरे पास सिगड़ी है मुझे गर्मी लगती है, पसीना आ रहा है।”

“ना, मैं नहीं पहनता; चार दिन से तुम मेरे लिए ”

“हाँ, याद आई। मेरे पास दूसरी गरम जरसी है। आज सबेरे ही आई है। विलायत से मेमबुन-बुनकर भेज रही हैं। गुस्सु उनका भला करे।” यो कह कर लहना अपना कोट उतार कर जरसी उतारने लगा।

“सच कहते हो ?”

“और नहीं झूठ ?” यो कह कर नाहीं करते बोधा को उसने जबर-दस्ती जरसी पहना दी और आप खाकी कोट और जीन का कुरता भर पहन कर पहर पर खड़ा हुआ। मेमकी जरसी की कथा केवल कथा थी।

आवा बंटा बीता । इतने में खार्ई के मुँह से आवाज आई  
“सूबेदार द्जारासिह !”

“कौन ! लपटन साहब ? हुकुम हुजूर !” कहकर सूबेदार तन कर  
फौजी सलाम करके सामने हुआ ।

“देखो, इसी दम धावा करना होगा । मील भर की दूरी पर  
पूरब के कोने में एक जर्मनी खार्ई है । उसमें पचास से जियादह जर्मन  
नहीं है । इन पेड़ों के नीचे-नीचे दो खेत काट कर रास्ता है । तीन-चार  
धुभाव हैं । जहाँ मोड़ है वहाँ पन्द्रह जवान खड़े कर आया हूँ । तुम  
यहाँ दस आदमी छोड़कर सबको साथ ले उनसे जा मिलो । खन्दक छीन  
कर वहीं, जब तक दूसरा हुक्म न मिले, डटे रहो । हम यहाँ रहेगा ।”

“जो हुक्म ।”

चुपचाप सब तैयार हो गए । बोधा भी कमल उतार कर चलने  
लगा । तब लहनासिंह ने उसे रोका । लहनासिंह आगे हुआ तो  
बोधा के बापू सूबेदार ने उँगली से बोधा की ओर इशारा किया ।  
लहनासिंह समझ कर चुप हो गया । पीछे दस आदमी कौन रहे, इस  
पर बड़ी हुआत हुई । कोई रहना न चाहता था । समझा-बुझाकर  
सूबेदार ने मार्च किया । लपटन साहब लहना की सिगड़ी के पास मुँह  
फेर कर खड़े हो गए और जेब से सिगरेट निकाल कर सुलगाने लगे ।  
दस मिनट बाद उन्होंने लहना की ओर हाथ बढ़ाकर कहा

“लो तुम भी पियो ।”

आँख मारते-मारते लहनासिंह सब समझ गया ! मुँह का भाव  
छिपा कर बोला “लाओ, साहब !” हाथ आगे करते ही सिगड़ी के  
उजाले में साहब का मुँह देखा । बाल देखे । तब उसका माथा ठनका ।  
लपटन साहब के पट्टियों वाले बाल एक दिन में कहीं उड़ गए और  
उनकी जगह कैदियों के-से कटे हुए बाल कहाँ से आ गए ?

शायद साहब शराब पिए हुए हैं और उन्हें बाल कटवाने का



मौका मिल गया है। लहनासिंह ने जाँचना चाहा। लपटन साहब पाँच वर्ष से उसकी रेजिमेंट में थे।

“क्यों साहब, हम लोग हिन्दुस्तान कब जायेंगे ?”

“लड़ाई खत्म होने पर। क्यों, क्या यह देश पसन्द नहीं ?”

“नहीं साहब, शिकार के वे मजे यहाँ कहाँ ? याद है, पारसाल नकली लड़ाई के पीछे हम आप जगाधारी जिले में शिकार करने गए थे हाँ, हाँ वही जब आप खोते<sup>१</sup> पर सवार थे और आपका खानसामा अब्दुल्ला रास्ते के एक मन्दिर में जल चढ़ाने को रह गया था ?” बेशक पाजी कहीं का” सामने से वह नीलगाय निकली कि ऐसी बड़ी मैंने कभी न देखी थी और आपकी एक गोली कन्धे में लगी और पुट्टे में निकली। ऐसे अफसर के साथ शिकार खेलने में मजा है। क्यों साहब, शिमले से तैयार होकर उस नील गाय का सिर आ गया था न ? आपने कहा था कि रेजिमेंट को मेस में लगा-एंगे।” “हाँ, पर मैंने वह विलायत भेज दिया” ऐसे बड़े-बड़े सींग ! दो-दो फुट के होंगे !”

“हाँ लहनासिंह, दो फुट चार इंच के थे। तुमने सिगरेट नहीं पिया ?”

“पीता हूँ साहब, दियासलाई ले आता हूँ” कह कर लहनासिंह खन्दक में घुसा। अब उसे सन्देह नहीं रहा था और उसने झटपट निश्चय कर लिया कि क्या करना चाहिए।

अँधेरे में किसी सोनेवाले से वह टकराया।

“कौन ? वजीरासिंह ?”

“हाँ, क्यों लहना ? क्या क्रयामत आ गई ? जरा तो आँख लगने दी होती ?”

( ४ )

“होश में आओ। क़यामत आई है और लपटन की वर्दी पहन कर आई है।”

“क्या ?”

“लपटन साहब या तो मारे गये हैं या कैद हो गए हैं। उनकी वर्दी पहन कर यह कोई जर्मन आया है। सूबेदार ने इसका मुँह नहीं देखा। मैंने देखा है और बातें की हैं। सौहारा साफ उर्दू बोलता है, पर किताबी उर्दू। और मुझे पीने को सिगरेट दिया है ?”

“तो अब ?”

“अब मारे गए। धोखा है। सूबेदार कीचड़ में चक्कर काटते फिरेंगे और यहाँ खाई पर धावा होगा। उधर उन पर खुले में धावा होगा। उठो, एक काम करो। लपटन के बैरों के निशान देखते-देखते दौड़ जाओ। अमी बहुत दूर न गए होंगे। सूबेदार से कहो कि एकदम लौट आवें। खन्दक की बात झूठ है। चले जाओ, खन्दक के पीछे से निकल जाओ। पत्ता तक न खड़के। देर मत करो।”

“हुकुम तो यह है कि यही ”

“ऐसी तैसी हुकुम की। मेरा हुकुम जमादार लहनासिंह जो इस वक्त यहाँ सबसे बड़ा अफसर है उसका हुकुम है। मैं लपटन साहब की खबर लेता हूँ।”

“पर यहाँ तो-तुम आठ ही हो।”

“आठ नहीं, दस लाख। एक-एक अकलिया सिख सवा लाख के बराबर होता है। चले जाओ।”

लौट कर खाई के मुहाने पर लहनासिंह दीवार से चिपक गया। उसने देखा कि लपटन साहब ने जेब से बेल बराबर तीन गोले निकाले। तीनों को जगह-जगह खन्दक की दीवारों में बुसेड़ दिया

और तीनों में एक तार-सा बाँध दिया। तार के आगे सूत की एक गुत्थी थी, जिसे सिगड़ी के पास रक्खा। बाहर की तरफ जाकर एक दियासलाई जला कर गुत्थी पर रखने...

बिजली की तरह दोनों हाथों से उल्टी बन्दूक को उठा कर लहना-सिंह ने साहब की कुहनी पर तान कर दे मारा। घमाके के साथ साहब के हाथ से दियासलाई गिर पड़ी। लहनासिंह ने एक कुन्दा साहब के गर्दन पर मारा और साहब “आह! माई गॉड” कहते हुए चित हो गए। लहनासिंह ने तीनों गोले बीन कर बन्दूक के बाहर फेंक और साहब को घसीट कर सिगड़ी के पास लिटाया। जेबों की तलाशी ली। तीन-चार लिफाफे और एक डायरी निकाल कर उन्हें अपनी जेब के हवाले किया।

साहब की मूर्छा हटी लहनासिंह हँस कर बोला “क्यों लपटन साहब? भिजाज कैसा है? आज मैंने बहुत बातें सीखी। वह सीखा कि सिख सिगरेट पीते हैं। यह सीखा कि जगाधारी के जिले में नील गाये होती हैं और उनके दो फुट चार इंच के सींग होते हैं। यह सीखा कि मुसलमान खानसामा मूर्तियों पर जल चढ़ाते हैं और लपटन साहब खोते पर चढ़ते हैं। पर यह तो कहाँ, ऐसी साफ उर्दू कहाँ से सीख आए? हमारे लपटन साहब तो बिना “डैम” के पाँच लपज भी नहीं बोला करते थे।”

लहना ने पतलून की जेबों की तलाशी नहीं ली थी। साहब ने मानों जाड़े से बचने के लिए, दोनों हाथ जेबों में डाले।

लहनासिंह कहता गया “चालाक तो बड़े हो पर माँके का लहना इतने बरस लपटन साहब के साथ रहा है। उसे चकमा देने के लिए चार आखें चाहिए। तीन महीने हुए, एक तुरकी मौलवी मेरे

गाँव में आया था ! औरतों को बच्चे होने की तावीज बाँटता था और बच्चों को दवाई देता था । चौधरी के बड़े के नीचे मजा बिछाकर हुक्का पीता रहता था और कहता था कि जर्मनी वाले बड़े पंडित हैं । वेद पढ़ पढ़कर उसमें से विमान चलाने की विद्या जान गये हैं । गौ को नहीं मारते । हिन्दुस्तान में आ जायेंगे तो गा-हत्या बन्द कर देंगे । मंडी के बनियों को बहकाया था कि डाकखाने से रुपये निकाल लो; सरकार का राज्य जानेवाला है । डाक-बानू पौलहूराम भी डर गया था । मैंने मुल्ला जी की दाढ़ी मुँड़ दी थी और गाँव से बाहर निकाल कर कहा था कि जो मेरे गाँव में अब पैर रखा तो...।”

साहब की जेब से पिस्तौल चला और लहना की जाँघ में गोली लगी । इधर लहना के हैनरीमार्टिनी के दो फायरों ने साहब की कपाल क्रिया कर दी । धड़ाका सुन कर सब दौड़ आए ।

“बोधा चिल्लाया “क्या है ?”

लहनासिंह ने उसे तो यह कह कर सुला दिया कि “एक लड़का हुआ कुत्ता आया था, मार दिया” और औरों से सब हाल कह दिया । बन्दूकें लेकर सब तैयार हो गये । लहना ने साफा फाड़ कर धाव के दोनों तरफ पट्टियाँ कसकर बाँधी । घाव मांस में ही थी । पट्टियों के कसने से लहू निकलना बन्द हो गया ।

इतने से सत्तर जर्मन चिल्लाकर खाई में धुस पड़े । सिखों की बन्दूकों की बाढ़ ने पहले धावे को रोका । दूसरे को रोका । पर यहाँ थे आठ (लहनासिंह तकन्तक कर मार रहा था वह खड़ा था, और खड़े हुए थे) और वे सत्तर । अपने मुर्दा भाइयों के शरीर पर चढ़ कर जर्मन आगे धुसे आते थे । थोड़े से मिनटों में वे.... .

अचानक आवाज़ आई “वाह गुरुजी की फतह ! वाह गुरुजी का खालसा !” और धड़ाधड़ बन्दूकों के फायर जर्मनों की पीठ पर पड़ने लगे । ऐन मौके पर जर्मन दो चक्की के पाटों के बीच में आ गए ।

पीछे से सूबेदार हजारासिंह के जवान आग बरसाते थे और सामने लहनासिंह के साथियों के संगीन चल रहे थे। पास आने पर पीछे वालों ने भी संगीन पिरोना शुरू कर दिया।

एक किलकारी और “अकाल सिक्खों दी फ़ौज आई। वाह गुरुजी दी फ़तह! वाह गुरुजी दी खालसा!! सत्त सिरी अकाल पुरुष!!!” और लड़ाई खतम हो गई। तिरसठ जर्मन या तो खेत रहे थे या कराह रहे थे। सिक्खों में पन्द्रह के प्राण गये। सूबेदार के दाहिने कंधे में से गोली आर-पार निकल गई। लहनासिंह के पसली में एक गोली लगी। उसने धाव को खन्दक की गीली मिट्टी से पूर लिया और बाकी साफ़ा कस कर कमरबन्द की तरह लपेट लिया। किसी को खबर न हुई कि लहना के दूसरा घाव भारी घाव लगा है।

लड़ाई के समय चाँद निकल आया था। ऐसा चाँद, जिसके प्रकाश से संस्कृत-कवियों का दिया हुआ ‘छयी’ नामसार्थक होता है। और हवा ऐसी चल रही थी जैसी कि वाणमङ्ग की भाषा में दन्तवीणोप देशाचार्य कहलाती। वजीरसिंह कह रहा था कि कैसे मन-मन भर फ़ाँस की भूमि मेरे बूटों से चिपक रही थी जब मैं दौड़ा-दौड़ा सूबेदार के पीछे गया था। सूबेदार लहना सिंह ने सारा हाल सुन, और काशजात पाकर, उसकी तुरत-बुद्धि को सराह रहे थे और कह रहे थे कि तू न होता तो आज सब मारे जाते।

इस लड़ाई की आवाज़ तीन मील दाहिनी ओर की खाईवालों ने सुन ली थी। उन्होंने पीछे टेलीफ़ोन कर दिया था। वहाँ से सटपट दो डाक्टर और दो बीमार ढोने की गाड़ियाँ चलीं, जो कोई डेढ़ घण्टे के अन्दर-अन्दर आ पहुँची। फ़ील्ड अस्पताल नज़दीक था सुबह होते-होते वहाँ पहुँच जायेंगे, इसलिए मामूली पट्टी बँध कर एक गाड़ी में घायल लिटाए गए और दूसरी में लाशें रखी गईं। सूबेदार ने लहना-सिंह की जाँघ में पट्टी बँधवानी चाही। पर उसने यह कह कर टाल

दिया की थोड़ा घाव है, सबेरे देखा जायगा । बोधासिंह ज्वर में बरा रहा था । वही गाड़ी में लिटाया गया । लहना को छोड़कर सूबेदार जाते नहीं थे । यह देख लहना ने कहा

“तुम्हें बोधा की कसम है और सूबेदारजी की सौगन्ध है जो इस गाड़ी में न चले जाओ ।”

“और तुम ?”

“मेरे लिये वहाँ पहुँच कर गाड़ी भेज देना और जर्मन मुर्दों के लिए भी तो गाड़ियाँ आती होंगी । मेरा हाल बुरा नहीं है । देखते नहीं, मैं खड़ा हूँ । वजीरासिंह मेरे पास है ही ।”

“अच्छा, पर ”

“बोधा गाड़ी पर लेट गया ? मला । आप भी चढ़ जाओ । सुनिश्च तो, सूबेदारनी होरों को चिन्हा लिखो तो मेरा मत्था टेकना लिख देना और जब धर जाओ तो कह देना कि मुझसे जो उन्होंने कहा था वह मैंने कर दिया ।”

गाड़ियाँ चल पड़ी थीं । सूबेदार ने चढ़ते-चढ़ते लहना का हाथ पकड़ कर कहा “तैने मेरे और बोधा के प्राण बचाए हैं । लिखना कैसा है साथ ही चलेंगे । अपनी सूबेदारनी से तू ही कह देना । उसने क्या कहा था ?”

“अब आप गाड़ी पर चढ़ जाओ । मैंने जो कहा वह लिख देना और कह भी देना ।”

गाड़ी के जाते ही लहना लेट गया । “वजीरा, पानी पिला दे और मेरा कमरबन्द खोल दे । तर हो रहा है ।”

( ५ )

मृत्यु के कुछ समय पहले स्मृति बहुत साफ हो जाती है । जन्म-भर की घटनाएँ एक-एक करके सामने आती हैं । सारे दृश्यों

के रंग साफ़ होते हैं, समय की धुन्ध बिलकुल उन पर से हट जाती है।



लहनासिंह बारह वर्ष का है। अमृतसर में मामा के यहाँ आया हुआ है। दहीवाले के यहाँ, सब्जीवाले के यहाँ, हर कहीं, उसे एक आठ वर्ष की लड़की मिल जाती है। जब वह पूछता है कि तेरी कुड़माई हो गई? तब 'धत्' कह कर वह भाग जाती है। एक दिन उसने वैसे ही पूछा तो उसने कहा 'हाँ, कल हो गई, देखते नहीं यह रेशम के बूटोंवाला सालू?' सुनते ही लहनासिंह को दुःख हुआ। क्रोध हुआ। क्यों हुआ? "वजीरासिंह, पानी पिला दे।"



पन्चीस वर्ष बीत गए। अब लहनासिंह नं० ७७ राइफल में जमादार हो गया है। उस आठवर्ष की कन्या का ध्यान ही न रहा। न मालूम वह कभी मिली थी, या नहीं। सात दिन छुट्टी लेकर ज़मीन के मुकदमे की पैरवी करने वह अपने घर गया। वहाँ रेजीमेंट के अफसर की चिठी मिली कि फौज लाम पर जाती है। फौरन चले आओ। साथ ही सूबेदार हजारासिंह कि चिठी मिली कि मैं और बोधासिंह भी लाम पर जाते हैं, लौटते हुये हमारे घर होते जाना। साथ चलेंगे। सूबेदार को गाँव के रास्ते में पकड़ा था और सूबेदार उसे बहुत चाहता था। लहनासिंह सूबेदार के यहाँ पहुँचा।

जब चलने लगे तब सूबेदार बेड़े<sup>१</sup> में से निकल कर आया। बोला लहना, सूबेदारनी तुम्हको जानती हैं? बुलाती हैं। जा मिल आ। लहनासिंह भीतर पहुँचा। सूबेदारनी मुझे जनती हैं? कब से

रेजीमेंट के क्वार्टरों में तो कभी सूवेदार के घर के लोग रहे नहीं। दरवाजे पर जाकर 'मत्था टेकना' कहा। असीस सुनी। लइनासिंह चुग।

'मुझे पहचाना ?'

'नहीं।'

'तेरी कुड़माई हो गई ? घट्ट कल हो गई देखते नहीं रेशमी बूटोंवाला सालू—अमृतसर में '

भावों की टकराहट से भूछा खुली। करवट बदली। पसली का वाव बह निकला।

"वजीरा, पानी पिला"—उसने कहा था।

\* \* \*

स्वपन चल रहा है। सूवेदारनी कह रही है मैंने तेरे को आते ही पहचान लिया। एक काम करती हूँ। मेरे तो भाग फूट गये। सरकार ने बहादुर का खिताब दिया है, लायलपुर में जमीन दी है, आज नमक-हलाली का मौका आया है। पर सरकार ने हम तीमियों को घघरिया पलटन क्यों न बना दी जो मैं भी सूवेदारजी के साथ चली जाती ? एक बेठा है। फौज में भरती हुये उसे एक ही वर्ष हुआ। उसके पीछे चार ओर हुए, पर एक भी नहीं जिया। 'सूवेदारनी रोने लगी 'अब दोनों जाते हैं। मेरे भाग ! तुम्हें याद है, एक दिन टाँगो-वाले का घोड़ा दहीवाले की दुकान के पास बिगड़ गया था। तुमने उस दिन मेरे प्राण बचाये थे। आप घोड़े की लातों में चले गये थे और मुझे उठाकर दुकान के तख्ते पर खड़ा कर दिया था। ऐसे ही इन दोनों को बचाना यह मेरी भिन्न है ? तुम्हारे आगे मैं आँचल पसारती हूँ।'

रोती-रोती सूवेदारनी ओबरी में चली गई। लइना भी आँसू पोंछता हुआ बाहर आया।

"वजीरासिंह, पानी पिला"—उसने कहा था।



\* \* \*

लहना का सिर अपनी गोद पर रखे वजीरासिंह बैठे हैं। जंग साँगता है, तब पानी पिला देता है। आध घंटे तक लहना चुप रहा फिर बोला

“कौन ? कीरतसिंह ?”

वजीरा ने समझ कर कहा, “हाँ।”

“भइया, मुझे और ऊँचा कर ले। अपने पट्टे पर मेरा सिर रख ले।”

वजीरा ने वैसा ही किया।

“हाँ, अब ठीक है। पानी पिला दे। वस अब के जाड़े में यह आम खूब फलेगा। चाचा-भतीजा दोनों यहीं बैठ कर आम खाना। जितना बड़ा तेरा भतीजा है उतना ही यह आम है। जिस महीने उसका जन्म हुआ था उसी महीने मैं मैंने इसे लगाया था।”

वजीरासिंह के आँसू टप-टप टपक रहे थे।

\* \* \*

कुछ दिन पीछे लोगों ने अखबारों में पढ़ा

फ्रांस और बेलजियम दस बीं सूची मैदान मेधावी से भरा  
न० ७७ सिख राइफलस जमादार लहनासिंह।

# बूढ़ी काकी

[ प्रेमचन्द ]

बुढ़ापा बहुधा बचपन का पुनरागमन हुआ करता है। बूढ़ी काकी में जिह्वा-स्वाद के सिवा और कोई चेष्टा न थी और न अपने कष्टों की ओर आकर्षित करने का रोने के अतिरिक्त कोई दूसरा सहारा ही। समस्त इन्द्रियाँ, नेत्र, हाथ और पैर जवाब दे चुके थे। पृथ्वी पर पड़ी रहती और जब धरवाले कोई बात उनकी इच्छा के प्रतिकूल करते, या भोजन का समय टल जाता, उसका परिमाण पूर्ण न होता, अथवा बाजार से कोई वस्तु आती और उन्हें न मिलती तो रोने लगती थीं। उनका रोना ससकना साधारण रोना न था, वह गला फाड़-फाड़कर रोती थीं।

उनके पतिदेव को स्वर्ग सिधारे कालांतर हो चुका था वेटे तरख हो-होकर चल वसे थे। अब एक भतीजे के सिवाय और कोई न था। उसी भतीजे के नाम उन्होंने अपनी सारी सम्पत्ति लिख दी थी। भतीजे ने सम्पत्ति लिखाते समय तो खूब लम्बे-चौड़े वादे किये, परन्तु वे सब वादे केवल कुशी डिपो के दलालों के दिखाए हुये सज बाग थे। यद्यपि उसे सम्पत्ति की वार्षिक आय डेढ़-दो सौ रुपये से कम न थी तथापि बूढ़ी काकी का पेट भर भोजन भी कठिनाई से मिलता था। इसमें उनके भतीजे पण्डित बुद्धिराम का अपराध था अथवा उनकी अर्द्धाङ्गिनी श्रीमती लूपा का, इसका निर्णय करना सहज नहीं। बुद्धिराम स्वभाव के सज्जन थे, किन्तु उसी समय तक जब तक कि उनके कोष पर कोई आँच न आये। लूपा स्वभाव से तीव्र थी सही, पर ईश्वर से डरती थी अतएव बूढ़ी काकी को उसकी तीव्रता उतनी न खलती थी जितनी बुद्धिराम की भलमनसाहत।

बुद्धिराम को कभी-कभी अपने अत्याचार का खेद होता था। विचारते कि इसी सम्पत्ति के कारण मैं इस समय भला मानुस बना बैठा हूँ। यदि मौखिक आश्वासन और सूखी सहानुभूति के स्थिति में सुधार हो सकता तो उन्हें कदाचित् कोई आपत्ति न होती; परन्तु विशेष व्यय का भय उनकी सम्पत्ति को दबाये रखता था। यहाँ तक कि यदि द्वार पर कोई भला आदमी बैठा होता और बूढ़ी काकी उस समय अपना राग अलापने लगती तो वह आग हो जाते और घर में आकर उन्हें जोर से डाँटते। लड़कों को नुड्डों से स्वाभाविक विद्वेष होता ही है और फिर जब माता-पिता का यह रङ्ग देखते तो बूढ़ी काकी को और भी सताया करते। कोई चुटकी काट कर भागता, कोई उन पर पानी कुल्ली कर देता। काकी चीख मार कर रोती, परन्तु यह बात प्रसिद्ध थी कि वह केवल खाने के लिए रोती हैं; अतएव उनके सन्ताप और आर्तनाद पर कोई ध्यान नहीं देता था। हाँ, काकी कभी क्रोधानुर होकर बच्चों को गालियाँ देने लगती तो रूपा धटनास्थल पर अवश्य पहुँचती। इस भय से काकी अपनी जिह्म-कृपा का कदाचित् ही प्रयोग करती थीं, यद्यपि उद्भव-शान्ति का यह उपाय रोने से कहीं अधिक उपयुक्त था।

सम्पूर्ण परिवार में यदि काकी से किसी को अनुराग था, तो वह बुद्धिराम की छोटी लड़की लाइली थी। लाइली अपने दोनों भाइयों के भय से अपने हिस्से की मिठाई चबेना बूढ़ी काकी के पास बैठ कर खाया करती थी। यह उनका रत्नागार था और यद्यपि काकी की शरण उनकी लोलुपता के कारण बहुत मँहगी पड़ती थी, तथापि भाइयों के अन्याय से कहीं सुलभ थी। इसी स्वार्थानुकूलता ने उन दोनों के प्रेम और सहानुभूति का आरोपण कर दिया था।

रात का समय था। बुद्धिराम के द्वार पर शहनाई बज रही थी

और गाँव के बच्चों का झुण्ड विस्मयपूर्ण नेत्रों से गाने का रसास्वाद कर रहा था। चारपैइयों पर मेहमान विश्राम करते हुये नाइयों से मुक्कियाँ लगवा रहे थे। समीप ही खड़ा हुआ भाट बिगदावाली सुना रहा था और कुछ भावज्ञ मेहमानों से “वाह, वाह” पर ऐसा खुश हो रहा था मानों इस वाह-वाह के यथार्थ में वही अधिकारी है। दो एक अंगरेजी पढ़े हुए नवयुवक इन व्यवहारों से उदासीन थे। वे इस गेंवार-मण्डली में बोलना अथवा सम्मिलित होना अपनी प्रतीक्षा के प्रतिकूल समझते थे।

आज बुदिराम के बड़े लड़के सुखराम का तिलक आया है। यह उसी का उत्सव है। घर के भीतर स्त्रियाँ गा रही थीं और रूपा मेहमानों के लिए भोजन(के प्रबन्ध में व्यस्त थी। भट्टियों पर कड़ाह चढ़े थे। एक में पूड़ियाँ-कचौड़ियाँ निकल रही थीं। दूसरे में अन्य पकवान बन रहे थे। एक बड़े हड्डे में मसालेदार तरकारी पक रही थी। धी और मसाले की लुधावर्द्धक सुगन्धि चारों ओर फैली हुई थी।

बूढ़ी काकी अपनी कोठरी में शोकमय विचार की भाँति बैठी हुई थी। वह स्वाद-मिश्रित सुगन्धि उन्हें बेचैन कर रही थी। वे मन ही मन विचार कर रही थी, संभवतः मुझे पूड़ियाँ न मिलेंगी। इतनी देर हो गई, कोई भोजन लेकर नहीं आया, मालूम होता है, सब लोग भोजन कर चुके। मेरे लिए कुछ न बचा। यह सोचकर उन्हें रोना आया; परन्तु अशकुन के भय से वह रो न सकी।

“आह ! कैसी सुगन्धि है ! अब मुझे कौन पूछता है ? जब रोटियों ही के लाले पड़े हैं तब ऐसे भाग्य कहाँ कि भरपेट पूड़ियाँ मिलें ?” यह विचार कर उन्हें रोना आया, कलेजे में हूक-खी उठने लगी। परन्तु रूपा के भय से उन्होंने फिर भी मौन धारण कर लिया।

बूढ़ी काकी देर तक इन्हीं दुःखदायक विचारों में डूबी रही। धी और मसाला की सुगन्धि रह-रह कर मन को आपे से बाहर किये देती

थी। मुँह में पानी भर-भर आता था। पूड़ियों का स्वाद स्मरण करके हृदय में गुदगुदी होने लगती थी। किसे पुकारूँ; आज लाड़ली बेटी भी नहीं आई। दोनों छोकड़े सदा दिक किया करते हैं। आज उनका भी कहीं पता नहीं। कुछ मालूम तो होता कि क्या बन रहा है।

बूढ़ी काकी की कल्पना में पूड़ियों की तस्वीर नाचने लगी। खूब लाल-लाल, फूली-फूली, नरम-नरम होगी, रूपा ने भली भाँति मोयन दिया होगा। कचौरियाँ में अजवाइन और इलायची की महक आ रही होगी। एक पूरी मिलती तो जरा हाथ में लेकर देखती। क्यों न चल कर कड़ाह के सामने बैठूँ। पूड़ियाँ छन-छन कर तैरती होंगी। फूल हम घर में भी सूँघ सकते हैं, परन्तु वाटिका में कुछ और बात होती है। इस प्रकार निर्णय करके बूढ़ी काकी उकड़ूँ बैठ कर हाथों के बल सरकती हुई बड़ी कठिनाई से चौखट से उतरी और धीरे-धीरे रेगती हुई कड़ाह के पास जा बैठी। यहाँ आने पर उन्हें उतना ही धैर्य हुआ जितना भूखे कुत्ते को खाने वाले के सम्मुख बैठने में होता है।

रूपा उस समय कार्यभार से उद्विग्न हो रही थी। कभी उस कोठे में जाती, कभी उस कोठे में, कभी कड़ाह के पास आती, कभी भंडार में जाती। किसी ने बाहर से आकर कहा महाराज ठंडई माँग रहे हैं। ठंडई देने लगी। इतने में फिर किसी ने आकर कहा भाट आया है, उसे कुछ दे दो। भाट के लिए सीधा निकाल रही थी कि एक तीधरे आदमी ने आकर पूछा- “अभी भोजन तैयार होने में कितना विलम्ब है? जरा ढोल-मजीरा उतार दो।” बेचारी अकेली स्त्री दौड़ती-दौड़ती व्याकुल हो रही थी, झुंझलाती थी, कुढ़ती थी, परन्तु क्रोध प्रकट होने के अवसर न पाती थी। भय होता कहीं पड़ोसिन यह न कहने लगे कि इतने में ही उबल पड़ी। प्यास से स्वयं उसका कंठ सूख रहा था गर्मी के मारे फूँकी जाती थी, परन्तु इतना अवकाश भी नहीं था कि जरा पानी पी ले अथवा पट्टा लेकर झले। यह भी

खटका था कि जरा आँख हटी और चीज़ों की लट्ठू मची। इस अवस्था में उसने बूढ़ी काकी को कड़ाही के पास बैठा देखा तो जल गई। क्रोध न रुक सका। इसका भी ध्यान न रहा कि पड़ोसिनें बैठी हुई हैं मन में क्या कहेंगी, पुरुषों में लोग सुनेगे तो क्या कहेंगे। जिस प्रकार मेढक कँचुए पर झपटता है, उसी प्रकार वह बूढ़ी काकी पर झपटी और उन्हें दोनों हाथों से भिभोड़ कर बोली ऐसे पेट में आग लगे, पेट है या भाड़ ? कोठरी में बैठते क्या दम धुटता था ? अभी मेहमानों ने नहीं खाया, भगवान् को भोग नहीं लगा, तब तक धैर्य न हो सका ? आकर छाती पर सवार हो गई। जल जाय ऐसी जीम। दिन-भर खाती न होती तो न जाने किसकी हाँड़ी में मुँह डालती ? गाँव देखेगा तो कहेगा बुढ़िया भरपेट खाने को नहीं पाती, तब तो इस तरह मुँह बाएँ फिरती है। डाइन न मरे न माँचा छोड़े। नाम बेचने पर लगी है। नाक कटवा कर दम लेगी। इतनी ठूसती है, न जाने कहाँ भस्म हो जाता है। लो ! भला चाहती हो तो जाकर कोठरी में बैठो, जब धर के लोग खाने लगेंगे तब तुम्हें भी मिलेगा। तुम कोई देवी नहीं हो कि चाहे किसी के मुँह में पानी न जाय, परन्तु तुम्हारी पूजा पहले हो जाय। बूढ़ी काकी ने सिर न उठाया, न रोई, न बोलीं। चुपचाप रेंगती हुई अपनी कोठरी में चली गई। आघात ऐसा कठोर था कि हृदय और मस्तिष्क की संपूर्ण शक्तियाँ, संपूर्ण विचार और संपूर्ण भार उसी ओर आकर्षित हो गए थे। नदी में जब करार का कोई बृहद् खंड कट कर गिरता है तो आसपास का जल समूह चारों ओर से उसी स्थान को पूरा करने के लिए दौड़ता है

भोजन तैयार हो गया। आँगन में पत्तल पड़ गए। मेहमान खाने लगे। स्त्रियों ने जेवनार-गीत गाना आरम्भ कर दिया। मेहमानों की नाई और सेवकगण भी उसी मंडली के साथ, किन्तु कुछ हटकर भोजन

करने बैठे थे, सभ्यतानुसार जब तक सबके सब खा न चुके कोई उठ नहीं सकता था। दो-एक मेहमान जो कुछ पढ़े लिखे थे सेवकों के दीर्घाहार पर भुल्ला रहे थे। वे इस बन्धन को व्यर्थ और बे-सिर-पैर की बात समझते थे।

बूढ़ी काकी अपनी कोठरी में जाकर पश्चात्ताप कर रही थीं कि मैं कहाँ से कहाँ गई। उन्हें रूपा पर क्रोध नहीं था। अपनी जल्द-बाजी पर दुःख था। सच ही तो है जब तक मेहमान लोग भोजन न कर चुकेंगे घर वाले कैसे खाएँगे। मुझे इतनी देर भी नहीं रहा गया। सब के सामने पानी उतर गया। अब जब तक कोई बुलाने न आएगा न जाऊँगी।

मन-ही-मन इसी प्रकार विचार कर वह बुलाने की प्रतीक्षा करने लगीं। परन्तु घी का रुचिकर सुवास बड़ा ही धैर्य-परीक्षक प्रतीत हो रहा था। उन्हें एक-एक पल एक-एक युग के समान मालूम होता था। अब पत्तल बिछ गए होंगे। अब मेहमान आ गए होंगे। लोग हाथ-पैर धो रहे हैं, नाई पानी दे रहा है। मालूम होता है लोग खाने बैठ गए। जेवनार गाया जा रहा है, यह विचार कर वह मन को बहलाने के लिए लेट गईं। धीरे-धीरे एक गीत गुनगुनाने लगीं। उन्हें मालूम हुआ कि मुझे गाते देर हो गई। क्या इतनी देर तक लोग भोजन कर ही रहे होंगे? किसी की आवाज नहीं सुनाई देती। अवश्य ही लोग खा-पीकर चले गये। मुझे कोई बुलाने नहीं आया। रूपा चिढ़ गई है। क्या जाने न बुलाए, सोचती हो कि आप ही आवेंगी, वह कोई मेहमान तो हैं नहीं जो बुलाऊँ। बूढ़ी काकी चलने के लिए तैयार हुईं। यह विश्वास कि एक मिनट में पूँडियाँ और मसालेदार तरकारियाँ सामने आएँगी उनकी स्वादेन्द्रियों को गुदगुदाने लगा। उन्होंने मन में तरह-तरह के मसूबे बाँधे पहले तरकारी से पूँडियाँ खाऊँगी, फिर दही और शक्कर से; कचौरियाँ रायते के साथ भजेदार

मालूम होगी। चाहे कोई बुरा माने चाहे भला, मैं तो माँग-माँगकर खाऊँगी। यही न लोग कहेंगे कि इन्हें विचार नहीं? कहा करें, इतने दिनों के बाद पूँजियाँ मिल रही हैं तो मुँह जूठा करके थोड़े ही उठ आऊँगी।

वह उकड़ू बैठकर हाथों के बल खसकती आँगन में आई। परन्तु हाय दुर्भाग्य ! अभिलाषा ने अपने पुराने स्वभाव के अनुसार समय की मिथ्या कल्पना की थी। मेहमान-मडली अभी बैठी हुई थी। कोई खाकर उंगलियाँ चाटता था, कोई तिछें नेत्रों से देखता था कि और लोग अभी खा रहे हैं या नहीं? कोई इस चिन्ता में था कि पत्तल पर पूँजियाँ छूटी जाती हैं किसी तरह इन्हें भीतर रख लेता। कोई दही खाकर जीभ चटकारता था, परन्तु दूसरा दोना माँगते संकोच करता था। इतने में बूढ़ी काकी रेंगती हुई उनके बीच में जा पहुँची। कई आदमी चौंक कर उठ खड़े हुए पुकारने लगे अरे यह बुढ़िया कौन है? यह कहाँ से आ गई? देखो किसी को छू न दे।

पंडित बुद्धिराम काकी को देखते ही क्रोध से तिलमिला गए; पूँजियाँ का थाल लिए खड़े थे। थाल को जमीन पर पटक दिया और जिस प्रकार निर्दयी महाजन अपने किसी बेईमान और भगोड़े असामी-कां देखते ही झपट कर उसका टेटुआ पकड़ लेता है उसी तरह लपट कर उन्होंने बूढ़ी काकी के दोनों हाथ पकड़े और धसीटते हुए लाकर उन्हें अंधेरी कोठरी में धम से पटक दिया। आशा-रूपी वाटिका लू के एक ही झोंके से नष्ट-विनष्ट हो गई।

मेहमानों ने भोजन किया। घरवालों ने भोजन किया। बजेवाले, घोड़ी, चमार भी भोजन कर चुके, परन्तु बूढ़ी काकी को किसी ने न पूछा। बुद्धिराम और रूपा दोनों ही बूढ़ी काकी को उसकी निर्लज्जता के लिए दंड देने का निश्चय कर चुके थे। उनके बुढ़ापे पर, दीनता पर, हत-ज्ञात पर किसी को कससा न आती थी। अकेली लाडली उनके लिए कुढ़ रही थी !



लाइली को काकी से अत्यन्त प्रेम था। बेचारी भोली लड़की थी। बाल-विनोद और चंचलता की उसमें गह तक न थी। दोनों बार जब उससे माता-पिता ने काकी को निर्दयता से घसीटा तो लाइली का हृदय ऐंठ कर रह गया। वह मुँहला रही थी कि यह लोग काकी को क्या बहुत सी पूँडियाँ नहीं दे देते ? क्या मेहमान सब-की सब खा जायेंगे। और यदि काकी ने मेहमानों के पहले खा लिया तो क्या ब्रगड़ जाएगा ? वह काकी के पास जाकर उन्हें धैर्य देना चाहती थी; परन्तु माता के भय से न जाती थी। उसने अपने हिस्से की पूँडियाँ बिलकुल न खाईं थीं। अपनी गुँडियों की पिटारी में वन्द कर रखा था। वह उन पूँडियों को काकी के पास ले जाना चाहती थी। उसका हृदय अधीर हो रहा था। बूढ़ी काकी मेरी बात सुनते ही उठ बैठेगी। पूँडियाँ देख कर कैसी प्रसन्न होंगी। मुझे खूब प्यार करेगी !

रात के ग्यारह बज गए। रूपा आँगन में पड़ी सो रही थी। लाइली की आँखों में नींद न आती थी। काकी को पूँडियाँ खिलाने की खुशी उसे सोने न देती थी। उसने गुँडियों की पिटारी सामने ही रखी थी। जब विश्वास हो गया कि अम्मा सो रही हैं; तो वह चुपके से उठी और विचारने लगी, कैसे चलूँ। चारों ओर अँधेरा था। केवल चूल्हा में आग चमक रही थी, ओर चूल्हों के पास एक कुत्ता लेटा हुआ था। लाइली की दृष्टि द्वार के सामने वाली नीम की ओर गई। उसे मालूम हुआ कि उस पर हनुमान जी बैठे हुए हैं। उनकी पूँछ, उनकी गदा, सब स्पष्ट दिखलाई दे रही थी। मारे भय के उसने आँखें बन्द कर लीं, इतने में कुत्ता उठ बैठा, लाइली को ढाढ़स हुआ। कई सोए हुये मनुष्यों के बदले एक जागता हुआ कुत्ता उसके लिए अधि-तर धैर्य का कारण हुआ। उसने पिटारी उठाई और बूढ़ी काकी की कोठरी की ओर चली।

बूढ़ी काकी को केवल इतना स्मरण था कि किसी ने मेरे हाथ पकड़ कर धसीटे, फिर ऐसा मालूम हुआ जैसे कोई पहाड़ पर उड़ाये लिए जाता है। उनके पैर बार-बार पत्थरों से टकराये तब किसी ने उन्हें पहाड़ पर से पटका, वे मूर्छित हो गईं।

जब वे सचेत हुईं तो किसी की जरा भी आहट न मिलती थी। समझा कि सब लोग खा पी कर सो गये और उनके साथ मेरी तकदीर भी सो गई। रात कैसे कटेगी? राम! क्या खाऊँ, पेट में अग्नि धधक रही है? हा! किसी ने मेरी सुविधा न ली! क्या मेरा ही पेट काटने से धन जुट जायगा? इन लोगों को इतनी भी दया नहीं आती कि न जाने बुढ़िया कब मर जाय? उसका जी क्यों दुखावें? मैं पेट की रोटियाँ ही खाती हूँ कि और कुछ? इस पर यह हाल! मैं अघी अपाहिज ठहरी, न कुछ सुनूँ न बूझूँ, यदि आँगन में चली गई तो क्या बुद्धिराम से इतना कहते न बनता कि काकी अभी लोग खा रहे हैं, फिर आना। मुझे घसीटा, पटका। उन्हीं पूड़ियों के लिए रूपा ने सबके सामने गालियाँ दीं। उन्हीं पूड़ियों के लिए इतनी दुर्गत करने पर भी उनका पत्थर का कलेजा न पसीजा। सबको खिजाया, मेरी बात तक न पूछी। जब तब ही न दीं, तब अब क्या देंगी?

यह विचार कर काकी निराशमय संतोष के साथ लेट गई। गलानि से गला भर-भर आता था, परन्तु मेहमानों के भय से रोती न थी।

सहसा उनके कानों में आवाज़ आई “काकी उठो, मैं पूड़ियाँ लाई हूँ।”

काकी ने लाइली की बोली पहिचानी। चटपट उठ बैठी। दोनों हाथों से लाइली को टटोला और उसे गोद में बैठा लिया।

लाइली ने पूड़ियाँ निकाल कर दीं। काकी ने पूछा “क्या तुम्हारी अम्मा ने दी हैं?” लाइली ने कहा “नहीं यह मेरे हिस्से की है।” काकी पूड़ियों पर दूटपड़ीं। पाँच मिनट में पिटारी खाली हो गई।

लाइली ने पूछा “काकी, पेट भर गया ?” जैसे थोड़ी सी वर्षा ठंडक के स्थान पर और भी गर्मी पैदा कर देती है उसी भाँति इन थोड़ी-सी पूड़ियों ने काकी की जुधा और इच्छा को उत्तेजित कर दिया था। बोलीं “नहीं बेटी, जाकर अम्मा से और माँग लाओ।” लाइली ने कहा- “अम्मा सोती हैं, जगाऊँगी तो मारेंगी।”

काकी ने पिढारी को फिर टटोला। उसमें कुछ खुर्चन गिरे थे। उन्हें निकाल कर वे खा गईं। बार-बार होंठ चाटती थीं। चटकारें भरती थीं।

हृदय मसोस रहा था कि और पूड़ियाँ कैसे पाऊँ। संतोष-हेतु जब टूट जाता है तब इच्छा का बहाव अपरिमित हो जाता है। मतवालों को मद स्मरण करना उन्हें मदांध बनाना है। काकी का अधार मन इच्छा के प्रबल प्रवाह में बह गया। उचित और अनुचित का विचार जाता रहा। वे कुछ देर तक उस इच्छा को रोकती रहीं। सहसा लाइली से बोलीं “मेरा हाथ पकड़ कर वहाँ ले चलो जहाँ मेहमानों ने बैठ कर भोजन किया है।

लाइली उनका अभिप्राय समझ न सकी। उसने काकी का हाथ पकड़ा और ले जाकर जूठे पत्तलों के पास बिठला दिया। दीन, जुवातुर इत शान बुढ़िया पत्तलों से पूड़ियों के टुकड़े चुन चुनकर भक्षण करने लगी। ओह ! दही कितना स्वादिष्ट था, कचारयाँ कितनी सलोनी, खस्ता कितने सुकोमल। काकी बुद्धिहीन होते हुए भी इतना जानती थी कि मैं वह काम कर रही हूँ जो मुझे कदापि न करना चाहिए। मैं दूसरों के जूठे पत्तल चाट रही हूँ। परन्तु बुढ़ापा तृष्णारोग का अन्तिम समय है, जब संपूर्ण इच्छाएँ एक ही केन्द्र पर आ लगती हैं। बूढ़ी काकी में यह केन्द्र उनकी स्वादेन्द्रिय थी।

ठीक उसी समय रूपा की आँखें खुलीं। उसे मालूम हुआ कि लाइली मेरे पास नहीं है। वह चौकी, चारपाई के इधर-उधर तारन

लगी कि कहीं नीचे तो नहीं गिर पड़ी। उसे वहाँ न पाकर वह उठ बैठी तो क्या देखती है कि लाइली जूठे पत्तलों के पास चुपचाप खड़ी है और बूढ़ी काकी पत्तलों पर से पूड़ियों के टुकड़े उठा-उठाकर खा रही है। रूपा का हृदय सन्न हो गया। किसी गाय के गर्दन पर छुरी चलते देख कर जो अवस्था उसकी होती, वही उस समय हुई। एक ब्राह्मणी दूसरों का जूठा पत्तल टटोले, इससे अधिक शोकमय दृश्य असंभव था। पूड़ियों के कुछ आसों के लिए उसकी चचेरी सास ऐस पतित और निकृष्ट कर्म कर रही है ! यह वह दृश्य था जिसे देख कर देखने वालों के हृदय काँप उठते हैं। ऐसा प्रतीत होता है मानो जमीन रुक गई, आसमान चक्कर खा रहा है, संसार पर कोई नई विपत्ति आने वाली है। रूपा को क्रोध न आया। शोक के समुख क्रोध कहाँ ? कष्टा और भय से उसकी आँखें भर आईं। इस अधर्म के पाप का भागी कौन है ? उसने सच्चे हृदय से गगन-मंडल की ओर हाथ उठा कर कहा “परमात्मा, मेरे बच्चों पर दया करो, इस अधर्म का दंड मुझे मत दो नहीं तो हमारा सत्यानाश हो जायगा।”

रूपा को अपनी स्वार्थपरता और अन्याय इस प्रकार प्रत्यक्ष-रूप में कभी न दीख पड़ा था। वह सोचने लगी हाय ! कितनी निर्दय हूँ। जिसकी सम्पत्ति से मुझे दो सौ रुपया वार्षिक आय हो रही है, उसकी यह दुर्गति ! और मेरे कारण ! हे दयामय भगवान् ! मुझसे बड़ी भारी चूक हुई है, मुझे क्षमा करो। आज मेरे बेटे का तिलक था। सैकड़ों मनुष्यों ने भोजन पाया। मैं उनके इशारों की दासी बनी रही। अपने नाम के लिए सैकड़ों रुपए व्यय कर दिए, परन्तु जिसकी बदौलत हजारों रुपए खाए उसे इस उत्सव में भर पेट भोजन न दे सकी। केवल इसी कारण तो कि वह वृद्धा है, असहाय है।

रूपा ने दिया जलाया, अपने भंडार का द्वार खोला और एक थाली में सम्पूर्ण सामग्रियाँ सजा कर लिये हुए काकी की ओर चली।

आधी रात जा चुकी थी, आकाश पर तारों के थाल सजे हुए थे और उन पर बैठे हुए देवगण स्वर्गीय पदार्थ सजा रहे थे, परन्तु उनमें किसी को वह परमानन्द प्राप्त न हो सकता था जो बूढ़ी काकी को अपने सम्मुख थाल देखकर प्राप्त हुआ। रूपा ने कंठावद्ध स्वर में कहा “काकी उठो, भोजन कर लो। मुझसे आज बड़ी भूल हुई, उसका बुरा न मानना। परमात्मा से प्रार्थना कर दो कि वह मेरा अपराध क्षमा कर दें।”

भोले-भाले बच्चों की भोंति, जो मिठाइयाँ पाकर मार और तिरस्कार सब भूल जाता है, बूढ़ी काकी बैठी हुई खाना खा रही थीं। उनके एक-एक रोएँ से सच्ची सदिच्छाएँ निकल रही थीं और रूपा बैठी इस स्वर्गीय दृश्य का आनन्द लूटने में निमग्न थी।

## पुरस्कार

[ जयशंकर 'प्रसाद' ]

आद्रा नक्षत्र; आकाश में काले काले बादलों की धुमड़, जिसमें देव-दुंदुभी का गम्भीर घोष । प्राचीर के एक निरभ्र कोने से स्वर्ण-पुरुष झाँकने लगा था । देखने लगा महाराज की सवारी । शैलमाला के अंचल में समतल उर्वरा भूमि से सीधी बास उठ रही थी । नगर-तोरण से जयन्धोष हुआ, भीड़ में गजराज का चपरासी शुण्ड उन्नत दिखाई पड़ा । वह हर्ष और उत्साह का समुद्र हिलोरें भरता हुआ आगे बढ़ने लगा ।

प्रभात की हेम किरणों से अनुरजित नन्हीं-नन्हीं बूंदों का एक झोंका स्वर्ण मल्लिका के समान बरस पड़ा । मङ्गल-सूचना से जनता ने हर्ष ध्वनि की ।

रथों हाथियों और अश्वारोहियों की पंक्ति जम गयी । दर्शकों की भीड़ भी कम न थी । गजराज बैठ गया, सीढ़ियों से महाराज उतरे । सौभाग्यवती और कुमारी सुन्दरियों के दो दल आम्रपल्लवों से सुशोभित मङ्गलकलश और फुल, कुंकुम तथा खीलों से भरे थाल लिए, मधुर गान करते हुये आगे बढ़े ।

महाराज के मुख पर मधुर मुस्कान थी । पुरोहित-वर्ग ने स्वस्थयन किया । स्वर्ण रजित हल की मूठ पकड़ कर महाराज ने जुते हुए सुन्दर पुष्ट बैलों को चलने का संकेत किया । बाजे बजने लगे । किशोरी कुमारियों ने खीलों और फूलों की वर्षा की ।

कोशल का यह उत्सव प्रसिद्ध था । एक दिन के लिए महाराज को कृषक बनना पड़ा । उस दिन इन्द्र-पूजन की धूमधाम होती; गोठ

होती। नगर-निवासी उस पहाड़ी भूमि में आनन्द मनाते। प्रतिवर्ष कृषि का यह महोत्सव उत्साह से सम्पन्न होता, दूसरे राज्यों से भी युवक राजकुमार इस उत्सव में बड़े चाव से आकर योग देते।

मगध का एक राजकुमार अरुण अपने रथ पर बैठा बड़े कुतूहल से वह दृश्य देख रहा था।

बीजों का एक थाल लिए कुमारी मधूलिका महाराज के साथ थी। बीज बोते हुए महाराज जत्र हाथ बढ़ाते तब मधूलिका उनके सामने थाल रख देती। यह खेत मधूलिका का था, जो इस साल महाराज की खेती के लिए चुना गया था। इसलिए बीज देने का सम्मान मधूलिका ही को मिलता। वह कुमारी थी। सुन्दरी थी। कौशेय वसन उसके शरीर पर इधर-उधर लहराता हुआ स्वयं शोभित हो रहा था। वह कभी उसे सम्हालती और कभी अपने लखे अलकों को। कृषक-त्रालिका के शुभ्र भाल पर श्रमक्यों की भी कमी न थी। वे सब बरोनियों में गुंथे जा रहे थे, सम्मान और लज्जा उसके अधरों पर मन्द सुस्कराहट के साथ सिहर उठते, किन्तु महाराज को बीज देने में उसने शिथिलता न दिखाई। सब लोग महाराज का हल चलाना देख रहे थे विस्मय से, कुतूहल से। और अरुण देख रहा था कृषक-कुमारी मधूलिका को। अह कितना मोला सौन्दर्य ! कितनी सरल चितवन !

उत्सव का प्रधान कृत्य समाप्त हो गया। महाराज ने मधूलिका के खेत का पुरस्कार दिया थाल में कुछ स्वर्ण मुद्राएँ। वह राजकीय अनुग्रह था। मधूलिका ने थाली सिर से लगा ली, किन्तु साथ ही उसमें की स्वर्ण मुद्राओं को महाराज पर न्योछावर करके बिखेर दिया। मधूलिका की उस समय की ऊर्जस्वित मूर्ति लोग आश्चर्य से देखने लगे। महाराज की भृकुटि भी जरा चढ़ी ही थी कि मधूलिका ने सविनय कहा, 'देव ! यह मेरे पितृ-पितामहों की भूमि है। इसे बेचना अपराध है, इसलिए मूल्य स्वीकार करना मेरी सामर्थ्य के बाहर है। महाराज

के बोलने के पहले ही वृद्ध मंत्री ने तीखे स्वर से कहा - “अबोध ! क्या बक रही है ? राजकीय अनुग्रह का तिरस्कार ! तेरी भूमि से चौगुना मूल्य है; फिर कोशल का यह सुनिश्चय राष्ट्रीय नियम है । तू आज से राजकीय रक्षण पाने की अधिकारिणी हुई; इस धन से अपने को सुखी बना ।”

महाराज के संकेत करने पर मंत्री ने कहा - “देव ! वाराणसी युद्ध के अन्यतम वीर सिंहमित्र की यह एकमात्र कन्या है ।” महाराज चौक उठे - “सिंहमित्र की कन्या ! जिधने मगध के सामने कोशल की लाज रख ली थी, उसी वीर की मधूलिका कन्या है ?”

“हाँ, देव !” सविनय मंत्री ने कहा ।

“इस उत्सव के परम्परागत नियम क्या हैं, मंत्रिवर ?” महाराज ने पूछा ।

“देव, नियम तो बहुत साधारण हैं । किसी भी अच्छी भूमि को इस उत्सव के लिए चुन कर नियमानुसार पुरस्कार-स्वरूप उसका मूल्य दे दिया जाता है । वह भी अत्यन्त अनुग्रह पूर्वक अर्थात् भूसंपत्ति का चौगुना मूल्य उसे मिलता है । उस खेती को वही व्यक्ति वर्ष भर देखता है । वह राजा का खेत कहा जाता है ।”

महाराज को विचार-संघर्ष से विश्राम की अत्यन्त आवश्यकता थी । महाराज चुप रहे । जय घोष के साथ समा विसर्जित हुई । सब अपने-अपने शिविरो में चले गये । किन्तु मधूलिका को उत्सव में फिर किसी ने देखा । वह अपने खेत की सीमा पर विशाल मधूक-वृक्ष के चिकने हरे पत्तों की छाया में अनमनी चुपचाप बैठी रही ।



रात्रि का उत्सव अब विश्राम ले रहा था । राजकुमार अरुण उसमें सम्मिलित नहीं हुआ । वह विश्राम-भवन में जागरण कर रहा था । आँखों में नींद न थी । प्राची में जैसे गुलाली खिल रही



थी, वही रंग उसकी आँखों में था। सामने देखा तो मुँडेर पर कपोती एक पैर पर खड़ी पंख फैलाए अँगड़ाई ले रही थी। अरुण उठ खड़ा हुआ ! द्वार पर सुसज्जित अश्व था, वह देखते-देखते नगर तोरण पर जा पहुँचा। रत्नकगण ऊँच रहे थे; अश्व के पैरों के शब्द से चौंक उठे।

युवक कुमार तीर-सा निकल गया। सिन्धु देश का तुरंग प्रभात के पवन से पुलकित हो रहा था। धूमता अरुण उसी मधूक-वृक्ष के नीचे पहुँचा, जहाँ मधूलिका अपने हाथ पर सिर धरे हुए खिन्न निद्रा का सुख ले रही थी।

अरुण न देखा, एक छिन्न माधवी-लता वृक्ष की शाखा से व्युत होकर पड़ी है। सुमन मुकुलित थे, भ्रमर निस्पंद। अरुण ने अपने अश्व को मौन रहने का संकेत किया, उस सुषमा को देखने के लिए। परन्तु कोकिल बोल उठा। उसने अरुण से प्रश्न किया “छिः कुमारी के सोए हुये सौंदर्य पर दृष्टिपात करने वाले धृष्ट, तुम कौन ?” मधूलिका की आँख खुल पड़ीं। उसने देखा एक अपरिचित युवक। वह संकोच से उठ बैठी। “भद्रे ! तुम्हीं न कल के उत्सव की संचालिका रही हो ?”

“उत्सव ! हाँ, उत्सव ही तो था।”

“कल उस सम्मान...”

“क्या आपको कल का स्वप्न सता रहा है ? भद्रे ! आप क्या सुभे इस अवस्था में सन्तुष्ट न रहने देंगे ?”

“मेरा हृदय तुम्हारी उस छवि का भक्त बन गया है देवि !”

“मेरे उस अभिनय का मेरी विडम्बना का। आह ! मनुष्य कितना निर्दय है, अपरिचित ! क्षमा करो, जाओ अपने मार्ग।”

“सरलता की देवि ! मैं मगध का राजकुमार तुम्हारे अनुग्रह का प्रार्थी हूँ मेरे हृदय की भावना अवगुठन में रहना नहीं जानती। उसे अपनी...

‘राजकुमार’ मैं कृषक बालिका हूँ ! आप नन्दन-विहारी और मैं पृथ्वी पर परिश्रम करके जीनेवाली । आज मेरी स्नेह की भूमि पर से मेरा अधिकार छीन लिया गया है । मैं दुःख से विकल हूँ, मेरा उपहास न करो ।”

“मैं कौशल नरेश से तुम्हारी भूमि तुम्हें दिलवा दूंगा ।”

“नहीं वह कौशल का राष्ट्रीय नियम है । मैं उसे बदलना नहीं चाहती । याहे उससे मुझे कितना ही दुःख हो ?

“तब तुम्हारा रहस्य क्या है ?”

“यह रहस्य मानव-हृदय का है, मेरा नहीं । राजकुमार, नियमों से यदि मानव-हृदय बाध्य होता तो आज मगध के राजकुमार का हृदय किसी राजकुमारी की ओर न खिंच कर एक कृषक-बालिका का अपमान करने न आता” मधूलिका उठ खड़ी हुई ।

चोट खाकर राजकुमार लौट पड़ा । किशोर किरणों में उसका रज किरीट चमक उठा । अश्व वेग से चला जा रहा था और मधूलिका निष्ठुर प्रहार करके क्या स्वयं आहत न हुई । उसके हृदय में टीस-सी होने लगी । वह सजल नेत्रों से उड़ती हुई धूल देखने लगी ।

\* \* \*

मधूलिका ने राजा का प्रतिपादन, अनुग्रह नहीं लिया । वह दूसरे खेतों में काम करती थी और चौथे पहर लखी-सूखी खाकर पड़ रहती । मधूक-वृक्ष के नीचे छोटी-सी पर्या-कुटीर थी । सूखे ढंठलों से उसकी दीवार बनी थी । मधूलिका का वह आश्रय था । कठोर परिश्रम से जो लखा अन्न मिलता वही उसकी साँसों को बढ़ाने के लिए पर्याप्त था । दुबली होने पर भी उसके अंग तपस्या की क्रान्ति थी । आस-पास के कृषक उसका आदर करते थे । वह एक आदर्श बालिका थी । दिन सप्ताह, महीनें और वर्ष बीतने लगे ।

शीतकाल की रजनी, मेघों से भरा आकाश, जिसमें बिजली की

दौड़-धूप । मधूलिका छाजन टपक रहा था; ओढ़ने की कमी थी । वह ठिठुर कर एक कोने में बैठी थी । मधूलिका अपने अभाव को आज बढ़ा कर सोच रही थी । जीवन के सामंजस्य बनाये रखने वाले उपकरण तो अपनी सीमा निर्धारित रखते हैं, परन्तु उनकी आवश्यकता और कल्पनाईभावना के साथ घटती-बढ़ती रहती है । आज बहुत दिनों पर उसे बीती बात स्मरण हुई — “दो, नहीं तीन वर्ष हुए होंगे, इसी मधूक के नीचे, प्रभात में तबल राजकुमार ने क्या कहा था ?”

वह अपने हृदय से पूछने लगी — उन चादुकी के शब्दों को सुनने के लिए उत्सुक-सी वह पूछने लगी — “क्या कहा था ?” दुख-दग्ध हृदय उन स्वप्न-सी बातों का स्मरण रख सकता और स्मरण ही होता तो भी कष्टों की इस काली निशा में वह कहने का साहस करता । हाय री, विडम्बना !

आज मधूलिका उस बीते हुए क्षण को लौटा लेने के लिए विकल थी । असहाय दारिद्र्य की ठोकरी ने उसे व्यथित और अधीर कर दिया है । मगध की प्रासाद-माला के वैभव का काल्पनिक चित्र उन सूखे डठलों की रंध्रों से नीचे नभ में बिजली के आलोक में नाचता हुआ दिखाई देने लगा । खिलवाड़ी शिशु जैसे श्रेवण की सन्ध्या में शुगुनू को पकड़ने के लिए हाथ लपकाता है वैसे ही मधूलिका ‘अभी वह निकल गया, मन ही-मन कह रही थी । वर्षा ने भीषण रूप धारण किया । गड़गड़ाहट बढ़ने लगी; ओले पड़ने की संभावना थी । मधूलिका अपनी जर्जर ओपड़ी के लिये कॉप उठी । सहसा बाहर कुछ शब्द हुआ

‘कौन है यहाँ ? पथिक को आश्रय चाहिए ।’

मधूलिका ने डठलों का कपाट खोल दिया । बिजली चमक उठी । उसने देखा, एक पुरुष धोड़े की डोर पकड़े खड़ा है । सहसा वह

चिल्ला उठी “राजकुमार !”

“मधूलिका !” आश्चर्य से युवक ने कहा ।

एक क्षण के लिए सन्नाटा छा गया । मधूलिका अपनी कल्पना को सहसा प्रत्यक्ष देखकर चकित हो गई, “इतने दिनों के बाद आज फिर ।”

अरुण ने कहा “कितना समझाया मैंने परन्तु ... ”

मधूलिका अपनी दयनीय अवस्था पर संकेत करने देना नहीं चाहती थी । उसने कहा “और आज आपकी यह क्या दशा है ?”

सिर झुका कर अरुण ने कहा “मैं मगध का विद्रोही निर्वासित कोशल में जीविका खोजने आया हूँ ।”

मधूलिका उस अन्धकार में हँस पड़ी “मगध के विद्रोही राजकुमार का स्वागत करे एक अनाथिनी कृषक-बालिका, यह भी एक विडम्बना है; तो भी मैं स्वागत के लिए प्रस्तुत हूँ ।”

\* \* \*

शीतकाल निस्तब्ध रजनी, कुहरे के धुली हुई चाँदनी, हाड़ कँपा देने वाला समीर तो भी अरुण और मधूलिका दोनों पहाड़ी गह्वर के द्वार पर बट वृक्ष के नीचे बैठे हुये बातें कर रहे हैं । मधूलिका की वाणी में उत्साह था, किन्तु अरुण जैसे अत्यन्त सावधान होकर बोलता ।

मधूलिका ने पूछा “जब तुम इतनी विपन्न अवस्था में हो तो फिर इतने सैनिकों को साथ रखने की क्या आवश्यकता है ?”

मधूलि ! बाहुबल ही तो वीरों की आजीविका है । ये मेरे जीवन-मरण के साथी हैं भला मैं इन्हें कैसे छोड़ देता ? और करता ही क्या ?”

“क्यों ? हम लोग परिश्रम से कमाते और खाते । अब तो तुम.....।”

“भूल न करो, मैं अपने बाहुबल पर भरोसा करता हूँ। नए राज्य की स्थापना कर सकता हूँ, निराश क्यों हो जाऊँ ?” अरुण के शब्दों में कम्पन था; वह जैसे कुछ कहना चाहता था, पर कह न सकता था।

“नवीन राज्य ! ओहो, तुम्हारा उत्साह तो कम नहीं। भला कैसे ? कोई ढङ्ग बताओ तो मैं भी कल्पना का आनन्द ले लूँ।”

‘कल्पना का आनन्द नहीं मधूलिका, मैं तुम्हें राजरानी के सम्मान में सिंहासन पर बिठाऊँगा। तुम अपने छिने हुए खेत की चिन्ता करके भयभीत न हो।

एक क्षण में सरला मधूलिका के मन में प्रमाद का अधः बहने लगा द्वन्द्व मच गया। उसने सहसा कहा “आह, मैं सचमुच आज तक तुम्हारी प्रतीक्षा करती थी, राजकुमार !”

अरुण ढिठाई से उसके हाथों को दबाकर बोला “तो मेरा अम था, तुम सचमुच मुझे प्यार करती हो ?”

युवती का वस्त्रस्थल फूल उठा। वह हाँ भी नहीं कह सकी, ना भी नहीं। अरुण ने उसकी अवस्था का अनुभव कर लिया। कुशल मनुष्य के समान उसने अवसर को हाथ से न जाने दिया। तुरन्त बोल उठा “तुम्हारी इच्छा हो तो प्राणों से प्राण लगाकर मैं तुम्हें इसी कोशल-सिंहासन पर बिठा दूँ। मधूलिका ! अरुण के खड्ग का आतङ्क देखोगी ?” मधूलिका एक बार काँप उठी। वह कहना चाहती थी, नहीं किन्तु उसके मुँह से निकला, “क्या ?”

“सत्य मधूलिका, कोशल-नरेश तभी से तुम्हारे लिए चिन्तित हैं यह मैं जानता हूँ, तुम्हारी साधारण-सी प्रार्थना वह अस्वीकार न करेंगे। और मुझे यह भी विदित है कि कोशल के सेनापति अधिकांश सैनिकों के साथ पहाड़ी दस्तुओं का दमन करने के लिये बहुत दूर चले गए हैं।”

मधूलिका की आँखों के आगे विजलियाँ हँसने लगीं। दारुण भावना से उसका मस्तक विकृत हो उठा। अरुण ने कहा—“तुम बोलती नहीं हो ?”

“जो कहोगे वही कल्लगी”- मन्त्रमुग्ध-सी मधूलिका ने कहा।

\* \* \*

स्वर्णमच पर कोशल-नरेश अधलेटी अर्द्धनिद्रित अवस्था में आँखें मुकुलित किए हैं। एक चाम्राधारिणी युवती पीछे खड़ी अपनी कलाई बड़ी कुशलता से घुमा रही है। चामर के शुभ आदोलन उस प्रकोष्ठ में धीरे-धीरे संचालित हो रहे हैं। ताम्बूल-वाहिनी प्रतिमा के समान दूर खड़ी है।

प्रतिहारी ने आकर कहा -“जय हो देव ! एक स्त्री कुछ प्रार्थना करने आई है।”

आँखे खोलते हुए महाराज ने कहा “स्त्री ! प्रार्थना करने आई है ? आने दो।”

प्रतिहारी के साथ मधूलिका आई। उसने प्रणाम किया। महाराज ने स्थिर दृष्टि से उसकी ओर देखा और कहा “तुम्हें कहीं देखा है।”

“तीन बरस हुए देव ! मेरी भूमि खेती के लिए ली गई थी।”

“ओह, तो तुमने इतने दिन कष्ट में बिताए, आज उसका मूल्य माँगने आई हो, क्यों ? अच्छा-अच्छा तुम्हें मिलेगा। प्रतिहारी !”

“नहीं महाराज, मुझे मूल्य नहीं चाहिए।”

“मूर्ख ! फिर क्या चाहिए ?”

“उतनी ही भूमि दुर्ग के दक्षिणी नाले के समीप की जङ्गली भूमि। वहीं मैं अपनी खेती करूँगी। मुझे एक सहायक मिल गया है। वह मनुष्यों से मेरी सहायता करेगा, भूमि को समतल भी बनाना होगा।”

महाराज ने कहा- “कृषक बालिके ! वह बड़ी ऊबड़-खाबड़ भूमि है। तिस पर वह दुर्ग के समीप एक सैनिक महत्त्व रखती है।”

“तो फिर निराश लौट जाऊँ ?”

“सिंहमित्र की कन्या ! मैं क्या करूँ, तुम्हारी यह प्रार्थना.....।”

“देव ! जैसी आज्ञा हो ।”

“जाओ, तुम श्रमजीवियों को उसमें लगाओ । मैं अमर्त्य को आज्ञापत्र देने का आदेश करता हूँ ।”

“जय हो देव !” कह कर प्रणाम करती हुई मधूलिका राजमन्दिर के बाहर आई ।

\* \* \*

दुर्ग के दक्षिण, भयावने नाले के तट पर, धना जङ्गल है । आज वहाँ मनुष्यों से पद-सचार के शून्यता भंग हो रही थी । अरुण के छिपे हुए मनुष्य स्वतंत्रता से इधर-उधर धूमते थे । झाड़ियों को काँट कर पथ बन रहा था । नगर दूर था, फिर उधर यों ही कोई नहीं आता था । फिर अब तो महाराज की आज्ञा से वहाँ मधूलिका का अञ्छा खेत बन रहा था । किसी को इसकी चिन्ता थी ?

एक घने कुञ्ज में अरुण और मधूलिका एक दूसरे को हर्षित नेत्रों से देख रहे थे । संध्या हो चली थी । उस निविड़ वन में उस नवागत मनुष्यों को देख कर पक्षीगण अपने नीड़ को लौटाते हुए अधिक कोलाहल कर रहे थे ।

प्रसन्नता से अरुण की आँखें चमक उठीं । सूर्य की अंतिम किरणें मुरमुट से घुसकर मधूलिका के कपोलों से खेलने लगी । अरुण ने कहा “चार पहर और विश्वास करो और प्रभात में ही इस जीर्ण-कलेवर कोशल-राष्ट्र की राजधानी आवस्ती में तुम्हारा अभिषेक होगा । और मगध में निर्वासित मैं, एक स्वतंत्र राष्ट्र का अधिपति बनूँगा, मधूलिके !”

“भयानक ! अरुण तुम्हारा साहस देखकर मैं चकित हो रही हूँ । केवल सौ सैनिकों से तुम.....”

“रात के तीसरे पहर मेरी विजय-यात्रा होगी मधूलिके !”

“तो तुमको इस विजय पर विश्वास है ?”

“अवश्य । तुम अपनी मोपड़ी में यह रात बिताओ, प्रभात से तो राज-मंदिर ही तुम्हारा लीला-निकेतन होगा !”

मधूलिका प्रसन्न थी, किन्तु अरुण के लिए उसकी कल्याण कामना सशंक थी । वह कभी-कभी उद्विग्न सी होकर बालकों के समान प्रश्न कर बैठती । अरुण उसका समाधान कर देता ।

सहसा कोई संकेत पाकर उसने कहा “अञ्छा, अंधकार अधिक हो गया । अभी तुम्हें दूर जाना है और मुझे भी प्राणपण से इस अभियान के प्रारंभिक कार्यों को अर्धरात्रि तक पूरा कर लेना चाहिये । इसलिए रात्रि भर के लिए विदा !”

मधूलिका उठ खड़ी हुई । कटीली माझियों से उलझती हुई, कम से बढ़ने वाले अंधकार में, वह अपनी मोपड़ी की ओर चली ।

\* \* \*

पथ अवकारमय था और मधूलिका का हृदय भी निविड तम से घिरा था । उसका मन सहसा विचलित हो उठा, मधुरता नष्ट हो गई । जितनी सुख-कल्पना थी, वह जैसे अंधकार में विलीन होने लगी । वह भयभीत थी, पहला भय उसे अरुण के लिए उत्पन्न हुआ, यदि वह सफल न हुआ तो ! फिर सहसा सोचने लगी, वह क्यों सफल हो ? आवस्ती-दुर्ग एक विदेशी के अधिकार में क्यों चला जाय ? मगध कौशल का चिर शत्रु ! ओह, उसकी विजय ! कोशल-नरेश ने क्या कहा था सिंहमित्र की कन्या ! सिंहमित्र कोशल का रक्षक वीर, उसी की कन्या आज क्या करने जा रही है ? नहीं, नहीं । ‘मधूलिका ! मधूलिका !’ जैसे उसके पिता उस अंधकार में पुकार रहे थे, वह पगली की तरह चिल्ला उठी । रास्ता भूल गई ।

रात एक पहर बीत चली पर मधूलिका अपनी मोपड़ी तक न



पहुँची। वह उधेड़-धुन में विक्षिप्त-सी चली जा रही थी। उसकी आँखों के सामने कभी सिंहमित्र और कभी अरुण की मूर्ति अंधकार में चित्रित हो जाती है। उसे सामने आलोक दिखाई पड़ा। वह बीच पथ-में खड़ी हो गई। प्रायः एक सौ उल्काधारी अश्वारोही चले आ रहे थे और आगे-आगे एक वीर उधेड़ सैनिक था। उसके बाएँ हाथ में अश्व की बल्गा और दाहिने हाथ में नग्न खड्ग। अत्यंत धीरता से वह डुकड़ी अपने पथ पर चल रही थी। परन्तु मधूलिका बीच पथ से हिली नहीं। प्रमुख सैनिक पास आ गया, पर मधूलिका अब भी नहीं हटी। सैनिक ने अश्व रोक कर कहा “कौन” कोई उत्तर नहीं मिला। तब तक दूसरे अश्वारोही ने कड़क कर कहा “तू कौन है स्त्री? कौशल का सेनापति को उत्तर शीघ्र दे।”

रमणी जैसे विकारग्रस्त स्वर में चिल्ला उठी “बाँध लो मुझे, बाँध लो! मेरी हत्या करो। मैंने अपराध ही ऐसा किया है।”

सेनापति हँस पड़े और बोले “पगली है।”

“पगली! नहीं यदि वही होती तो इतनी विचार-वेदना क्यों होती सेनापति! मुझे बाँध लो। राजा के पास ले चलो।”

“क्या है! स्पष्ट कह।”

“आवस्ती का दुर्ग एक प्रहर में दस्तुओं के हस्तगत हो जायगा। दक्षिण नाले के पास उनका आक्रमण होगा।”

सेनापति चौक उठे। उन्होंने आश्चर्य से पूछा “तू क्या कह रही है?”

“मैं सत्य कह रही हूँ, शीघ्रता करो।

सेनापति ने अस्सी सैनिकों को नाले की ओर धीरे-धीरे बढ़ने की आज्ञा दी और स्वयं अश्वारोहियों के साथ दुर्ग की ओर बढ़े। मधूलिका एक अश्वारोही के साथ बाँध दी गई।

आवस्ती का दुर्ग कोशल राष्ट्र का केन्द्र, इस रात्रि में अपने विगत वैभव का स्वप्न देख रहा था। विभिन्न राजवंशों ने उसके प्रांतों पर अधिकार जमा लिया है और अब वह कई गाँवों का अधिपति है। फिर भी उसके साथ कोशल के अतीत की स्वर्ण-गाथाएँ लिपटी हैं। वही लोगों की ईर्ष्या का कारण है। दुर्ग के प्रहरी चौक उठे, जब थोड़े-से अश्वारोही बड़े वेग से आते हुए दुर्ग द्वार पर रुके। जब उल्का के आलोक में उन्होंने सेनापति को पहचाना, तब द्वार खुला। सेनापति घोड़े की पीठ से उतरे। उन्होंने कहा “अग्निसेन ! दुर्ग में कितने सैनिक होंगे ?”

“सेनापति की जय हो ! दो सौ ।”

“उन्हें शीघ्र एकत्र करो परन्तु बिना किसी शब्द के १०० को लेकर तुम शीघ्र ही चुपचाप दुर्ग के दक्षिण की ओर चलो। आलोक और शब्द न हो ।”

सेनापति ने मधूलिका की ओर देखा। वह खोल दी गई। उसे अपने पीछे आने का संकेत कर सेनापति राजमंदिर की ओर बढ़े। प्रतिहारी ने सेनापति को देखते ही महाराज को सावधान किया। वह अपनी सुख-निद्रा के लिए प्रस्तुत हो रहे थे। किन्तु सेनापति और साथ में मधूलिका को देखते ही चंचल हो उठे सेनापति ने कहा “जय हो देव ! इस स्त्री के कारण मुझे इस समय उपस्थित होना पड़ा है ।”

महाराज ने स्थिर नेत्रों से देख कर कहा “सिंहमित्र की कन्या, फिर यहाँ क्यों ? क्या तुम्हारा क्षेत्र नहीं बन रहा है ? कोई बाधा ? सेनापति ! मैं दुर्ग के दक्षिणी नाले के समीप की भूमि इसे दे दी है। क्या उसी सम्बन्ध में तुम कहना चाहते हो ?”

“देव ! किसी गुप्त शत्रु ने उसी ओर से आज की रात में दुर्ग पर अधिकार कर लेने का प्रबन्ध किया। इसी स्त्री ने मुझे पथ में यह संदेश दिया है ।”

राजा ने मधूलिका की ओर देखा। वह कॉप उठी। धृष्टा और लज्जा से वह गड़्गी जा रही थी। राजा ने पूछा “मधूलिका, यह सत्य है !”

राजा ने सेनापति से कहा “सैनिकों को एकत्र करके तुम चलो, मैं अभी आता हूँ।” सेनापति के चले जाने पर राजा ने कहा “सिंहमित्र की कन्या ! तुमने एक बार फिर कोशल का उपकार किया। यह सूचना देकर तुमने पुरस्कार का काम किया है। अच्छा, तुम यहीं ठहरो। पहले उन आतताइयों का प्रबन्ध कर लूँ।”

\* \* \*

अपने साहसिक अभियान में अरुण बदी हुआ और दुर्ग उल्का के आलोक में अतिरजित हो गया। भीड़ ने जय-घोष किया। सबके मन में उल्लास था। श्रावस्ती दुर्ग आज एक दुस्त्य के हाथ में जाने से बचा। आबाल वृद्ध-नारी आनन्द से उन्मत्त हो उठे।

उषा के आलोक में सभा मंडप दर्शकों से भर गया। बन्दी अरुण को देखते ही जनता ने रोष से हुंकार की “बध करो !” राजा ने सहमत होकर कहा “प्राणदंड।” मधूलिका बुलाई गई। वह पगली-सी आकर खड़ी हो गई। कोशल नरेश ने पूछा “मधूलिका, तुम्हें जो पुरस्कार लेना हो, माँग।” वह चुप रही।

राजा ने कहा “मेरे निज की जितनी खेती है, मैं सब तुम्हें देता हूँ। मधूलिका ने एक बार बन्दी अरुण की ओर देखा। उसने कहा “मुझे कुछ न चाहिए।” अरुण हँस पड़ा। राजा ने कहा “नहीं, मैं तुम्हें अवश्य दूँगा। माँग ले।”

“तो मुझे भी प्राण दंड मिले।” कहती हुई वह बन्दी अरुण के पास जा खड़ी हुई।

# ताई

[ विश्वम्भर शर्मा "कौशिक" ]

( १ )

“ताऊजी, हमे लेलगाड़ी (रेलगाड़ी) ला दोगे ?” कहता हुआ एक पञ्चवर्षीय बालक बाबू रामजीदास की ओर दौड़ा ।

बाबू साहब ने दोनों बाहें फैलाकर कहा “हाँ बेटा, ला दूँगे ।” उनके इतना कहते-कहते बालक उनके निकट आ गया । उन्होंने बालक को गोद में उठा लिया, और उसका मुख चूम कर बोले “क्या करेगा रेलगाड़ी ?”

बालक बोला “उसमें बैठ के वली दूँ ले जायँगे । हम बी जायँगे चुन्नी को बी ले जायँगे । बाबूजी को नहीं ले जायँगे । हमें लेलगाड़ी नहीं ला देते । ताऊजी, तुम ला दोगे, तो तुम्हें ले जायँगे ।”

बाबू “और किसे ले जायगा ?”

बालक दम भर सोचकर बोला “बछ्छ, औरल किछ्छी को नहीं ले जायँगे ।”

पास ही बाबू रामजीदास की अर्द्धाङ्गिनी बैठी थीं । बाबू साहब ने उनकी ओर इशारा करके कहा “और अपनी ताई को नहीं ले जायगा ?”

बालक कुछ देर तक अपनी ताई की ओर देखता रहा । ताईजी उस समय कुछ चिढ़ी हुई सी बैठी थीं । बालक को उनके मुख का वह भाव अच्छा न लगा । अतएव वह बोला “ताई को नहीं ले जायँगे ।”

ताईजी सुपारी काटती हुई बोली “अपने ताऊजीही को ले जा ! मेरे ऊपर दया रख ?”

ताई ने यह बात बड़ी खाई के साथ कही। बालक ताई के शुष्क व्यवहार को तुरन्त ताड़ गया। बाबू साहब ने फिर पूछा—“ताई को क्यों नहीं ले जायगा?”

बालक - “ताई हमें प्याल (प्यार) नहीं कलतीं।”

बाबू - “जो प्यार करें तो ले जायगा?”

बालक को इसमें कुछ संदेह था। ताई का भाव देखकर उसे यह आशा नहीं थी कि वह प्यार करेंगी। इससे बालक मौन रहा।

बाबू साहब ने फिर पूछा “क्यों रे बोलता नहीं? ताई प्यार करें तो रेल पर बिठा कर ले जायगा?”

बालक ने ताऊजी को प्रसन्न करने के लिये केवल सिर हिलाकर स्वीकार कर लिया, परन्तु मुख से कुछ नहीं कहा।

बाबू साहब उसे अपनी अर्द्धाङ्गिनी के पास ले जाकर उनसे बोले “लो, इसे प्यार कर लो तो यह तुम्हें भी ले जायगा।” परन्तु बच्चे की ताई श्रीमती रामेश्वरी को पति का यह चुहलबाजी अच्छी न लगी। वह तुरन्त कर बोली “तुम्हीं रेल पर बैठकर जाओ, मुझे नहीं जाना है।

बाबू साहब ने रामेश्वरी की बात पर ध्यान नहीं दिया। बच्चे को उनकी गोद में बिठाने की चेष्टा करते हुये बोले “प्यार नहीं करोगी तो फिर रेल में नहीं बिठावेगा। क्यों रे मनोहर?”

मनोहर ने ताऊ की बात का उत्तर नहीं दिया। उधर ताई ने मनोहर को अपनी गोद से ढकेल दिया। मनोहर नीचे गिर पड़ा। शरीर में तो चोट नहीं लगी; पर हृदय में चोट लगी। बालक रो पड़ा।

बाबू साहब ने बालक को गोद में उठा लिया। चुमकार-पुचकार कर चुप किया और तत्पश्चात् उसे कुछ पैसे तथा रेलगाड़ी ला देने का बचन देकर छोड़ दिया। बालक मनोहर भयपूर्ण दृष्टि से अपनी ताई की ओर ताकता हुआ उस स्थान से चला गया।

मनोहर के चले जाने पर बाबू रामजीदास रामेश्वरी से बोले  
“तुम्हारा यह कैसा व्यवहार है ? बच्चे को ढकेला दिया ! जो उसके  
चोट लग जाती तो ?”

रामेश्वरी मुँह मटका कर बोली “लग जाती तो अच्छा होता ।  
क्यों मेरी खोपड़ी पर लादे देते थे ? आप ही तो मेरे ऊपर डालते थे  
और आप ही अब ऐसी बातें करते हैं ।”

बाबू साहब कुढ़कर बोले “इसी को खोपड़ी पर लादना  
कहते हैं ?”

रामेश्वरी “और नहीं किसे कहते हैं ? तुम्हें तो अपने आगे और  
किसी का दुख-सुख सुझता ही नहीं । न जाने कब किसका जी कैसा होता  
है । तुम्हें इन बातों की कोई परवा ही नहीं, अपनी सुहल से काम है ।”

बाबू “बच्चों की प्यारी प्यारी बातें सुन कर जो चाहे जैसा जी  
हो प्रसन्न हो जाता है । मगरा तुम्हारा हृदय न-जाने किस धातु का  
बना हुआ है !”

रामेश्वरी “तुम्हारा हो जाता होगा । और, होने को होता भी है,  
मगर वैसा बच्चा भी तो हो ! पराए धन से भी कहीं धर भरता है ।”

बाबू साहब कुछ देर चुप रह कर बोले “यदि अपना सगा भतीजा  
भी पराया धन कहा जा सकता है, तो फिर मैं नहीं समझता कि अपना  
धन किसे कहेंगे ।”

रामेश्वरी कुछ उत्तेजित होकर बोली “बातें बनाना बहुत आता  
है । तुम्हारा भतीजा है, तुम चाहे जो समझो; पर मुझे ये बातें अच्छी  
नहीं लगती । हमारे भाग ही फूटे हैं । नहीं तो ये, दिन काहे को  
देखने पड़ते ! तुम्हारा चलन तो दुनियाँ से निराला है । आदमी  
सन्तान के लिए न-जाने क्या-क्या करते हैं पूजा-पाठ कराते हैं, मत  
रखते हैं, पर तुम्हें इन बातों से क्या काम ? रात-दिन भाई-भतीजों में  
मगन रहते हो ।”

बाबू साहब के मुखपर धृष्टा का भाव झलक आया। उन्होंने कहा “पूजा पाठ, व्रत, सब ढकोसला है। जो वस्तु भाग्य में नहीं, वह पूजा-पाठ से कभी प्राप्त नहीं हो सकती। मेरा तो यह अटल विश्वास है।”

श्रीमतीजी कुछ-कुछ रुआसे स्वर में बोलीं “इसी विश्वास ने तो सब चौपट कर रखा है। ऐसे ही विश्वास पर सब बैठ जायँ, तो काम कैसे चले। सब विश्वास पर ही बैठे रहें, आदमी काहे को किसी बात के लिए चेष्टा करे।”

बाबू साहब ने सोचा कि मूर्ख स्त्री के मुँह लगाना ठीक नहीं। अतएव वह स्त्री की बात का कुछ उत्तर न देकर वहाँ से टल गये।

बाबू रामजीदास धनी आदमी हैं। कपड़े की आदत का काम करते हैं। लेने-देन भी हैं। इनके एक छोटा भाई है। उनका नाम है कृष्णदास। दोनों भाइयों का परिवार एक ही में है। बाबू रामजीदास की वय ३५ वर्ष के लगभग है और छोटे भाई कृष्णदास की २१ के लगभग। रामजीदास निरयन्तान हैं। कृष्णदास के दो सन्तान हैं। एक पुत्र वही पुत्र, जिससे पाठक परचित हो चुके हैं और एक कन्या है। कन्या की वय दो वर्ष के लगभग है।

रामजीदास अपने छोटे भाई और उनकी सन्तान पर बड़ा स्नेह रखते हैं—ऐसा स्नेह कि उसके प्रभाव से उन्हें अपनी सन्तान-हीनता कभी खटकती ही नहीं। छोटे भाई की सन्तान को अपनी ही सन्तान समझते हैं। दोनों बच्चे भी रामजीदास से इतने हिले हैं कि उन्हें अपने पिता से भी अधिक समझते हैं।

परन्तु रामजीदास की पत्नी रामेश्वरी को अपनी सन्तान-हीनता का बड़ा दुःख है। वह दिन-रात सन्तान ही के सोच में डूला करती है। छोटे भाई की सन्तान पर पति का प्रेम उनकी आँखों में काँटे की तरह खटकता है।

रात को भोजन हत्यादि से निवृत्त होकर रामजीदास शय्या पर लेटे हुए शीतल और मन्द वायु का आनन्द ले रहे थे। पास हाँदूसरी शय्या पर रामेश्वरी, हथेली पर सिर रखे, किसी चिन्ता में झुब्री हुई थीं। दोनों बच्चे अभी बाबूसाहब के पास से उठकर अपनी माँ के पास गये थे।

बाबू साहब ने अपनी स्त्री की ओर करवट लेकर कहा “आज तुमने मनोहर को इस बुरी तरह से ढकेला था कि मुझे अब तक उसका दुःख है। कभी-कभी तो तुम्हारा व्यवहार बिल्कुल ही अभानुपिक हो उठता है।”

रामेश्वरी बोली “तुम्होंने ने मुझे ऐसा बना रखा है। उस दिन उस पंडित ने कहा था कि हम दोनों के जन्म-पत्र में सन्तान का जोग है और उपाय करने से सन्तान हो भी सकती है। उसने उपाय भी बताए थे; पर तुमने उनमें से एक भी उपाय करके न देखा। बस, तुम तो इन्हीं दोनों में मगन हो! तुम्हारी इस बात से रात-दिन मेरा कलेजा सुलगता रहता है। आदमी उपाय तो करके देखता है। फिर होना न होना तो भगवान् के अधीन है।”

बाबू साहब हँस कर बोले “तुम्हारी-जैसी सीधी स्त्री भी...क्या कहूँ, तुम इन ज्योतिषियों की बातों पर विश्वास करती हो, जो दुनिया भर के झूठे और धूर्त हैं। ये झूठ बोलने ही की रोटियाँ खाते हैं।

रामेश्वरी तुनक कर बोली तुम्हें तो सारा संसार झूठा ही दिखाई पड़ता है। ये पोथी पुराण भी सब झूठे हैं? पंडित कुछ अपनी तरफ से तो बनाकर कहते ही नहीं हैं। शास्त्र में जो लिखा है, वही वे भी कहते हैं। शास्त्र झूठा है, तो वे भी झूठे हैं। अंगरेजी क्या पढ़ी, अपने आगे किसी को गिनते ही नहीं। जो बातें बाप-दादे के जमाने से चली आई है, उन्हें भी झूठा बताते हैं।”



बाबू साहब “तुम बात तो समझती नहीं, अपनी ही ओंटे जाती हो। मैं वह नहीं कहता कि ज्योतिष शास्त्र झूठा है। सम्भव है, वह सच्चा हो। परन्तु ज्योतिषियों में अधिकांश झूठे होते हैं। उन्हें ज्योतिष का पूर्ण ज्ञान तो होता नहीं, दो-एक छोटी मोटी पुस्तकें पढ़कर ज्योतिषी बन बैठते और लोगों को ठगते फिरते हैं। ऐसी दशा में उनकी बातों पर कैसे विश्वास किया जा सकता है?”

रामेश्वरी “हूँ, सब झूठे ही हैं, तुम्हीं एक बड़े सच्चे हो! अच्छा, एक बात पूछती हूँ। भला तुम्हारे जी में सन्तान की इच्छा क्या कभी नहीं होती?”

इस बार रामेश्वरी ने बाबू साहब के हृदय का कोमल स्थान पकड़ा। वह कुछ देर चुप रहे। तत्पश्चात् एक लम्बी साँस लेकर बोले “भला ऐसा कौन मनुष्य होगा, जिसके हृदय में संतान का सुख देखने की इच्छा न हो? परन्तु क्या किया जाय? जब नहीं है, और न होने की कोई आशा ही है, तब उसके लिये व्यर्थ चिन्ता करने से क्या लाभ? इसके सिवा, जो बात अपनी संतान से होती वही भाई की संतान से भी हो रही है। जितना स्नेह अपनी पर होता, उतना ही इन पर भी है। जो आनन्द उसकी बाल-क्रीड़ा से आता, वही इनकी क्रीड़ा से भी आ रहा है। फिर मैं नहीं समझता कि चिन्ता क्यों की जाय।”

रामेश्वरी कुछ कर बोली “तुम्हारी समझ को मैं क्या कहूँ। इसी से तो रात दिन जला करती हूँ। भला यह तो बताओ कि तुम्हारे पीछे क्या इन्हीं से तुम्हारा नाम चलेगा?”

बाबू साहब हँस कर बोले “अरे तुम भी कहाँ की पोच बातें लाईं। नाम संतान से नहीं चलता। नाम अपनी सुकृति से चलता है। तुलसीदास को देश का बच्चा-बच्चा जानता है। सूरदास को मरे कितने दिन हो चुके? इसी प्रकार जितने महात्मा हो गये हैं, उन सबका

नाम क्या उनकी सन्तान की बदौलत चल रहा है ? सच पूछो, तो सन्तान से जितनी नाम चलने की आशा रहती है, उतनी ही नाम छूट जाने की सम्भावना रहती है । परन्तु मुक्ति एक ऐसी वस्तु है; जिससे नाम बढ़ने के सिवा घटने की कभी आशका रहती ही नहीं । हमारे शहर में राय गिरधारीलाल कितने नामी आदमी थे ? उनके सन्तान कहाँ हैं । पर उनकी धर्मशाला और अनाथालय से उनका नाम अब तक चला जा रहा है, और अभी न जाने कितने दिनों तक चला जायगा ।”

रामेश्वरी “शास्त्र में लिखा है जिसके पुत्र नहीं होता, उसकी मुक्ति नहीं ! होती !”

बाबू “मुक्ति पर मुझे विश्वास ही नहीं । मुक्ति है किस चिडियों का नाम ? यदि मुक्ति होना भी मान लिया जाय, तो यह कैसे माना जा सकता है कि सब पुत्रवालों की मुक्ति हो ही जाती है ? मुक्ति का भी क्या सहज उपाय है । ये जितने पुत्रवाले हैं, सभी की तो मुक्ति हो जाती होगी ?”

रामेश्वरी निरुत्तर होकर बोली “अब तुमसे कौन बकवाद करे । तुम तो अपने सामने किसी की मानते ही नहीं ।”

( २ )

मनुष्य का हृदय बड़ा समत्व-प्रेमी है । कैसी ही उपयोगी और कितनी ही सुन्दर वस्तु क्यों न हो, जब तक मनुष्य उसको पराई समझता है, तब तक उससे प्रेम नहीं करता । किन्तु भदी-से-भदी और बिलकुल काम में न आनेवाली वस्तु को भी यदि मनुष्य अपनी समझता है, तो उससे प्रेम करता है । पराई वस्तु कितनी मूल्यवान क्यों न हो, कितनी ही उपयोगी क्यों न हो, कितनी ही सुन्दर क्यों न हो, उसके नष्ट होने पर मनुष्य कुछ भी दुख का अनुभव नहीं करता;

इसलिये कि वह वस्तु, उसकी नहो, पराई है। अपनी वस्तु कितनी ही भद्दी हो काम में न आनेवाली हो, नष्ट होने पर मनुष्य को दुःख होता है, इसलिये कि वह अपनी चीज है। कभी-कभी ऐसा भी होता है कि मनुष्य पराई चीज से प्रेम करने लगता है। ऐसी दशा में भी जब तक मनुष्य उस वस्तु को अपनी बना कर नहीं छोड़ता, अथवा अपने हृदय में यह विचार नहीं कर लेता कि यह वस्तु मेरी है, तब तक उसे सन्तोष नहीं होता। ममत्त्व से प्रेम उत्पन्न होता है, और प्रेम से ममत्त्व। इन दोनों का साथ चोली दामन का-सा है। ये कभी पृथक् नहीं किये जा सकते।

यद्यपि रामेश्वरी की माता बनने का सौभाग्य प्राप्त नहीं हुआ था, तथापि उनका हृदय एक माता का हृदय बनने की पूरी योग्यता रखता था। उनके हृदय में वे गुण विद्यमान तथा अंतर्निहित थे, जो एक माता के हृदय में होते हैं परन्तु उनका विकास नहीं हुआ था। उनका हृदय उस भूमि की तरह था, जिसमें बीज तो पड़ा हुआ है, पर उसको सींच कर और इस प्रकार बीज को प्रस्तुति करके भूमि के ऊपर लाने वाला कोई नहीं। इसीलिए उनका हृदय उन बच्चों की ओर खिंचता तो था, परन्तु जब उन्हें ध्यान आता था कि ये बच्चे मेरे नहीं, दूसरे के हैं, तब उनके हृदय में उनके प्रति द्वेष उत्पन्न होता था, धृष्टा पैदा होती थी। विशेषकर उस समय उनके द्वेष का मात्रा और भी बढ़ जाती थी, जब वह यह देखती थीं कि उनके पतिदेव उन बच्चों पर प्राण देते हैं, जो उनके (रामेश्वरी के) नहीं हैं।

शाम का समय था। रामेश्वरी खुली छत पर बैठी हवा खा रही थी। पास उनकी देवरानी भी बैठी थीं! दोनों बच्चे छत पर दौड़-दौड़कर खेल रहे थे। रामेश्वरी उनके खेल को देख रही थीं। इस समय रामेश्वरी को उन बच्चों का खेलना-कूदना बड़ा मला मालूम हो रहा था। हवा में उड़ते हुए उनके बाल, कमल की तरह खिले

हुये; उनके नन्हें-नन्हें मुख, उनकी प्यारी-प्यारी तोतली बातें उनका चिल्लाना, भागना, लोट जाना इत्यादि क्रीड़ाएँ उनके हृदय को शीतल कर रही थीं। सहसा मनोहर अपनी बहन को मारने दौड़ा। वह खिल-खिलाती हुई दौड़कर रामेश्वरी की गोद में जा गिरी। उनके पछे-पछे मनोहर भी दौड़ता हुआ आया और वह भी उन्ही की गोद में जा गिरा। रामेश्वरी उस समय सारा द्वेष भूल गई। उन्होंने दोनों बच्चों को उसी प्रकार हृदय से लगा लिया, जिस प्रकार वह मनुष्य लगता है, जो कि बच्चों के लिए तरस रहा हो। उन्होंने बड़ी सतृप्तता से दोनों को प्यार किया। उस समय यदि कोई अपरचित मनुष्य उन्हें देखता, तो उसे यही विश्वास होता कि रामेश्वरी उन बच्चों की माता है।

दोनों बच्चे बड़ी देर तक उनकी गोद में खेलते रहे। सहसा उसी समय किसी के आने की आहट पाकर बच्चों की माता यहाँ से उठ कर चली गई।

“मनोहर, ले लेलगाड़ी।” — कहते हुए बाबू रामजीदास छत पर आए। उनका स्वर सुनते ही दोनों बच्चे रामेश्वरी की गोद से तड़प कर निकल भागे। रामजीदास ने पहले दोनों को खूब प्यार किया फिर बैठ कर रेलगाड़ी दिखाने लगे।

इधर रामेश्वरी की नींद सो टूटी। पति को बच्चों में मगन होते देखकर उनकी भौंहें तन गईं। बच्चों के प्रति हृदय में फिर वही धृष्टा और द्वेष का भाव जाग उठा।

बच्चों को रेलगाड़ी देकर बाबू साहब रामेश्वरी के पास आए, और मुसकिला कर बोले “आज तो तुम बच्चों को बड़ा प्यार कर रही थीं। इससे मालूम होता है कि तुम्हारे हृदय में भी उनके प्रति कुछ प्रेम अवश्य है।”

रामेश्वरी को पति की यह बात बहुत बुरी लगी। उन्हें अपनी

कमजोरी पर बड़ा दुःख हुआ। केवल दुःख ही नहीं, अपने ऊपर क्रोध भी आया। वह दुःख और क्रोध पति के उक्त वाक्य से और भी बढ़ गया। उनकी कमजोरी पति पर प्रकट हो गई, वह बात उनके लिए असह्य हो उठी।

रामजी दास बोले “इसीलिए मैं कहता हूँ कि अपनी सन्तान के लिए सोच करना वृथा है। यदि तुम इनसे प्रेम करने लगो, तो तुम्हें ये ही अपनी सन्तान प्रतीत होने लगेंगे। मुझे इस बात से प्रसन्नता है कि तुम इनसे स्नेह करना सीख रही हो।”

यह बात बाबू साहब ने नितान्त शुद्ध हृदय से कही थी; परन्तु रामेश्वरी की इसमें व्यग की तीक्ष्ण गंध मालूम हुई। उन्होंने कुछ कर मन में कहा “इन्हें मौत भी नहीं आती मर जायँ, पाप कटे! आठों पहर आँखों के सामने रहने से प्यार करने को जी ललचा ही उठता है। इनके मारे कलेजा और भी जला करता है।”

बाबू साहब ने पत्नी को मौन देख कर कहा “अब भँपने से क्या लाभ? अपने प्रेम को छिपाने की चेष्टा करना व्यर्थ है। छिपाने की आवश्यकता भी नहीं।”

रामेश्वरी जल-भुनकर बोली “मुझे क्या पड़ी है जो मैं प्रेम करूँगी? तुम्हीं को सुचारु रहें। निगोड़े आप ही आ-आ के धुसते हैं। एक घर में रहने से कभी-कभी हँसना-बोलना ही पड़ता है। अभी परसों जरा यों ही ढकेल दिया, उस पर तुमने सैकड़ों बातें सुनाई। संकट में प्राण है, न यों चैन, न वो चैन।”

बाबू साहब की पत्नी के वाक्य सुन कर बड़ा क्रोध आया। उन्होंने कर्कश स्वर में कहा “न-जाने कैसे हृदय की स्त्री है। अभी अच्छी खासी बैठी बच्चों को प्यार कर रही थी। मेरे आते ही गिरगिट की तरह रंग बदलने लगी। अपनी इच्छा से चाहे जो करे, पर मेरे कहने से बल्लियों उछलती है। न जाने मेरी बातों में कौन-सा विष धुला

रहता है। यदि मेरा कहना ही बुरा मालूम होता है तो न कहा कलंगा। पर इतना याद रखो कि अब जो कभी इनके विषय में निगोड़-सिगोड़ इत्यादि अपशब्द निकाले, तो अच्छा न होगा। तुमसे मुझे ये बच्चे कहीं अधिक प्यारे हैं।”

रामेश्वरी ने इसका कोई उत्तर न दिया। अपने क्षोभ तथा क्रोध को वह आँखों द्वारा निकालने लगीं।

जैसे-ही-जैसे बाबू रामजीदास का स्नेह दोनों बच्चों पर बढ़ता जाता था, वैसे-ही-वैसे रामेश्वरी के द्वेष और घृणा की मात्रा भी बढ़ती जाती थी। प्रायः बच्चों के पीछे पति-पत्नी में कहा-सुनी हो जाती थी, और रामेश्वरी को पति के कटु वचन सुनने पड़ते थे। जब रामेश्वरी ने यह देखा कि बच्चों के कारण ही वह पति की नजर से गिरती जा रही है, तब उनके हृदय में बड़ा तूफान उठा। उन्होंने सोचा पराए बच्चों के पीछे यह मुझसे प्रेम कम करते जाते हैं, मुझे हर समय बुरा-भला कहा करते हैं। इनके लिये ये बच्चे ही सब कुछ हैं, मैं कुछ भी नहीं! दुनिया मरती जाती है, पर इन दोनों को मौत नहीं। ये पैदा होते ही क्यों न मर गये। न ये होते, न मुझे ये दिन दिखने पड़ते। जिस दिन ये मरेंगे उस दिन घा के दिए जलाऊँगी। इन्होंने मेरा घर सत्यानाश कर रखा है।

३

इसी प्रकार कुछ दिन व्यतीत हुये। एक दिन नियमानुसार रामेश्वरी छत पर अकेली बैठी हुई थी। उनके हृदय में अनेक प्रकार के विचार आ रहे थे। विचार और कुछ नहीं वह अपनी निज की संतान का अभाव, पति का भाई की संतान के प्रति अनुराग इत्यादि। कुछ देर बाद जब उनके विचार स्वयं उन्हीं को कष्टदायक प्रतीत होने लगे, तब वह अपना ध्यान दूसरी ओर लगाने के लिए उठ कर टहलने लगीं।

वह टहल ही रही थी कि मनोहर दौड़ता हुआ आया। मनोहर को देख कर उनकी भृकुटी चढ़ गई, और वह छत की चहारदीवारी पर हाथ रख खड़ी हो गई।

संध्या का समय था। आकाश में रङ्ग-बिरङ्गी पतंगें उड़ रही थीं। मनोहर कुछ देर तक खड़ा पतङ्गों को देखता और सोचता रहा कि कोई पतङ्ग कट कर उसकी छत पर गिरे, तो क्या ही आनन्द आवे। देर तक गिरने की आशा करने के बाद वह दौड़ कर रामेश्वरी के पास आया, और उनकी टाँगों में लिपट कर बोला “ताई, हमें पतङ्ग मँगा दो।” रामेश्वरी ने झिड़क कर कहा—“चल हट, अपने ताऊ से माँग जाकर।”

मनोहर कुछ अप्रतिभ होकर फिर आकाश की ओर ताकने लगा। थोड़ी देर बाद उससे फिर न रहा गया। इस बार उसने बड़े लाड़ में आकर अत्यन्त कण्ठ-स्वर में कहा—“ताई, पतङ्ग मँगा दो; हम भी उड़ायेंगे।”

इस बार उसकी भोली प्रार्थना से रामेश्वरी का कलेजा कुछ पसीज गया। वह कुछ देर तक उसकी ओर स्थिर दृष्टि से देखती रहीं। फिर उन्होंने एक लम्बी साँस लेकर मन-ही-मन कहा—यदि यह मेरा पुत्र होता तो, आज मुझसे बढ़कर भाग्यवान् स्त्री-संसार में दूसरी न होती। निगोड़-मारा कितना सुन्दर है, और कैसी प्यारी-प्यारी बातें करता है। यही जी चाहता है कि उठा कर छाती से लगा लें।

यह सोच कर वह उसके सिर पर हाथ फेरने वाली ही थी कि इतने में मनोहर उन्हें मौन देख कर बोला “तुम हमें पतङ्ग नहीं मँगवा दोगी, तो ताऊजी से कह कर तुम्हें पिटवावेगे।”

यद्यपि बच्चे की इस भोली बात में भी बड़ी मधुरता थी, तथापि रामेश्वरी का मुख क्रोध के भारे लाल हो गया। वह उसे झिड़क कर बोली—“जा, कह दे अपने ताऊजी से। देखें वह मेरा क्या कर लेंगे।”

मनोहर भयभीत होकर उनके पास से हट आया, और फिर सतृष्ण नेत्रों से आकाश में उड़ती हुई पतंगों को देखने लगा ।

इधर रामेश्वरी ने सोचा यह सब ताऊजी के दुलार का फल है कि बालिशत-भर का लड़का मुझे धमकाता है । ईश्वर करे इस दुलार पर बिजली दूटे ।

उसी समय आकाश से एक पतंग कट कर उसी छत की ओर आई और रामेश्वरी के ऊपर से होती हुई छप्पे की ओर गई । छत के चारों ओर चहारदिवारी थी । जहाँ रामेश्वरी खड़ी हुई थी, केवल वहीं पर एक द्वार था, जिससे छप्पे पर आ-जा सकते थे । रामेश्वरी उस द्वार से सटी हुई खड़ी थी । मनोहर ने पतंग को छप्पे पर जाते देखा । पतंग पकड़ने के लिए वह दौड़कर छप्पे की ओर चला । रामेश्वरी खड़ी देखती रही । मनोहर उनके पास से होकर छप्पे पर चला गया, और उनसे दो फीट की दूरी पर खड़ा हो कर पतंग को देखने लगा । पतंग छप्पे पर से होती हुई नीचे, घर आँगन में, जा गिरी । एक पैर छप्पे की मुँडेर पर रख कर मनोहर ने नीचे आँगन में साँका और पतंग को आँगन में गिरते देख वह प्रसन्नता के मारे फूला न समाया । वह नीचे जाने के लिए शीघ्रता से धूमा; परन्तु धूमते समय मुँडेर पर से उसका पैर फिसल गया । वह नीचे की ओर चला । नीचे जाते-जाते उसके दोनों हाथों में मुँडेर आ गई । वह उसे पकड़कर लटक गया, और रामेश्वरी की ओर देखकर चिल्लाया “तार्ई !” रामेश्वरी ने थड़कते हुए हृदय से इस घटना को देखा । उसके मन में आया कि अच्छा है, मरने दो, सदा का पाप कट जायगा । यही सोच कर वह एक क्षण के लिए रुकी । इधर मनोहर के हाथ मुँडेर पर से फिसलने लगे । वह अत्यन्त भय तथा करुण नेत्रों से रामेश्वरी की ओर देखकर चिल्लाया - “अरी तार्ई !” रामेश्वरी की आँखें मनोहर की आँखों से जा मिलीं । मनोहर की वह करुण दृष्टि देखकर रामेश्वरी का कलेजा



मुँह को आ गया। उन्होंने व्याकुल हो कर मनोहर को पकड़ने के लिये अपना हाथ बढ़ाया। उनका हाथ मनोहर के हाथ तक पहुँचा ही था कि मनोहर के हाथ से मुँह छूट गई। वह नीचे आ गिरा। रामेश्वरी चीख मार कर छप्पे पर से गिर पड़ी।

रामेश्वरी एक सप्ताह तक दुःखार में वेहोश पड़ी रही। कभी-कभी वह जोर से चिल्ला उठती, और कहती “देखो-देखो वह गिरा जा रहा है उसे बचाओ दौड़ो मेरे मनोहर को बचा लो।” कभी वह कहती “बेटा मनोहर, मैंने तुम्हें नहीं बचाया। हाँ, हाँ, मैं चाहती, तो बचा सकती थी मैंने ढेर कर दी।” इसी प्रकार के प्रलाप वह किया करती।

मनोहर की टाँग उखड़ गई थी। टाँग बिठा दी गई। वह क्रमशः फिर अपनी असली हालत पर आने लगा।

एक सप्ताह बाद रामेश्वरी का ज्वर कम हुआ। अच्छी तरह होश आने पर उन्होंने पूछा “मनोहर कैसा है?”

रामजीदास ने उत्तर दिया “अच्छा है।”

रामेश्वरी “उसे पास लाओ।”

मनोहर रामेश्वरी के पास लाया गया। रामेश्वरी ने उसे बड़े प्यार से हृदय से लगाया। आँखों से आँसुओं की झड़ी लग गई, हिचकियों से गला रूँध गया।

रामेश्वरी कुछ दिनों बाद पूर्ण स्वस्थ हो गई। अब वह मनोहर की बहन चुन्नी से द्वेष और धृष्टा नहीं करती। और मनोहर तो अब उनका प्राणधार हो गया। उनके बिना उन्हें एक क्षण भी कल नहीं पड़ती।

# पूरा रात

[ प्रेमचंद ]

हल्कू ने आकर स्त्री से कहा सद्दना आया है, लाओ जो रुपये रखे हैं उसे दे दूँ, किसी तरह गला तो छूटे ।

मुन्नी स्ताड़ू लगा रही थी । पीछे फिर कर बोली तीन ही तो रुपये हैं, दे दोगे तो कम्मल नहीं से आवेगा ? माघ-पूस की रात हार में कैसे कटेगी । उससे कह दो फसल पर रुपये दे दोगे । अभी नहीं हैं ।

हल्कू एक क्षण अनिश्चित दशा में खड़ा रहा । पूस सिर पर आ गया, बिना कम्मल के हार में रात को वह किसी तरह नहीं सो सकता । मगर सद्दना मानेगा नहीं, घुड़कियाँ जमावेगा, गालियाँ देगा । बला से जाड़ों मरेंगे, बला तो सिर से टल जायगी । यह सोचता हुआ वह अपनी भारी भरसक डील लिए हुए (जो उसके नाम को झूठ सिद्ध करता था) स्त्री के समीप गया और खुशामद करके बोला—ला दे दे, गला तो छूटे । कम्मल के लिए कोई-दूसरा उपाय सोचूँगा ।

मुन्नी उसके पास से दूर हट गई और आँखें तरेरती हुई बोली कर चुके दूसरा उपाय ! जरा सुनूँ कौन उपाय करोगे ? कोई खैरात दे देगा कम्मल ! न जाने कितनी बाकी है जो किसी तरह चुकने ही नहीं आती । मैं कहती हूँ, तुम क्यों नहीं खेती छोड़ देते ? मर-मर काम करो, उपज हो तो बाकी दे दो, चलो छुट्टी हुई । बाकी चुकाने के लिए ही तो हमारा जनम हुआ ? पेट के लिए मजूरी करो । ऐसी खेती से बाज आये । मैं रुपये न दूँगी न दूँगी ।

हल्कू उदास होकर बोला तो क्या गाली खाऊँ ?

मुन्नी ने तड़प कर कहा- गाली क्यों देगा क्या उसका राज है ? मगर यह कहने के साथ ही उसकी तनी हुई भौंहें ढीली पड़ गईं। हल्कू के उस वाक्य में जो कठोर सत्य था, वह मानो एक भीषण जन्तु की भाँति उसे घूर रहा था।

उसने जाकर आले पर सँ रुपये निकाले और लाकर हल्कू के हाथ पर रख दिये। फिर बोली तुम छोड़ दो अब की से खेती। मजूरी में सुख से एक रोटी खाने को तो मिलेगी। किसी की धौंस तो न रहेगी। अच्छी खेती है ! मजूरी करके लाओ, वह भी उसी में भोक दो उस पर से धौंस।

हल्कू ने रुपये लिए और इस तरह बाहर चला मानो अपना हृदय निकालकर देने जा रहा हो। उसने मजूरी से एक-एक पैसा काट-कपट कर तीन रुपये कम्बल के लिए जमा किए थे। वह आज निकले-जा रहे थे। एक-एक पग के साथ उसका मस्तक अपनी दीनता के भार से दबा जा रहा था।

( २ )

पूष की अंधेरी रात। आकाश पर तारे भी ठिठुरते हुए मालूम हंते थे। हल्कू अपने खेत के किनारे ऊख के पत्तों की छतरी के नीचे बाँस के खटोले पर अपनी पुरानी गाढ़े की चादर ओढ़े पड़ा काँप रहा था खाट के नीचे उसका संगी कुत्ता जबरा पेट में मुँह डाले सर्दी से कूँ-कूँ कर रहा था। दो में से एक को भो नींद न आती थी।

हल्कू ने धुटनियों को गर्दन में चिमकाते हुए कहा-- क्यों जबरा जाड़ा लगता है ? कहता तो था, घर में पुआल पर लेट रह, तो यहाँ क्या लेने आये थे। अब खाओ ठण्ड, मैं क्या करूँ। जानते थे मैं यहाँ हलुआ-पूरी खाने आ रहा हूँ, दौड़े-दौड़े आगे-आगे चले आये। अब रोओ नानी के नाम को।

जबरा ने पड़े-पड़े दुम हिलाई और अपनी कूँ-कूँ को दीर्घ बनाता हुआ एक बार जम्हाई लेकर चुप हो गया। उसकी श्वान-बुद्धि ने शायद ताड़ लिया, स्वामी को मेरी कूँ-कूँ से नींद नहीं आ रही है।

हल्कू ने हाथ निकाल कर जबरा की ठंडी पीठ सहलाते हुए कहा कल से मत आना मेरे साथ नहीं तो ठंडे हो जाओगे। यह रौंड़ पछुआ न जाने कहाँ से बरफ लिए आ रही। उठूँ, फिर एक चिलम भरूँ। किसी तरह तो रात कटे! आठ चिलम तो पी चुका। यह खेतों का मजा है! और एक-एक भगवान ऐसे पड़े हैं, जिनके पास जाड़ा जाय तो गर्मी से धबरा कर भागे! मोटे गद्दे, लिहाफ, कम्बल। मजाल है जाड़े की गुजर हो जाय। तकदीर की खूबी है! भजूरी हम करे, मजा दूसरे लूटे!

हल्कू उठा और गड्ढे से जरा-सी आग निकाल कर चिलम भरी। जबरा भी उठ बैठा।

हल्कू ने चिलम पीते हुए कहा पिएगा चिलम। जाड़ा तो क्या जाता है, हाँ जरा मन बहल जाता है। जबरा ने उसके मुँह की ओर प्रेम से उलझती हुई आँखों से देखा।

हल्कू आज और जाड़ा खा ले। कल से यहाँ मैं पुआल बिछा दूँगा। उसी में घुस कर बैठना। तब जाड़ा न लगेगा।

जबरा ने अपने पंजे उसका धुटनियों पर रख दिये और उसके मुँह के पास अपना मुँह ले गया। हल्कू को उसकी गर्म साँस लगी।

चिलम पी कर हल्कू फिर लेटा और निश्चय करके लेटा कि चाहे कुछ हो अब की सो जाऊँगा, पर एक ही क्षण में उसके हृदय में कंपन होने लगा। कभी इस करवट लेटता, कभी उस करवट; पर जाड़ा किसी पिशाच की माँति उसकी छाती को दबाए हुए था।

जब किसी तरह न रहा गया तो उसने जबरा को घीरे से उठाया और उसके सिर को थप-थपाकर उसे अपनी गोद में सुला लिया। कुत्ते

की देह से न जाने कैसी दुर्गन्ध आ रही थी; पर वह उसे अपनी गोद से चिमटाए हुए ऐसे सुख का अनुभव कर रहा था, जो इधर महीनों से उसे न मिला था। जबरा शायद समझ रहा था कि स्वर्ग यही है; और हल्कू की पवित्र आत्मा में तो उस कुत्ते के प्रति धृष्ट की गंध तक न थी। अपने किसी अभिन्न मित्र या भाई को भी वह इतना ही तत्परता से गले लगाता। वह अपनी दीनता से आहत न था, जिसने आज उसे इस दशा को पहुँचा दिया था! नहीं, इस अनोखी मैत्री ने जैसे उसकी आत्मा के सब द्वार खोल दिए थे और उसका एक-एक अणु प्रकाश से चमक रहा था।

सहसा जबरा ने किसी जानवर की आहट पाई। इस विशेष आत्मीयता ने उसमें एक नई स्फूर्ति पैदा कर दी थी, जो हवा के ठण्डे झोंकों को तुच्छ समझती थी। वह झपट कर उठा और छतरी के बाहर आकर भँकने लगा। हल्कू ने उसे कई बार चुमकार कर बुलाया; पर वह उसके पास न आया। द्वार में चारों तरफ दौड़-दौड़कर भूँकता रहा एक क्षण के लिए आ भी जाता, तो तुरन्त ही फिर दौड़ता। कर्तव्य उसके हृदय में अरमान की भाँति उछल रहा था।

( ३ )

एक घंटा और गुजर गया। रात ने शीत को हवा से घघकाना शुरू किया। हल्कू उठ बैठा और दोनों छुटनो को छाती से मिलाकर सिर को उसमें छिपा लिया। फिर भी ठंड कम न हुई। ऐसा जान पड़ता था सारा रक्त जम गया, धमनियों में रक्त की जगह हिम बह रहा है। उसने झुक कर आकाश की ओर देखा अभी कितनी रात बाकी है? सतर्बि अभी आकाश में आधे भी नहीं चढ़े। ऊपर आ जायेंगे तब कहीं सवेरा होगा। अभी पहर-भर से ऊपर रात है।

हल्कू के खेत से कोई एक गोली के टप्पे सर आमों का एक बाग

था। पतझड़ शुरू हो गई थी। बाग में पत्तियों का ढेर लगा हुआ था। हल्कू ने सोचा, चलकर पत्तियाँ बटोरूँ और उन्हें जला कर खूब तापूँ। रात को कोई मुझे पत्तियाँ बटोरते देखे, तो समझे कोई भूत है। कौन जाने कोई जानवर ही छिया बैठा हो, मगर अब तो बैठे नहीं रहा जाता।

उसने पास के अरहर के खेत में जाकर कई पौधे उखाड़ लिए और उनका एक झाड़ू बना कर हाथ में सुलगता हुआ उपला लिये बगीचे की तरफ चला। जवरा ने उसे आते देखा, तो पास आया और दुम हिलाने लगा।

हल्कू ने कहा अब तो नहीं रहा जाता जबरू चलो बगीचे में पत्तियाँ बटोर कर तापें। टाठें हो जायेंगे, तो फिर आकर सोयेंगे। अभी तो रात बहुत है।

जवरा ने कूँ-कूँ करके सहमत प्रकट किया और आगे-आगे बगीचे की ओर चला।

बगीचे में धुप अधेरा छाया हुआ था और उस अधकार में निर्दय पवन पत्तियों को कुचलता हुआ चला जाता था। वृक्षों से ओस की बूँदे टप-टप नीचे टपक रही थीं।

एकाएक एक मोका मेंहदी के फूलों की खुशबू लिए हुए आया।

हल्कू ने कहा कैसी अच्छी महक आई जबरू! तुम्हारी नाक में भी कुछ सुगंध आ रही है ?

जवरा को कहीं जमीन पर एक हड्डी पड़ी मिल गई थी। उसे चिचोड़ रहा था।

हल्कू ने आग जमीन पर रख दो पत्तियाँ बटोरने लगा। जरा देर में पत्तियों का ढेर लगा। हाथ ठिठुरे जाते थे। नंगे पाँव गले जाते थे। और वह पत्तियों का पहाड़ खड़ा कर रहा था। इसी अलाव में वह ठण्ड को जला कर भस्म कर देगा।

थोड़ी देर में अलाव जल उठा। उसकी लौ ऊपर वाले वृक्ष की पत्तियों को छू-छू कर भागने लगी। उस अस्थिर प्रकाश में बगीचे के विशाल वृक्ष ऐसे मालूम होते थे, मानो उस अथाह अंधकार को अपने सिरों पर सँभाले हुए हों। अंधकार के उस अनन्त सागर में यह प्रकाश एक नौका के समान हिलता, मचलता हुआ जान पड़ता था।

हल्कू अलाव के सामने बैठा ताप रहा था। एक क्षण में उसने दौहर उतारकर बगल में दबा ली, और दोनों पाँव फैला दिए, मानों ठंड को ललकार रहा हो, 'तेरे जी में जो आये सो कर।' ठंड की असीम शक्ति पर विजय पाकर वह विजय-गर्व को हृदय में छिपा न सकता था।

उसने जवरा से कहा "क्यों जम्बर, अब तो ठण्ड नहीं लग रही है। जम्बर ने कूँ-कूँ करके मानों कहा "अब क्या ठण्ड लगती ही रहेगी !

"पहले से उह उपाय न सूझा, नहीं इतना ठण्ड क्यों खाते।" जम्बर ने पूँछ हिलाई।

"अच्छा आओ इस अलाव को कूद कर पार करें, देखें कौन निकल जाता है। अगर जल गए बचा, तो मैं दवा न करूँगा।"

जम्बर ने उसे अग्नि-राशि की ओर कातर नेत्रों से देखा।

"मुन्नी से कल न कह देना, नहीं लड़ाई करेगी।"

यह कहता हुआ वह उछला और उस अलाव के ऊपर से साफ निकल गया। पैरों में जरा लपट लगी; पर वह कोई बात न थी। जवरा आग के इर्द-गिर्द घूमकर उसके पास आ खड़ा हुआ।

हल्कू ने कहा "चलो-चलो, इसकी सही नहीं। ऊपर से कूदकर आओ !

वह फिर कूदा और अलाव के इस पार आ गया।

( ४ )

पत्तियाँ जल चुकी थीं। बगीचे में फिर अंधेरा छाया था। राख के नीचे कुछ-कुछ आग बाकी थी, जो हवा का झोंका आ जाने पर जरा जाग उठती थी; पर एक क्षण में फिर आँखें बन्द कर लेती थीं।

हल्कू ने फिर चादर ओढ़ ली और गर्म राख के पास बैठा हुआ एक गीत गुनगुनाने लगा। उसके बदन में गर्मी आ गई थी; पर ज्यों-ज्यों शीत बढ़ती थी, उसे आलस्य दबाये लेता था।

जबरा जोर से भूँककर खेत की ओर भागा हल्कू को ऐसा मालूम हुआ कि जानवरों का एक झुंड उसके खेत में आया है। शायद लील-गायों का झुंड था। उनके कूदने और दौड़ने की आवाजें साफ कान में आ रही थी। फिर ऐसा मालूम हुआ कि वह खेत में चर रही है ! उनके चबाने की आवाज सुनाई देने लगी।

उसने दिल में कहा ।हीं, जबरा के होते जानवर खेत में नहीं आ सकता। नोच ही डाले। मुझे भ्रम हो रहा है। कहाँ ! अब तो कुछ नहीं सुनाई देता। मुझे भी कैसा धोखा हुआ !

उसने जोर से आवाज़ लगाई जबरा, जबरा !

जबरा भूँकता रहा। उसके पास न आया।

फिर-खेत में चरे जाने की आहट मिली। अब वह अपने को धोखा न दे सका। उसे अपनी जगह से हिलना जहर लग रहा था। कैसा दंदाया हुआ बैठा था। इस जाड़े पाले में खेत में जाना जानवरों के पीछे दौड़ना असूक्त जान पड़ा। वह अपनी जगह से नहीं हिला।

उसने जोर से आवाज लगाई लिहो-लिहो ! लिहो !!

जबरा फिर भूँक उठा। जानवर खेत चर रहे थे। फसल तैयार है। कैसी अच्छी खेती थी; पर ये दुष्ट जानवर उसका सर्वनाश किए डालते हैं।



हल्कू पक्का इरादा करके उठा और दो-तीन कदम चला; पर एकाएक हवा का ऐसा ठंडा, चुभने वाला, बिन्धू के डंक का-सा झोंका लगा कि वह फिर बुझते हुए अलाव के पास आ बैठा और राख को कुरेद कर अपनी ठंडी देह को गर्माने लगा ।

जबरा अपना गला फाड़े डालता था, लील-गाएँ खेत का सफाया किए डालती थीं और हल्कू गर्म राख के पास शांत बैठा हुआ था । अकर्मण्यता ने रस्त्रियों की भाँति उसे चारों तरफ से जकड़ रखा था ।

उसी राख के पास गर्म जमीन पर वह चादर ओढ़ कर सो गया ।

सबेरे जब उसकी नाँद खुली, तब चारों तरफ धूप फैल गई थी, और मुन्नी कह रही थी क्या आज सोते ही रहोगे ? तुम यहाँ आकर रम गये और उधर सारा खेत चौपट हो गया ।

हल्कू ने उठ कर कहा क्या तू खेत से होकर आ रही है ?

मुन्नी बोली हाँ सारे खेत का सत्यानाश हो गया । भला ऐसा भी कोई सोता है ! तुम्हारे वहाँ मझैया से क्या लाभ हुआ ।

हल्कू ने बहाना किया मैं मरते-मरते बचा, तुम्हें अपने खेत की पट्टी है । पेट में ऐसा दर्द हुआ कि मैं ही जानता हूँ ।

दोनों खेत की दशा देख रहे थे । मुन्नी के मुख पर उदासी छाई थी; पर हल्कू प्रसन्न था ।

मुन्नी ने चिन्तित होकर कहा अब मजूरी करके मालगुजारी भरनी पड़ेगी ।

हल्कू ने प्रसन्न मुख से कहा राख की ठंड में यहाँ सोना तो न पड़ेगा ।

# आकाश दीप

[ जयशंकर प्रसाद ]

“बन्दी !”

“क्या है ? सोने दो ।”

“मुक्त होना चाहते हो ?”

“अभी नहीं, निद्रा खुलने पर, चुप रहो ।”

“फिर अवसर न मिलेगा ।”

“बड़ा शीत है, कहीं से एक कम्बल ढालकर कोई शीत से मुक्त करता ।”

“आँधी की संभावना है । यही अवसर है । आज मेरे बन्धन शिथिल हैं ।”

“तो क्या तुम भी बन्दी हो ?

“हाँ, धीरे बोलो, इस नाव पर केवल दस नाविक और प्रहरी हैं ।”

“शस्त्र मिलेगा ?”

“मिल जायगा । पोत से सम्बद्ध रज्जु काट सकोगे ?”

“हाँ ।”

समुद्र में हिलोरें उठने लगीं । दोनों बन्दी आपस में टकराने लगे । पहले बन्दी ने अपने को स्वतंत्र कर लिया । दूसरे का बन्धन खोलने का प्रयत्न करने लगा । लहरों के धक्के एक दूसरे को स्पर्श से पुलकित कर रहे थे । मुक्ति की आशा रनेह का असम्भावित आलिंगन । दोनों ही अन्धकार में मुक्त हो गए । दूसरे बन्दी ने हर्षातिरेक से, उसको गले से लगा लिया । सहसा उस बन्दी ने कहा

“यह क्या ? तुम स्त्री हो ?”

क्या स्त्री होना कोई पाप है ?” अपने को अलग करते हुए स्त्री ने कहा ।

“शस्त्र कहाँ है ? तुम्हारा नाम ?

“चम्पा ”

तारक-वचिता नील अम्बर और नील समुद्र के अवकाश में पवन ऊधम मचा रहा था । अधिकार से मिलकर पवन दुष्ट हो रहा था । समुद्र में आंदोलन था । नौका लहरों में विकल थी । स्त्री सतर्कता से लुढ़कने लगी । एक मतवाले नाविक के शरीर से टकराती हुई सावधानी से उसका कृपाण निकाल कर फिर लुढ़कते हुए, बन्दी के समीप पहुँच गई । सहसा पोत से पथप्रदर्शक ने चिल्लार कहा—“आँधी ।”

आपत्ति-सूचक तूर्य बजने लगा । सब सावधान होने लगे । बन्दी युवक उसी तरह पड़ा रहा । किसी ने रस्सी पकड़ी, कोई पाल खोल रहा था । पर युवक बन्दी लुढ़क कर उस रज्जु के पास पहुँचा जो पोत से संलग्न थी । तारे ढँक गए । तरंगे उद्वेलित हुई । समुद्र गरजने लगा । भीषण आँधी, पिशाचनी के समान नाव को अपने हाथों में लेकर कंडुक-क्रीड़ा और अट्टहास करने लगी ।

एक झटके के साथ ही नाव स्वतंत्र थी उस संकट में भी दोनों बन्दी खिलखिला कर हँस पड़े । आँधी के हाहाकार में उसे कोई न सुन सका !

( २ )

अनन्त जलेनिधि में उषा का मधुर आलोक फूट उठा । सुनहली किरणों और लहरों की कोमल सृष्टि मुस्काने लगी । सागर शान्त था । नाविकों ने देखा, पोत का पता नहीं । बन्दी मुक्त हैं ।

नायक ने कहा “बुद्धगुप्त ! तुमको मुक्त किसने किया !”  
कृपाण दिखाकर बुद्धगुप्त ने कहा “इसने ।”

“नायक ने कहा — तो तुम्हें फिर बदी बनाऊंगा ।”

“किसके लिए ? पोताध्यक्ष मणिभद्र अतल जल में होगा नायक ! अब इस नौका का स्वामी मैं हूँ ।”

“तुम ? जलदस्थ बुद्धगुप्त ? कदापि नहीं ।” चौक कर नायक ने कहा और अपना कृपाण टटोलने लगा । चम्पा ने इसके पहले उस पर अधिकार कर लिया था । वह क्रोध से उछल पड़ा ।

“तो तुम द्वन्द्वयुद्ध के लिए प्रस्तुत हो जाओ; जो विजयी होगा, वही स्वामी होगा ।” — इतना कह बुद्धगुप्त ने अपना कृपाण देने का संकेत किया । चम्पा ने कृपाण नायक के हाथ में दे दिया ।

भीषण धात-प्रतिधात आरंभ हुआ । दोनों कुशल, दोनों त्वरित गतिवाले थे । बड़ी निपुणता से बुद्धगुप्त ने अपना कृपाण दाँतो से पकड़ कर अपने दोनों हाथ स्वतंत्र कर लिए । चम्पा भय और विस्मय से देखने लगी । नाविक प्रसन्न हो गये, परन्तु बुद्धगुप्त ने लाधव से नायक का कृपाणवाला हाथ पकड़ लिया और विकट हुँकार से दूसरा हाथ कटि में डाल, उसे गिरा दिया । दूसरे ही क्षण प्रभात की किरणों में बुद्धगुप्त का विजयी कृपाण उसके हाथों में चमक उठा । नायक की कातर आँखें प्राण-मिक्षा माँगने लगीं ।

बुद्धगुप्त ने कहा “बोलो, अब स्वीकार है कि नहीं ?”

“मैं अनुचर हूँ, वरुणदेव कीशपथ । मैं विश्वासघात न करूँगा ।”

बुद्धगुप्त ने छोड़ दिया ।

चम्पा ने युवक जलदस्थ के समीप आकर उसके क्षतों को अपनी स्निग्ध दृष्टि और कोमल करों से वेदना-विहीन कर दिया । बुद्धगुप्त के सुगठित शरीर पर रक्त-विन्दु विजय तिलक कर रहे थे ।

विश्राम लेकर बुद्धगुप्त ने पूछा “हम लोग कहाँ होंगे ?”

“वालीद्वीप से बहुत दूर, संभवतः एक नवीन द्वीप के पास, जिसमें अभी हम लोगों का कम आना-जाना होता है । सिंहल के वणिकों

का वहाँ प्रधान्य है ।”

“कितने दिनों में हम लोग वहाँ पहुँचेंगे ?”

“अनुकूल पवन मिलने पर दो दिन में । तब तक के लिए खाद्य का अभाव न होगा ।”

सहसा नायक ने नाविकों को डाँड लगाने की आज्ञा दी, और स्वयं पतवार पकड़ कर बैठ गया । कुछ गुप्त के पूछने पर उसने कहा “यहाँ एक जलमग्न शैलखंड है । सावधान न रहने से नाव के टकराने का भय है ।”

( ३ )

“तुम्हें इन लोगों ने बन्दी क्यों बनाया ?”

“वणिक् मणिभद्र की पाप-वासना ने ।”

“तुम्हारा घर कहाँ है ?”

“जाह्नवी के तट पर, चम्पा-नगरी की एक क्षत्रिय बालिका हूँ । पिता इसी मणिभद्र के यहाँ प्रहरी का काम करते थे । माता का देहा-वसान हो जाने पर मैं पिता के साथ नाव पर ही रहने लगी । आठ बरस से समुद्र ही मेरा घर है । तुम्हारे आक्रमण के समय मेरे पिता ने ही सात दस्युओं को मार कर जल समाधि ली । एक मास हुआ मैं इस नील नभ के नीचे, नील जलनीधि के ऊपर, एक भयानक अनतता में निःसहाय हूँ । अनाथ हूँ । मणिभद्र ने मुझसे एक दिन घृणित प्रस्ताव किया । मैंने उसे गालियाँ सुनाई । उसी दिन से बन्दी बना दी गई ।”

चम्पा रोष से जल रही थी ।

“मैं भी ताम्रलिप्त का एक क्षत्रिय हूँ चम्पा ! परन्तु दुर्भाग्य से जलदस्यु बनकर जीवन बिताता हूँ । अब तुम क्या करोगी ?”

“मैं अपने अदृष्ट को अनिर्दिष्ट ही रहने दूँगा । वह जहाँ ले जाय ।” चम्पा की आँखें निःसह्य प्रदेश में निःक्षेप थी । किसी

आकाश के लाल डोर न थे। धवल अपाग में बालकों के सदस विश्वास था। हत्या-व्यवसायी दस्तु भी उसे देख कर काँप गया। उसके मन में एक सम्भ्रमपूर्ण श्रद्धा यौवन की पहली लहरों को जगाने लगी। समुद्र वक्ष पर विलम्बमयी राग-रञ्जित सन्ध्या थिरकने लगी। चम्पा के अत्यन्त कुन्तल उसकी पीठ पर बिखरे थे। दुर्दान्त दस्तु ने देखा, अपनी महिमा में अलौकिक एक वरुण-बालिका ! वह विस्मय से अपने हृदय को टटोलने लगा। उस एक नई वस्तु का पता चला। वह थी कोमलता !

उसी समय नायक ने कहा “हम लोग द्वीप के पास पहुँच गये !”

बेला से नाव टकराई। चम्पा निर्भीकता से कूद पड़ी। माँझी भी उतरे। बुद्धगुप्त ने कहा “जब इसका कोई नाम नहीं है तो हम लोग इसे चम्पा द्वीप कहेंगे।”

चम्पा हँस पड़ी।

( ४ )

पाँच वरस बाद

शरद के धवल नक्षत्र नील गगन में झलमला रहे थे। चन्द्र के उज्ज्वल विजय पर अन्तरिक्ष में शरद लक्ष्मी ने आशीर्वाद के फूलों और खिलों को बिखेर दिया।

चम्पा के एक उच्च सौध पर बैठी हुई तरुणी चम्पा दीपक जला रही थी। बड़े यत्न से अभ्रक की मञ्जूषा में दीप घर कर उसने अपनी सुकुमार उँगलियों से डोरी खींची। वह दीपाधार ऊपर चढ़ने लगा। भोली-भाली आँखें उसे ऊपर चढ़ते बड़े हर्ष से देख रही थीं। डोरी धीरे-धीरे खींची गई। चम्पा की कामना थी कि उसका आकाश-दीप नक्षत्रों से हिलमिल जाय; किन्तु वैसा होना असम्भव था। उसने आशा भरी आँखें फिरा लीं।

सामने जल-राशि का रजत शृङ्गार था। वहण-नालिकाओं के लिये लहरो से होरे और नीलम की क्रीड़ा शैलमालाएँ बना रहीं थीं। और वे मायाविनी छलनाएँ अपनी हँसी का कलनाद छोड़ कर छिप जाती थीं। दूर-दूर से धीवरों की वंशी की झनकार उनके सगीत-सा मुखरित होता था। चम्पा ने देखा कि तरल संकुल जल-राशि में उसके कंडील का प्रतिबिम्ब अस्त-व्यस्त था। वह अपनी पूर्णता के लिए सैकड़ों चक्कर काटता था। वह अनमनी होकर उठ खड़ी हुई। किसी को पास न देख कर पुकारा — “जया !”

एक श्यामा युवती सामने आकर खड़ी हुई। जंगली थी। नील नभोमंडल से मुख में सुभ्र नक्षत्रों की पंक्ति के समान उसके दाँत हँसते ही रहते। वह चम्पा की रानी कहती, बुद्धगुप्त की आशा थी।

“महानाविक कब तक आवेगे, बाहर पूछो तो !” चम्पा ने कहा। जया चली गई !

दूरागत पवन चम्पा के अंचल में विश्राम लेना चाहता था। उसके हृदय में गुदगुदी हो रही थी। आज न जाने क्यों वह बेसुध था। एक दीर्घाकाय दृढ़ पुरुष ने उसकी पीठ पर हाथ रख कर उसे चमत्कृत कर दिया। उसने फिर कहा “बुद्धगुप्त !”

“बावली हो क्या। यहाँ बैठी हुई अभी तक दीप जला रही हो, तुम्हें यह काम करना है ?”

“क्षीर निधिशायी। अनन्त की प्रसन्नता के लिए क्या दासियों से आकाश-दीप जलाऊँ ?”

“हँसी आती है। तुम किसको दीप जलाकर पथ दिखलाना चाहती हो ! उसको, तुमने भगवान मान लिया है ?”

“हाँ, वह भी कभी भटकते हैं, भूलते हैं; नहीं तो बुद्धगुप्त को इतना ऐश्वर्य क्यों देते ?”

“तो बुरा क्या हुआ, इस द्वीप की अधीश्वरी चम्पा रानी !”

“मुझे इस वन्दी-गृह से मुक्त करो । अब तो वाली, जावा और सुमात्रा का वाणिज्य केवल तुम्हारे अधिकार में है महानाविक ! परन्तु मुझे उन दिनों की रगृति सुहावनी लगती है, जब तुम्हारे पास एक ही नाव थी और चम्पा के उपकूल में पथ लाद कर हम लोग सुखी जीवन बिताते थे । इस जल में अगणित बार हम लोगो की तरी आलोकमय प्रभात में तारकाओं की मधुर ज्योति में थिरकती थी ! बुद्धगुप्त ! उस विजन अनन्त में जब माँझी सो जाते थे, दीपक बुझ जाते थे । हम तुम परिश्रम से थक कर पालों में शरीर लपेट कर एक दूसरे का मुँह क्यों देखते थे, वह नक्षत्रों की मधुर छाया ”

“तो चम्पा ! अब उससे भी अच्छे ढंग से हम लोग विचर सकते हैं । तुम मेरी प्राणदात्री हो, मेरी सर्वस्व हो ।”

“नहीं नहीं, तुमने दस्थुष्टि तो छोड़ दी परन्तु हृदय वैसा ही अकण्ठ, सतृष्ण और ज्वलनशील है । तुम भगवान् के नाम पर हँसी उड़ाते हो । मेरे आकाश-दीप पर व्यग्न कर रहे हो ! नाविक ! उस प्रचंड आँधी में प्रकाश की एक-एक किरण के लिये हम लोग कितने व्याकुल थे । मुझे स्मरण है, जब मैं छोटी थी मेरे पिता नौकरी पर समुद्र में जाते थे गेरी माता, मिट्टी का दीपक बाँस की पिटारी में जलाकर भागीरथी के तट पर बाँस के साथ ऊँचे टाँग देती थी । इस समय वह प्रार्थना करती “भगवान् ! मेरे पथ-भ्रष्ट नाविक की अन्धकार में ठीक पथ पर ले चलना ।” और जब मेरे पिता बरसों पर लौटते तो कहते “साध्वी ! तेरी प्रार्थना से भगवान् ने भयानक संकटों में मेरी रक्षा की है ।” वह गद्गद हो जाती । मेरी मा । आह नाविक ! यह उस की रगृति है । मेरे पिता, वीर गिता के मृत्यु के निष्ठुर कारण जलदस्थु ! हट जाओ !” सहसा चम्पा का मुख क्रोध से भीषण होकर रंग बदलने लगा । महानाविक ने कभी यह रूप न देखा था । ठठाकर हँस पड़ा ।



“यह क्या चम्पा ! तुम अस्वस्थ हो जाओगी, सो रहो ।” कहता हुआ चला गया । चम्पा मुझी बाँधे उन्मादिनी-सी घूमती रही ।

( ५ )

निर्जन समुद्र के उपकूल में बेला से टकरा कर लहरे बिखर जाती हैं । पश्चिम का पथिक थक गया था । उसका मुख पीला पड़ गया । अपनी शान्त गम्भीर हलचल में जलनिधि विचार में निमग्न था । वह जैसे प्रकाश की उन्मलित किरणों से विरक्त था ।

चम्पा और जया धीरे-धीरे उस तट पर आकर खड़ी हो गई । तरंग से उठते पवन ने उनके वसन को अस्त-व्यस्त कर दिया । जया के संकेत से एक छोटी सी नौका आई । दोनों के उस पर बैठते ही नाविक उतर गया । जया नाव खेने लगी । चम्पा मुग्ध-सी समुद्र के उदास वातावरण में अपने को मिश्रित कर देना चाहती थी ।

“इतना जल ! इतनी शीतलता ! हृदय की प्यास न बुझी । पी सकूँगी ? नहीं । तो जैसे बेला से चोट खाकर सिन्धु चिल्ला उठता है, उसी के समान रोदन करूँ ? या जलते हुए स्वर्ण-गोलक सदृश अनन्त में डूबकर बुझ जाऊँ ?” चम्पा के देखते-देखते पीड़ा और ज्वलन से आरक्त त्रिम्व धीरे-धीरे सिन्धु में, चौथाई आधा फिर सम्पूर्ण विलीन हो गया ! दीर्घनिःश्वास लेकर चम्पा ने मुँह फिरा लिया । देखा तो महानाविक का बजरा उसके पास है । बुद्धगुप्त न झुक कर हाथ बढ़ाया । चम्पा उसके सहारे बजरे पर चढ़ गई । दोनों पास-पास बैठ गए ।

“इतनी छोटी नाव पर इधर घूमना ठीक नहीं । पास ही वह जलमग्न शैलखंड है । कहीं नाव टकरा जाती या ऊपर चढ़ जाती चम्पा, तो ?”

“अच्छा होता बुद्धगुप्त ! जल में बन्दी होना कठोर प्रचीरों से तो अच्छा है !”

“आह चम्पा, तुम कितनी निर्दयी हो ! बुद्धगुप्त को आशा देकर देखो तो; वह क्या नहीं कर सकता । जो तुम्हारे लिए नए दीप की सृष्टि कर सकता है, नई प्रजा खोज सकता है, गए राज्य बना सकता है, उसकी परीक्षा लेकर देखो तो ..। कहो चम्पा ! वह कृपाण से अपना हृदय-पिण्ड निकाल अपने हाथों अतल जल में विसर्जन कर दे !” महानाविक जिसके नाम से बाली, जावा और चम्पा का आकाश गुँजता था पवन थराता था—बुटनों के बल चम्पा के सामने छलछलाई आँखों से बैठा था ।

सामने शैलमाला की चोटी पर, हरियाली में, विस्तृत जल-प्रदेश में नील पिगल सध्या, प्रकृति की एक सहृदय कल्पना, विश्राम की शीतल छाया, स्वप्नलोक का सृजन करने लगी। उस मोहिनी के रहस्य-पूर्ण नील जाल का कुछक स्फुट हो उठा । जैसे मदिरा से सारा अतस्मिन् सिक्त हो गया । सृष्टि नील कमलों से भर उठी । उस सौरभ से पागल चम्पा ने बुद्धगुप्त के दोनों हाथ पकड़ लिए । वहाँ एक आलिंगन हुआ, जैसे क्षितिज में आकाश और सिन्धु का । किन्तु उस परिरम में सहसा चैतन्य होकर चम्पा ने अपनी कंचुकी से एक कृपाण निकाल लिया ।

“बुद्धगुप्त ! आज मैं अपना प्रतिशोध का कृपाण अतल जल में डुबा देती हूँ । हृदय ने छल किया, बार-बार धोखा दिया ?” चमक कर वह कृपाण समुद्र का हृदय वेधता हुआ विलीन हो गया ।

“तो आज मैं विश्वास करूँ ? मैं क्षमाकर दिया गया ?” आश्चर्य कम्पित कंठ से महानाविक ने पूछा ।

“विश्वास ? कदापि नहीं बुद्धगुप्त ! जब मैं अपने हृदय पर विश्वास नहीं कर सकी, उसी ने धोखा दिया, तब मैं कैसे कहूँ । मैं

तुमसे घृणा करती हूँ फिर भी तुम्हारे लिए मर सकती हूँ। अंधेर है जलदस्यु ! तुम्हें प्यार करती हूँ।” चम्पा रो पड़ी।

वह स्वर्णों की रंगीन संध्या, तम से अपनी आँखें बन्द करने लगी थी। दीर्घ निश्वास लेकर महानाविक ने कहा “इस जीवन की पुण्यतम घड़ी की स्मृति में एक प्रकाश-गृह बनाऊँगा चम्पा ! यहीं उस पहाड़ी पर। सम्भव है कि मेरे जीवन की धुंधली संध्या उससे आलोकपूर्ण हो जाय !”

( ६ )

चम्पा के दूसरे भाग में एक मनोरम शैलमाला थी। बहुत दूर तक सिंधु-जल में निमग्न थी। सागर का चंचल जल उस पर ऊँछलता हुआ उसे छिगये था। आज उसी शैलमाला पर चम्पा के आदि निवासियों का समारोह था। उन सबों ने चम्पा को वनदेवी-सा सजाया था। ताम्रलिप्ति के बहुत से सैनिक और नाविकों की श्रेणी में वनकुसुम विभूषिता चम्पा शिविकारुढ़ हो कर जा रही थी।

शैल के एक ऊँचे शिखर पर चम्पा नाविकों को सावधान करने के लिए सुदृढ़ दीप स्तम्भ बनवाया गया था। आज उसी का महोत्सव है। बुद्धगुप्त स्तम्भ के द्वार पर खड़ा था। शिविका से सहायता दे कर चम्पा को उसने उतारा। दोनों ने भीतर पदार्पण किया था कि बाँसुरी और ढोल बजने लगे। पाँक्त्यों में कुसुम-भूषण से सजीवन-बालाएँ फूल उछालती हुई नाचने लगीं।

दीप-स्तम्भ की ऊपरी खिड़की से यह देखती हुई चम्पा ने जया से पूछा “यह क्या है जया ! इतनी बालिकाएँ कहाँ से बटोर लाईं !”

“आज रानी का व्याह है न ?” कह कर जया ने हँस दिया। बुद्धगुप्त विस्तृत जलनिधि की ओर देख रहा था। उसे झकझोर

कर चम्पा ने पूछा “क्या यह सच है ?”

“यदि तुम्हारी इच्छा हो तो यह सच भी हो सकता है चम्पा ! कितने वर्षों से मैं ज्वालामुखी को अपनी छाती से दबाए हूँ ।”

“बुध रहो महानाविक ! क्या मुझे निस्सहाय और कंगाल जान-कर तुमने आज सब प्रतिशोध लेना चाहा ।”

“मैं तुम्हारे पिता का घातक नहीं हूँ चम्पा ! वह एक दूसरे वस्तु के शस्त्र से मरे ।”

“यदि मैं इसका विश्वास कर सकती ! बुद्धगुप्त वह दिन कितना सुन्दर होता; वह क्षण कितना स्पृहणीय ! आह ! तुम इस निष्ठुरता में भी कितने महान् होते !”

जया नीचे चली गई थी ! स्तंभ के संकीर्ण प्रकोष्ठ में बुद्धगुप्त और चम्पा एकांत में एक दूसरे के सामने बैठे थे ।

बुद्धगुप्त ने चम्पा के पैर पकड़ लिए । उच्छ्वसित शब्दों में वह कहने लगा “चम्पा ! हम लोग जन्मभूमि भारतवर्ष से इतनी दूर इस निरीह प्राणियों में इंद्र और शची के समान पूजित हैं । पर न जाने कौन अभिशाप हम लोगों को अभी तक अलग किए है । स्मरण होता है वह दार्शनिकों का देश ! वह महिमा की प्रतिमा । मुझे वह स्मृति-नित्य आकर्षित करती है, परन्तु मैं क्यों नहीं जाता ? जानती हो, इतना महत्व प्राप्त करने पर भी मैं कंगाल हूँ । मेरा पत्थर-सा हृदय एक दिन सहसा तुम्हारे स्पर्श से चंद्रकांत-मणि की तरह द्रवित हुआ ।

“चम्पा ! मैं ईश्वर को नहीं मानता, मैं पाप को नहीं मानता, मैं दया को नहीं समझ सकता, मैं उस लोक में विश्वास नहीं करता । पर मुझे अपने हृदय के एक दुर्बल अंश पर श्रद्धा हो चली है । तुम न जाने कैसे एक बहकी हुई तारिका के समान मेरे शून्य में उदित हो गई हो । आलोक की एक कोमल रेखा इस निविड तम में मुस्कराने

लगी। पशु बल और धन के उपासक के मन में किसी शांत और कांत कामना की फीकी हँसी खिलखिलाने लगी, पर मैं न हँस सका।

“चलोगी चम्पा ! पोतवाहिनी पर असंख्य धन-राशि लाद कर राजरानी-सी जन्मभूमि के अक में ? आज हमारा परिणय हो, कल ही हम लोग भारत के लिए प्रस्थान करेंगे। महानाविक बुद्धगुप्त की आशा सिंधु की लहरें मानती हैं। वे स्वयं उस पोत-पुंज को दक्षिण पवन के समान भारत में पहुँचा देगी। आह चम्पा ! चलो।”

चम्पा ने उसके हाथ पकड़ लिए। किसी आकस्मिक मटकने के लिए पल भर के लिए दोनों के अंधरो को मिला दिया। सहसा चैतन्य हो कर चम्पा ने कहा “बुद्धगुप्त ! मेरे लिए सब भूमि मिट्टी है, सब जल तरल हैं, सब पवन शीतल हैं। कोई विशेष आकाशा हृदय में अग्नि के समान प्रज्वलित नहीं। सब मिलाकर मेरे लिए एक शून्य है। प्रिय नाविक ! तुम स्वदेश लौट जाओ विभवों का सुख-भोगों के लिए, और मुझे छोड़ दो। इन निरीह भोले-भाले प्राणियों के दुःख की सहानुभूति और सेवा के लिये।”

“तब मैं अवश्य चला जाऊँगा, चम्पा ! यहाँ रह कर मैं अपने हृदय पर अधिकार रख सकूँगा इसमें सन्देह है। आह ! किन लहरों में मेरा विनाश हो जाय !” महानाविक के उच्छ्वास में विकलता थी। फिर उसने पूछा “तुम अकेली यहाँ क्या करोगी ?”

“पहले विचार था कि कभी-कभी इस दीप-स्तम्भ पर से आलोक जला कर अपने पिता की समाधि का इस जल में अन्वेषण करूँगी। किन्तु देखती हूँ, मुझे भी इसी में जलना होगा, जैसे आकाश-दीप।”

( ७० )

एक दिन स्वर्ण-रहस्य के प्रभात में चम्पा ने अपने दीप-स्तम्भ पर से देखा-सामुद्रिक नावों की एक श्रेणी चम्पा का उपकूल छोड़ कर

पश्चिम-उत्तर की ओर महा जल-ज्याल के समान संतरल कर रही है।  
उसकी आँखी से आँसू बहने लगे !

यह कितनी शत्रुविद्व्यों पहिले की कथा है । चम्पा आजीवन  
उस दीप-स्तम्भ में आलोक जलाती ही रहँगी । किन्तु उसके बाद भी  
बहुत दिन, द्वीप निवासी, उस माया-ममता और स्नेह-सेवा की देवी  
की समाधि सदृश्य उसकी पूजा करते थे ।

एक दिन काल के-कठोर-हाथों ने उसे भी अपनी चंचलता से  
गिरा दिया ।

# प्रसन्नता की प्राप्ति

[ रायकृष्णदास ]

भद्रक महाराज के सामने नत हुआ । राज-सभा एकत्र थी । महाराज सिंहासन पर आसीन थे । सुढार कलाइयों वाली रूपसी तरणियाँ इठलाती हुई, उन पर चँवर डुला रही थीं । बन्दी-समूह कीर्तिगान में निरत था ।

भद्रक राज का प्रधान रूपकार (मूर्ति-निर्माता) था । अभी नवीन वयस का था, किन्तु था प्रकृति कलावन्त ।

महाराज ने उसका प्रणाम लेते हुए कहा

“भद्रक, तूने हमारा प्रासाद तरह-तरह की प्रतिमाओं से अलंकृत किया है । तेरी कुशलता ने पत्थर-ऐसी कठोर वस्तु के द्वारा विविध कोमल और सूक्ष्म भावों का प्रदर्शन करके भावुकों को चकित कर दिया है । किन्तु तूने अभी तक किसी रचना में प्रसन्नता की अभिव्यक्ति नहीं की । प्रसन्नता की एक मूर्ति तो बना ।”

“जो आज्ञा” कहता हुआ, भद्रक, पुनः विनम्र हुआ और स्वामी की आज्ञा का इंगित पाकर अपने स्थान पर बैठ गया किसी तरंग में डूबने उतराने लगा ।

यथा समय सभा विसर्जित हुई । अनमना कलावन्त भी अपने घर लौटा ।

क्रमशः रात आई और आकाश में तारों का मेला लग गया । उनकी झिलमिलाहट अन्धकार में तैरने लगी । भद्रक अपनी सूनी अटारी पर बैठा था चिन्ता में निमग्न था । उनके दोनों हाथ उसकी गोद में झूल रहे थे और सिर गड़ा हुआ था । ऊपर से जो मन्द प्रकाश

की वर्षा हो रही थी, उस ओर उसका ध्यान तक न था।

घर में, उसकी पत्नी गृह-कार्य में लगी हुई थी और उसका पच-वर्षीय शिशु रह-रहकर उसके कामों को बिगाड़ रहा था। इसके कारण कलिका यही भद्रक की स्त्री का नाम था रह-रहकर खीझ उठती थी, और बीच-बीच में भद्रक को पुकारने भी लगती थी। किन्तु, इस सब की उमे कोई खबर न थी। प्रसन्नता प्रसन्नता प्रसन्नता इसी में उसका मन उलझा था।

डेढ़ पहर रात बीत गई। पर, उसे खाने की सुध न आई। बच्चा माँ को दिककर-कराके बिना खाये ही सो गया। माँ भी भूखी थी किन्तु इसे इसका कोई कष्ट न था। इसे कष्ट था सन्नाटे का जिस ऊधम के मारे काम करना दूभर हो रहा था उसके बंदहोते ही उसका जी ऊबने लगा। संसार में उससे बढ़ कर भद्रक का स्वभाव जानने-वाला कोई अन्य न था; तो भी इस समय बेसव्री के कारण वह उसे छेड़े बिना न रह सकी।

कलिका अटारी पर पहुँची और उलाहना देती हुई उससे कहने लगी “कैसे निर्मोही से पाला पड़ा। डेढ़ पहर रात बीत गई कुछ खाने-पीने की भी सुध है? अपने शरीर को तो देखो सूख कर काँटा हुए जा रहे हो! उस पर तो दया करो।”

कच्ची नींद में जगाया हुआ व्यक्ति जैसे बिगाड़ उठता है वैसे ही भद्रक भी झुल्ला उठा “जाव-जाव, मुझे नहीं खाना है। तुम्हें भूख लगी है तो खा क्यों नहीं लेती? अब इस समय यहाँ से हट जाओ।”

कलिका इससे घबरावनेवाली न थी—“अच्छा मैं तो खाये लेती हूँ और तुम ”

“मेरे लिए रख दो” भद्रक ने अटकते-अटकते कहा, कलावन्त का जी पिघल रहा था।

अब, कलिकाने सरस दृष्टि से भद्रक को देखा कि वह अपनी सारी



ध्यान धारणा भूलकर लहलहा उठा।

कलिका ने कुछ खसी पड़कर कहा “लो जाती हूँ। मुझे तो भूल लगी है, खाकर सोऊँगी ? अच्छा अकेला है, बेचारा भूखा ही सो गया। तुम यहीं बैठे-बैठे मनगढ़न्त करो।” और जाने लगी।

भद्रक ने लपक कर उसे पकड़ लिया और कहने लगा “बड़ी स्वार्थी हो ! अकेले-अकेले; मुझे भूखा छोड़कर खा लोगी ? लाओ; यहाँ से अच्छा भोजन का कौन स्थान होगा। देखो कैसे तारे छिटके हैं।”

“भला ! तुम्हें तारे देखने की छुट्टी तो मिली !”

“हाँ मेरे भाग्य में तारे गिनना थोड़े ही लिखा है ?” भद्रक ने आवेश से कहा।

“वह तो मेरे भाग्य हैं न !” कलिका ने उत्तर देते हुए कहा।

“हाँ, पत्थर की संग करते-करते, मेरा हृदय भी तो पत्थर का हो गया है !” व्यग से भद्रक बोला।

“हो ही गया है, क्या तुम्हें सदेह है ?” विश्वास दिलाते हुए पत्नी ने कहा।

“तभी न। तभी न, तुम कहती हो कि तुम्हें तारा गिन कर रात बितानी पड़ती है।”

“क्या भूठ कहती हूँ ?” भूठ पर जोर देते हुए; कलिका ने सस्मित-पूछा।

भद्रक गाने लगा

“जौने दिनवा न सोरा छुवलै लिलोरवा।

कि तौने दिनवा ना सोरा मैले सपनावा..”

गाने में गजब का मरोर था।

“जाव तुम तो ” तल्लीन कलिका ने कहा।

“हाँ, यह तो तुम लोगों का स्वभाव ही है कि हारो तब जाव-

जाव' कहने लगे ।”

“अच्छा !” कुतूहल से कलिका ने आँखें फाड़-फाड़ कर कहा—  
“किस-किस के स्वभाव का परिचय पाया है, नटनागर !”

“देखना, कहीं वृन्दावन से मथुरा न चल दे; सम्हाले रहना !”

“अच्छा एक कुन्जा ही बाकी है ?” ठहाका लगा कर कलिका ने कहा । फिर कुछ गंभीर हो कर कहने लगी

“तुम्हें तो ठिठोली सूझी है, वहाँ बचा अकेला पड़ा है !”

“क्या कुछ मैंने बुलाया था ?” भद्रक ने भी रुलापन जताया ।  
“हाँ तुम क्यों बुलाने लगे” सहचरी ने उलाहना दिया ।

“आ कर सब बना-बनाया खेल चित्राङ्ग दिया । ऊपर से उलाहना ।”

“लो, इसी से चली भी तो जाती हूँ” गान दिखान्ती हुई कलिका लौट पड़ी ।

“अच्छा ! यह न कहो कि आज भूखे रहना है । ले लो आओ ।”

“बड़े भाग ! आज तुम्हें भूख तो लगी । पहले छुल्लक को लेती आऊँ तब भोजन ले आऊँ ।”

— छुल्लक इस दम्पति के बच्चे का नाम है ! सुनते ही भद्रक की छाती शीतल हो-उठी

“हाँ, हाँ, वही तो मुझे-चाहिए ।”

गृह-लक्ष्मी चूमती-चूमती सुप्त बालक को ले आई और पति की गोद में लिटा दिया । भद्रक ने उसका एक गाल चूमा, उसी समय कलिका ने उसका दूसरा गाल चूमा । बालक गाढ़ निद्रा में निमग्न था उसकी मुख निद्रा समुद्र की तरह गम्भीर थी । कलिका भोजन लाने चली गई । भद्रक = मन्मानी लोरिया गुनगुनाकर आनन्द के हिंडोल पर पेंग मारने लगा ।

भोजन आया ।

पति पत्नी ने भोजन किया । उपरान्त कलिका छुल्लक को सुलाने चली गई । भद्रक फिर अपने विचारों में निमग्न हो गया । अब कलिका ने बर्तन हटाए, उसे पता भी नहीं । वह अपने पति के चिन्तन की गुरुता खूब समझती थी । चुपचाप अपने काम निबटा के शयनागार में चली गई ।

भद्रक उसी छत पर टहलने लगा । उसके मन में धुंधले बादल की तरह, कोई, भावना उठने लगी । उसने मस्तक उठाकर एक बार आकाश की ओर देखा । उस दीप्तिमान नीली यवनिका के आगे सहज सस्मित भगवान् अभिताप के दर्शन उसे मिले । उसे आनन्द का रोमांच हो उठा । उसे प्रसन्नता की मूर्ति मिल गई । एक क्षण के लिए वह निश्चिन्त हो गया । किन्तु प्रसन्नता का द्वन्द्व विषयगुणता नहीं ? सो भगवान् मैं कहाँ ? वहाँ तो गुरुतर उद्वेग का भी कोई प्रभाव ही नहीं । वहाँ तो आनन्द है । लौकिक प्रसन्नता का वहाँ क्या काम । भद्रक को एक धक्का सा लगा; और वह आकाश की ओर एकटक देखता रह गया ।

मध्यरात्रि हो रही थी । कृष्णपक्ष की अष्टमी के चन्द्रमा का उदयोपक्रम हो चुका था । अपने वल्लभ के आगमन से प्राची प्रसन्न हो उठी थी । वस, भद्रक की समस्या हल हो गई—आगतपतिका; प्रसन्नता की मूर्ति आगतपतिका है । उसने निश्चिन्तता की साँस ली और साथ ही जम्हाई ने उसने सोने का तगादा आरम्भ कर दिया ।

वह अपने शयनागार में आया । कलिका अभी जागती थी । उसने आश्चर्य से पूछा—“अभी आ गए ? अभी तो आधी रात बाकी है !”

“हाँ मेरी आगतपतिका ! तुम्हारी प्रतीक्षा जो खींच लाई ।”

भद्रक ने प्यार से कहा ।

कलिका पूछने लगी “कहो किस विदेश से आए हो ?”

“अरे, कल्पना का लोक । जानती नहीं हो वह प्रलोक से भी ऊपर है ।”

“अच्छा क्या लाये !”

भद्रक ने राजाज्ञा से ले कर सारी कथा सुना दी ।



प्रातःकाल कलावन्त अपनी कल्पना को अंकित करने में लिपटा ।

जो कुछ उसे पत्थर में तराशना था; उसकी मिट्टी की एक छोटी सी आकृति बनाने लगा नायक विदेश से लौटने वाला है, अब चित्रकारी में प्रविष्ट होने ही वाला है, नायिका सुसज्जित हो कर आरती के लिए प्रसन्न वदन देहली पर खड़ी है मानों दोनों का सामना हो चुका हो ।

भद्रक बराबर काम करता रहा । एक बार दबी जवान से कलिका ने उससे खाने को भी कहा, किन्तु उसने ‘ना’ कर दिया । तीसरा पहर आया । उसके कारखाने की छोटी खिड़की को चूम-चूम कर सूर्य की तिरछी किरणें नीची होने लगीं और यहाँ अधिकार-सा हों उठा । किन्तु उसका हाथ न रुका । वह अपने काम की बार बार मन-ही-मन वाह-वाह करता जाता था ।

जब वहाँ काफी धुंधलापन फैल गया तो उसने वह नमूना अपने सामने रख दिया । क्योंकि अब वह तैयार हो चुका था और ऊपर से नीचे तक देखता रहा । हृद का रियाज था । किन्तु एक बार वह सिहर-सा गया । उस प्रसन्नता की मुद्रा में उसे कृत्रिमता जान पड़ने लगी “हुत्, पगले भद्रक ! क्या तुम्हें कभी भी आत्मविश्वास होगा ? कल देखना कि राज-समाज इस पर कैसा मुग्ध होता है । बड़े कच्चे जी का है ।” उसने अपना हाथ जमीन पर दे मारा और बगल में पड़ा हुआ एकतारा उठा कर छेड़ने लगा ।

रूपकार कुछ देर तक गुनगुनाता रहा, किन्तु उसमें जी भी न

लगा, और वह उठ कर अपने आँगन में टहलने लगा। एक दलान में कलिका बैठी हुई अपनी कुछ बहनेलियों से बात कर रही थी। उसने पति का मुँह देखा—मुरझाया हुआ था।

“वे अकृतकार्य हुए क्या” उसका हिया धड़कने लगा, आलाप में कुछ उलटा-पुलटा उत्तर दे गई। एक सखी ने धीरे से कहा “बस, देखते ही बौरा गई!” कलिका को यह उक्ति कुछ अच्छी न लगी। उसने हँस कर बात टाल दी, और अपने को सम्हाल कर बात करने लगी।

छुल्लक जाने कहाँ था।

भद्रक का जो न लगा। उसने चाहा कि कहीं घूम आवे। नगर के कुछ दूर एक टूटी गढ़ी थी, उसी खंडहर उसकी सैरगाह थी।

उसने अपनी पत्नी से कुछ कहना चाहा, त्योंही उसके कारखाने में एक धमाका हुआ गीली मिट्टी गिरने का। वह उस ओर लपका, उसकी कृति बिगड़ चुकी थी। महात्मा छुल्लक ने जाने कहाँ से आकर उस पर हाथ साफ किया था। उसे गिरा-पड़ा के आप हँसते हुए नाच रहे थे।

पिता उस मुद्रा पर मुग्ध हो गया, और शिल्पी प्रसन्नता से फड़क उठा जिस प्रसन्नता की खोज में वह इतना अटक-भटक चुका था, वही उसके छुल्लक के मुख पर हिलोरें मार रही थी।

उसने कलिका को सुरीली आवाज में पुकारते हुए गाना आरम्भ कर दिया है—

महल में नैक चलो नंदरानी

देखो अपने सुत की करनी दूध मिलावत पानी ॥ महल में०

# अपराध

[विनोदशंकर व्यास]

काशी

२-११-२७

मैया, केशव !

तुमने इस बार दो सप्ताह बाद मेरे पत्र का उत्तर दिया है। तुम बीमार थे, अब अच्छे हो गए, यह जानकर प्रसन्नता हुई।

तुम कब तक निराश प्रेमी की भाँति अपना जीवन व्यतीत करोगे ? पहले तुम कहाँ करते थे कि मैं साधारण विलासमय प्रेम नहीं चाहता। मैं चाहता हूँ पवित्र गंगाजल की तरह निर्मल और शुद्ध प्रेम। अब देखता हूँ, तुम्हारी बातें सत्य हो रही हैं, और इसीलिये शायद तुम विवाह नहीं करते। क्यों, क्या अभी तक कोई मिला नहीं ?

मैं तो भाई, प्रेम को नमस्कार करता हूँ। मैंने अपने जीवन में कभी स्वच्छ और पवित्र प्रेम देखा ही नहीं। वास्तव में यह सब कवि की कल्पना है और अभाव के समय रोने का बहाना है। इतना समझते हुए भी मैं कभी-कभी रोता हूँ, इसलिए रोने का मर्म जानता हूँ। आह रोने में कभी-कभी बड़ा मजा मिलता है और ऐसे समय रोने में, जब आँखें पोछनेवाला भी न हो। रहने दो, ऐसी बातें न लिखूंगा, उलटा तुम हसी उड़ाओगे।

कलुषित वासनाओं से धुंधले आकाश में चाँदनी छिटकी है। मैं प्रेम-राज्य से निर्वासित हूँ ! मैंने आँख भर प्रेम देखा नहीं है, जो भरकर उसके सगीत को सुना भी नहीं; किन्तु उसके स्वर मुझे परिचित हैं। मैं उस दर्द को जानता हूँ, अतएव उन दर्दवालों के प्रति मेरी

सहानुभूति अवश्य है ।

मंगला के सम्बन्ध में कुछ लिख कर मैं तुम्हे बतलाता हूँ कि यह मुझे एक नवीन अनुभव हुआ है ।

उस दिन अमावस्या की काली रात थी । बड़ा सन्नाटा था । मैं नौ बजे ही सो गया था । आधी रात को शोर हुआ, मैं उठ कर बैठ गया । आश्चर्य और उत्सुकता से ध्यान लगा कर सुनने लगा, गंगा जोर से कह रहा था इसको खूब मागो ।

मैं कमरे में शय्या पर से उठा और बाहर आ कर देखने लगा कि मेरे तीनों नौकरो ने किसी आदमी को पकड़ा है और उसे मार रहे हैं । उनके सामने मंगला खड़ी रो रही है ।

मैंने डाटते हुए कहा गूखों ! तुम लोग क्या कर रहे हो, इतना शोर क्यों मचाया है ? क्या बात है ? कौन है ?

उन सबों ने उस आदमी को पकड़ कर मेरे सामने खड़ा कर दिया । मंगला को मेरे सामने आने का साहस न हुआ, वह दूर खड़ी थी ।

नौकरों में से गंगा एक साँस में कहता गया हुजूर, इसने चोरी की है, इसे थाने में भेजना चाहिए ! साला बड़ा होशियार है । यही कई बार कोठी का सामान इसी तरह ले गया है ।

मैंने कहा इसने क्या चुराया है ? कैसे चुराया है ?

गंगा ने सामने एक कम्बल और कुछ कपड़े दिखलाते हुये कहा इसे ऊपर की खिड़की से मंगला ने फेंका था । मुझे इसकी आदत लग गई थी । मैं उस समय जागता रहा, इसने सलाई बाली थी । ऊपर से धम से कोई चीज नीचे गिरी मैंने सचेत हो कर द्वार खोला, यह भाग रहा था, मैंने इसे पकड़ा है ।

मैंने धूमते हुए देखा, वह थर-थर काँप रहा था । हाथ जोड़ कर दया याचना करने लगा ।

मैंने आश्चर्य से कहा क्या मंगला ने फेंका था ?

सब नौकरों ने एक स्वर में कहा हाँ सरकार उसी ने फेंका था।

अपराधी की तरह मंगला मेरे सामने आ गई और बड़े साहस से उसने कहा अपराध मेरा है। मैंने ऊपर से फेंका था इन्होंने इसे लिया, यह निर्दोष हैं।

लम्प के प्रकाश में मैंने देखा मंगला की आँखों में बिजली चमक रही थी। वह दरिद्र पुरुष मंगला की तरफ देख रहा था; वह अत्यन्त दुर्बल था, आँखें धँसी थीं। बड़ा डरावना मालूम पड़ता था।

मैंने पूछा मंगला ने तुझे क्यों दिया ? वह तेरी कौन है ?

वह चुप था। मैंने फिर कहा—बोल बताता क्यों नहीं ?

उसने कहा मैं इसी के लिये जीता हूँ, यह मुझे मरने नहीं देती।

रात्रि के दो बज रहे थे। मैं कुर्सी पर बैठ कर विचार करने लगा इन दोनों का प्रेम है, तभी मंगला ने इसके लिए अपराध किया है। ये लोग दरिद्र हैं, किन्तु इनके पास हृदय है। प्रेम करने जानते हैं। एक के लिए दूसरा अपना सर्वनाश करने के लिए प्रस्तुत है। अभाव और दरिद्रता ने ही मंगला को चोरी करने के लिए बाध्य किया है।

मैंने कहा मंगला, यदि तू सच-सच सब हाल बता दे तो मैं तुझे छोड़ दूँ, तूने इसके लिए क्यों चोरी की ?

उसने सलज कण्ठ स्वर में कहा हम और यह भाग कर अपने देश से चले आए हैं, यह मेरे पति हैं। बहुत दिनों तक नौकरी करते रहे; किन्तु यह नौकरी भी न कर सके, मेरे पास दिन रात बैठे रहने में ही यह अपना सब कुछ खो बैठे। इनसे नौकरी होती नहीं। इस लिए मैं ही नौकरी करती हूँ। मेरा पेट तो यहाँ भर जाता है, पर इनके लिए चोरी करनी पड़ती है।



मैंने कहा- और कुछ ?

उसने कहा- इतना ही मेरा अपराध है ।

उसकी बातों का मुझ पर बड़ा प्रभाव पड़ा । मैंने कहा मैं तुम्हें क्षमा करता हूँ ।

वह आदमी मेरी तरफ आश्चर्य से देखते हुए मेरे पैरों पर गिर पड़ा । मैंने फिर कहा- अब तुम लोग क्या करोगे ? कहाँ जाओगे ?

मेरे नौकर आश्चर्य से एक दूसरे की ओर देखने लगे । उसने कहा संसार में कहीं स्थान नहीं है, कहाँ जाऊँगा ?

मंगला को विश्वास था कि अपराध क्षमा करते हुए भी अब मैं उसे अपने यहाँ स्थान नहीं दूँगा ।

मैंने कहा तुम घबड़ाओ नहीं, मंगला को मैं निकालूँगा नहीं । तुम यदि नौकरी करना चाहो तो मेरे यहाँ रह सकते हो ।

वह कुछ बोल न सका, फूट-फूट कर रोने लगा ।

उस दिन से दोनों मेरे यहाँ बड़े आनन्द से रहते हैं; और सब लोगों को इससे बड़ा असन्तोष है । उनको खटका लगा रहता है; पर मैं निश्चिन्त हूँ कि अब वे चोरी नहीं करेंगे ।

तुम्हारी क्या सम्मति है ? क्या मैंने भूल की ?

तुम्हारा

प्रभात

# जादवी

[ जेने-द्रकुमार ]

आज तीसरा रोज है। तीसरा नहीं, चौथा रोज है। वह इत-  
वार की छुट्टी का दिन था। सवेरे उठा और कमरे से बाहर की ओर  
माँका तो देखता हूँ, मुहल्ले के एक मकान की छत पर कौआ-कौआँ  
करते हुए कौआँ से घिरी हुई एक लड़की खड़ी है। खड़ी-खड़ी बुला  
रही है, “कौआँ आओ, कौआँ आओ।” कौए बहुत काफी आ चुके  
हैं; पर और भी आ जाते हैं। वे छत की मुँड़ेर पर बैठे अधीरता से  
पल हिला कर बेहद शोर मचा रहे हैं। फिर भी उन कौआँ की संख्या  
से लड़की का मन जैसे भरा नहीं है। बुला ही रही है, “कौआँ  
आओ, कौआँ आओ।”

देखते-देखते छत की मुँड़ेर कौआँ से बिल्कुल काली पड़ गई।  
उनमें से कुछ अब उड़ उड़ कर लड़की की धोती से जा टकराने  
लगे। कौआँ के खूब आ धिरने पर लड़की मानो उन आमंत्रित अति-  
थियों के प्रति गाने लगी

“कागा चुन चुन खाइयो...।”

गाने के साथ उसने अपने हाथ की रोटियों में से तोड़-तोड़ कर  
नन्हें-नन्हें टुकड़े भी चारों ओर फेंकने शुरू किये। गाती जाती थी।  
“कागा चुन-चुन खाइयो...।” वह मगन मालूम होती थी और अना-  
यास उसकी देह धिरक कर नाच सी आती थी। गौए चुन-चुन खा  
रहे थे और वह गा रही थी “कागा चुन-चुन खाइयो...।”

आगे वह क्या गाती है कौआँ की काँव-काँव और उनके पंखों

की फड़फड़ाहट के मारे साफ सुनाई न दिया। कौए लपक-लपक कर मानों दूटने से पहले उसके हाथों से टुकड़ा छीने ले रहे थे। वे लड़की के चारों आर ऐसे छा रहे थे। मानो वे प्रेम से उसको ही खाने को उद्यत हों। और लड़की कभी इवर कभी उधर झुक कर घूमती हुई ऐसे लीन भाव से गा रही थी कि जाने क्या मिल रहा हो।

रोटी समाप्त होने लगी। कौए भी यह समझ गए। जब अंतिम टुकड़ा हाथ में रह गया तो यह गाती हुई उस टुकड़े को हाथ में फहराती हुई जोर से दो-तीन चक्कर लगा उठी। फिर उसने वह टुकड़ा ऊपर आसमान की ओर फेंका “कौआो खाआो, कौआो खाआो।” और बहुत से कौए एक ही साथ उड़ कर उसे लपकने लगे। उस समय उन्हें देखती हुई लड़की मानो आनन्द से चीखती हुई सी आवाज में गा उठी

“दो नैना मत खाइयो, मत खाइयो...”

पीउ मिलन की आस।”

रोटियाँ खत्म हो गईं। कौए उड़ चले। लड़की एक-एक कर उनको उड़ कर जाता हुआ देखने लगी। पल-भर में छत कोरी हो गई। अब वह आसमान के नीचे अकेली अपनी छत पर खड़ी थी। बहुत से मकानों की बहुत से छतें थीं! उन पर कोई होगा, कोई न होगा। पर लड़की दूर अपने कौआो को उड़ते जाते हुए देखती रह गई। गाना समाप्त हो गया था। धूप अभी फूटी ही थी। आसमान गहरा नीला था। लड़की के ओंठ खुले थे, दृष्टि थिर थी। जाने, भूली-सी वह क्या देखती रह गई।

थोड़ी देर बाद उसने मानो जग कर अपने आसपास के जगत का भी देखा। इसी की राह में क्या मेरी ओर भी देखा? देखा भी हो; पर शायद मैं उसे नहीं दीखा था। उसके देखने में सचमुच कुछ दीखता ही था; मैं कह नहीं सकता। पर कुछ हो पल के अनन्तर

वह मानों वर्तमान के प्रति, वास्तविकता के प्रति, चेतन हो आई। तब फिर बिना ढेर लगाए चट-चट उतरती हुई वह नीचे अपने घर में चली गई।

मैं अपनी खिड़की में खड़ा-खड़ा चाहने लगा कि मैं भी देखूँ, कौए कहाँ-कहाँ उड़ रहे हैं, और वे कितनी दूर चले गए हैं। क्या वे कहाँ देखते भी हैं? पर मुश्किल से मुझे दो-एक ही कौए दीखे। वे निरर्थक भाव से यहाँ बैठे थे, या वहाँ उड़ रहे थे। वे मुझे मूर्ख और धिनौने मालूम हुए। उनकी काली देह और काली चौंच मन को बुरी लगी। मैंने सोचा कि 'नहीं, अपनी देह मैं कौओं से नहीं चुनवाऊँगा। छिः चुन-चुन कर इन्हीं के खाने के लिए क्या मेरी देह है? मेरी देह और कौए? छीः।'

जान पड़ता है खड़े-खड़े मुझे काफी समय खिड़की पर हो गया; क्योंकि इस बार देखा कि ढेर के ढेर कपड़े कपड़े पर लादे वही लड़की फिर उसी छत पर आ गई इस बार वह गाती नहीं है; वहाँ पड़ी एक खाट पर उन कपड़ों को पटक देती है और फिर उन कपड़ों में से एक-एक को चुन कर, पटक कर, वहीं छत पर सुखा देती है। छोटे-बड़े उन कपड़ों की गिनती काफी रही होगी। वे उठाए जाते रहे, पटके जाते रहे, फैलाए जाते रहे, पर उनका अंत शीघ्र आता न दीखा। आखिर सब खत्म हो गए तो लड़की ने सिर पर आए हुए धोती के पल्ले को पीछे किया। उसने एक अँगड़ाई ली, फिर सिर को जोर से हिला कर अनवँचे अपने बालों को छिटका लिया और धीमे-धीमे वहीं डोल कर उन बालों पर हाथ फेरने लगी। कभी बालों की लट को सामने ला कर देखती फिर उसी को लापरवाही से पीछे फेंक देती। उसके बाल गहरे काले थे और लम्बे थे। मालूम नहीं उसे अपने इस वैभव पर सुख था या दुःख था। कुछ देर वह उँगलियाँ फेर-फेर अपने बालों को अलग-अलग छिटकाती रही। फिर चलते-चलते एकाएक

उन सब बालों को इकट्ठा समेट कर ऋतुपट जूड़ा-सा बाँध, पल्ला सिर पर खींच, वह नीचे उतर गई ।

इसके बाद मैं खिड़की पर नहीं ठहरा । धर में छोटी साली आई हुई है । इसी शहर के दूसरा भाग में रहती है और ज्यादा न करके कालिज में पढ़ती है । मैंने कहा सुनो, यहाँ आओ ।

उसने हँस कर पूछा यहाँ कहाँ ?

खिड़की के पास आ कर मैंने पूछा क्यों जी जाहूवी का मकान जानती हो ?

“जाहूवी ! क्यों, वह कहाँ है ?”

“मैं क्या जानता हूँ कहाँ है । पर देखो, वह घर तो उसका नहीं है ?”

उसने कहा मैंने घर नहीं देखा । उधर उसने कालिज भी छोड़ दिया है !

“चलो अच्छा है ।” मैंने कहा और उसे जैसे-तैसे टाला । क्योंकि वह पूछने-ताछने लगी थी कि क्या काम है, जाहूवा को मैं क्या और कैसे और क्यों जानता हूँ । सच यह था कि मैं रस्ती भर इसे नहीं जानता था । एक बार अपने ही घर में इसी साली की कृपा और आग्रह पर एक निगाह एक को देखा था । बताया गया था कि वह जाहूवी है, और मैंने अनायास स्वीकार कर लिया था कि अच्छा, वह जाहूवी होगी । उसके बाद की सचाई यह है कि मुझे कुछ नहीं मालूम कि उस जाहूवी का क्या बन गया और क्या नहीं बना । पर किसी सचाई को वहन ई के मुँह से सुन कर स्वीकार कर ले तो साली क्या ? तिस पर सचाई ऐसी कि नीरस । पर ज्यों-ज्यों मैंने उसे टाला ।

बात-बात में मैंने कहना भी चाहा कि ऐसी ही तुम जाहूवी को जानती हो, ऐसी ही तुम साथ पढ़ती थी कि जरा बात पर कह दो ‘मालूम नहीं ।’ लेकिन मैंने कुछ कहा नहीं ।

इसके बाद सोमवार हो गया, मंगलवार हो गया और आज बुध भी हो कर चुरा जा रहा है। चौथा रोज है। हर रोज सबेरे खिड़की पर दीखता है कि कौए काँव-काँव, छीन-फाट कर रहे हैं और वह लड़की उन्हें रोटी के टुकड़ों को मिस कह रही है, “कागा चुन चुन खाइयो।”

मुझको नहीं मालूम कि कौए जो कुछ उसका खाएंगे उसे कुछ भी उसका सोच है। कौआ को बुला रही है “कौआ कौआ, आआ आआ”, साम्रह कह रही है—“कौआ खाआ, कौआ खाआ!” वह खुश है कि कौए आ गए हैं और वे खा रहे हैं। ‘पर एक बात है कि ओ कौआ, जो तन चुन-चुन कर खा लिया जायगा उसको खा लेने में खुशी से मेरी अनुमति है। वह खा-खू कर तुम सब निबटा देना। लेकिन ऐ मेरे भाई कौआ, इन दो नैनों को छोड़ देना। इन्हें कहीं मत खा लेना। क्या तुम नहीं जानते कि उन नैनों में एक आस बसी है जो पराए के बस है। वह नैना पीउ की बाट में है। ऐ कौआ, वे मेरे नहीं है, मेरे तन के नहीं है। वे पीउ के आस को बसाए रखने के लिए हैं। सो, उन्हें छोड़ देना।

आज सबेरे भी मैंने यह सब कुछ देखा। कौओं को रोटी खिला-कर वह उसी तरह नीचे चली गई। फिर छोटे-बड़े बहुत-से कपड़े धो कर लाई। उसी भाँति उन्हें फाट कर सुखा दिया। वैसे ही बाल छितरा कर थोड़ी देर डोली। फिर सहसा ही उन्हें जूड़े में सँभाल कर नीचे भाग गई।

जाह्नवी की घर में एक बार देखा था। पत्नी ने उसे खास तौर पर देख लेने को कहा था और उसके चले जाने पर पूछा था क्यों, कैसी है ?

मैंने कहा था बहुत भली मालूम होती है सुन्दर भी है। पर क्या ?

“अपने बिरजू के लिए कैसी रहेगी ।

बिरजू दूर के रिश्ते में मेरा भतीजा होता है । इस साल एम० ए० में पहुँचा है ।

मैंने कहा श्ररे, ब्रजनन्दन ! वह उसके सामने बच्चा है ।

पत्नी ने अचरज से कहा बच्चा है ! बाईस बरस का तो हुआ !

“बाईस छोड़ ब्यालीस का भी हो जाय । देखा कैसे ठाठ से रहता है ? यह लड़की देखो, कैसी बस सफेद साड़ी पहनती है । बिरजू इसके लायक कहाँ है । यो भी कह सकते हो कि यह बिचारी लड़की बिरजू के ठाठ के लायक नहीं ।”

बात मेरी कुछ सही, कुछ ग्यग्य थी । पत्नी ने उसे कान पकड़ भी न लिया । कुछ दिनों बाद मुझे मालूम हुआ कि पत्नीजी की कोशिशों से जाहूवी के माँ बाप से ( माँ के द्वारा बाप से ) काफी आगे तक बढ़कर बातें कर ली गई हैं । शादी के मौके पर क्या देना होगा, क्या लेना होगा, एक-एक कर सभी बातें पेशगी तय होती जा रही है ।

इतने में सब किए कराए पर पानी फिर गया । जब बात कुल किनारे पर आ गई थी, तभी हुआ क्या, कि हमारे ब्रजनन्दन के पास एक पत्र आ पहुँचा । उस पत्र के कारण एकदम सब चौपट हो गया । इस रंग में भंग हो जाने पर हमारी पत्नी का मन पहले तो गिर कर चूर-चूर सा होता जान पड़ा, पर फिर वह उसी पर बड़ी खुश मालूम होने लगी !

मैं तो मानों इन मामलों में अनावश्यक प्राणी हूँ ही । कानों-कान खबर तक न हुई । जब हुई तो इस तरह

पत्नी एक दिन सामने आ धमकीं । बोली यह तुमने जाहूवा के बारे में पहले-से-क्यों नहीं बतलाया ?

मैंने कहा जाहूवी के बारे में मैंने पहले-से क्या नहीं बतलाया भाई ?

“यही कि वह ऐसी है ?”

मैंने पूछा ऐसी कैसी ?

उन्होंने कहा अब बनो मत । जैसे तुम्हें कुछ नहीं मालूम ।

मैंने कहा अरे, यह तो कोई हाईकोर्ट का जज भी नहीं कह सकता कि मुझे कुछ भी नहीं मालूम । लेकिन, आखिर जाह्नवी के बारे में मुझे क्या मालूम है, यह तो मालूम हो ।

श्रीमतीजी अकृत्रिम आश्चर्य से कहा बिरजू के पास खत आया है, सो तुमने कुछ नहीं सुना ? आजकल की लड़कियाँ बस कुछ न पूछो । यह तो चलो भला हुआ कि मामला खुल गया । नहीं तो

क्या मामला, कहाँ, कैसे खुला और भीतर से क्या कुछ रहस्य बाहर हो पड़ा सो सब बिना जाने मैं क्या निवेदित करता ? मैंने कहा कुछ बात साफ भी कहो ।

उन्होंने कहा वह लड़की आशनाई में फँसी थी । पढ़ी-लिखी सब एक जात की होती हैं ।

मैंने कहा सब की जात-बिरादरी एक हो जाय तो बखेड़ा टले । लेकिन असल बात तो भी बताओ ।

“असल बात जानती है तो जाकर पूछो उसकी महतारी से । भली समझिन बनने चली थी ! वह तो मुझे पहले ही से दाल में काला मालूम होता था । पर देखो न, कैसी सीधी भोली बातें करती थी । वह तो, देर क्या थी, सब हो चुका था । बस लगन-मुहूर्त की बात थी । राम राम भीतर पेट में कैसी कालिल रखे है, मुझे पता न था । चलो, आखिर परमात्मा ने इज्जत बचा ली । वह लड़की घर में आ जाती तो मेरा मुँह अब दिखाने लायक रहता ?

मेरी पत्नी का मुख क्यों किस भाँति दिखाने लायक न रहता, उसमें क्या विकृति आ रहती, सो उनकी बातों से समझ में न आया ।



उनकी बातों में रस कई भौंति का मिला, तथ्य न मिला। कुछ देर के बाद उन बातों से मैंने तथ्य पाने का यत्न ही छोड़ दिया और चुपचाप पाप-पुण्य, धर्म अधर्म का विवेचन सुनता रहा। पता लगाने पर मालूम हुआ कि ब्रजनन्दन के पास खुद यानी जाह्नवी का पत्र आया था। पत्र मैंने स्वयं देखा। उस पत्र को देख कर मेरे मन में कल्पना हुई कि अगर वह मेरी लड़की होती तो ? मुझे यह अपना सौभाग्य मालूम नहीं हुआ कि जाह्नवी मेरी लड़की नहीं है। उस पत्र की बात कई बार मन में उठी है और घुमवती रह गई। ऐसे समय चित्त का समाधान उड़ गया है और मैं शून्य भाव से, हमें जो शून्य चारों ओर से ढके हुए उसकी ओर, देखता रह गया हूँ।

पत्र बड़ा नहीं था। सीधे-सादे ढङ्ग से उसमें यह लिखा था कि आप जब विवाह के लिये यहाँ पहुँचेंगे तो मुझे भी प्रस्तुत पायेंगे। लेकिन मेरे चित्त की हालत इस समय ठीक नहीं है और विवाह जैसे धार्मिक अनुष्ठान की पात्रता मुझमें नहीं है। एक अनुगता आपको विवाह द्वारा मिल जायगी। लेकिन विवाह द्वारा सेविका नहीं मिलनी चाहिए। धर्मपत्नी मिलनी चाहिए। वह जीवन संगिनी भी हो। वह मैं हूँ या हो सकती हूँ, इसमें मुझे बहुत संदेह है। फिर भी अगर आप चाहें, आपके माता-पिता चाहें तो मैं प्रस्तुत अवश्य हूँ। विवाह में आप मुझे लेंगे और स्वीकार करेंगे तो मैं अपने को दे ही दूँगी और आपके चरणों की धूलि माथे से लगाऊँगी। आपकी कृपा मानूँगी। कृतज्ञ होऊँगी। पर निवेदन है कि यदि आप मुझ पर से अपनी माँग उठा लेंगे, मुझे छोड़ देंगे, तो कृतज्ञ होऊँगी। निर्णय आपके हाथ में है। जो चाहें, करें।

मुझे ब्रजनन्दन पर आश्चर्य आकर भी आश्चर्य नहीं होता। उसने दृढ़ता के साथ कह दिया कि मैं यह शादी नहीं करूँगा। लेकिन उसने मुझसे अकेले में यह भी कहा कि चाचा जी, मैं और विवाह करूँगा

ही नहीं, करूँगा तो उसी से करूँगा । उस पत्र को वह अपने से अलहिदा नहीं करता है । और मैं देखेता हूँ कि उस ब्रजनन्दन का ठाठ-वाट आप ही कम होता जा रहा है । सादा रहने लगा है और अपने प्रति सगर्व विलकुल भी नहीं दीखता है । पहले विजेता बनना चाहता था, अब विनयावनत दीखता है और आवश्यकता से अधिक बात नहीं करता । एक बार प्रदर्शनी में मिल गया । मैं देखकर हैरत में रह गया । ब्रजनन्दन एकाएक पहिचाना भी न जाता था । मैंने कहा ब्रजनन्दन, कहो क्या हाल है ?

उसने प्रणाम करके कहा अच्छा है ।

वह मेरे घर पर भी आया ।

पत्नी ने उसे बहुत प्रेम किया और बहुत-बहुत बधाइयाँ दीं कि ऐसी लडकी से शादी हाने से चलो भगवान ने समय पर रक्षा कर दी । जाह्नवी नाम की लडकी की एक-एक छिपी बात बिरजू की चाची को मालूम हो गई है । वह बातें ओः ! कुछ न पूछो, बिरजू भैया मुँह से भगवान किसी की बुराई न करावे । लेकिन

फिर कहा भई, अब बहू के बिना काम कब तक चलावें, तू ही बता । क्यों रे, अपनी चाची को बुढ़ापे में भी तू आराम नहीं देगा ? सुनता है कि नहीं ?

ब्रजनन्दन चुपचाप सुनता रहा ।

पत्नी ने कहा और यह तुम्हें हो क्या गया है ? अपने चाचा की बात तुम्हें भी लग गई है क्या ? न ढङ्ग के कपड़े, न रीत की बातें । उन्हें तो अच्छे कपड़े-लत्ते सोभते नहीं हैं । तू क्यों ऐसा रहने लगा रे ?

ब्रजनन्दन ने कहा कुछ नहीं, चाची । और कपड़े धर रखे हैं । अकेले पाकर मैंने भी उससे कहा ब्रजनन्दन बात तो सही है । अब शादी करके काम में लगना चाहिए और घर बसाना चाहिए । है कि नहीं ।

ब्रजनन्दन ने मुझे देखते हुए बड़े बूढ़े की तरह कहा अभी तो बहुत उमर पड़ी है, चाचीजी।

मैंने इस बात को ज्यादा नहीं बढ़ाया।

अब खिड़की के पार इतवार को, सोमवार को, मंगलवार को और आज बुधवार को भी सबेरे ही सबेरे छत पर नित रोटी के मिस कौआँ को पुकार पुकार कर बुलाने खिलाने वाली यह जो लड़की देख रहा हूँ सो क्या जाहूवी है? जाहूवी को मैंने एक ही बार देखा है, इसलिए, मन को कुछ निश्चय नहीं होता है। कद भी इतना ही था, लावण्य शायद उस जाहूवी में अधिक था। पर यह वह नहीं हैं जाहूवी नहीं है, ऐसी दिलासा मैं मन को तनिक भी नहीं दे पाता हूँ। सबेरे ही सबेरे इतने कौए बुला लेती है कि खुद दीखती ही नहीं, काले-काले वे ही वे दीखते हैं। और वे भी उसके चारो ओर ऐसी छीन-झपट-सी करते हुए उड़ते रहते हैं मानो बड़े स्वाद से, बड़े प्रेम से, चौंथ-चौंथ कर उसे खाने के लिए आपस में बदाबदी मचा रहे हैं। पर उनसे घिरी वह कहती है, “आओ, कौआँ, आओ।” जब वे आ जाते हैं तो गाती है

“कागा चुन चुन खाइयो ...।”

और जब जाने कहाँ-कहाँ के कौए इकट्ठे के इकट्ठे काँऊँ काँऊँ करते हुए चुन-चुन कर खाने लगते हैं और फिर भी खाँऊँ-खाँऊँ करके उससे भी ज्यादा माँगने लगते हैं तब वह चीख मचा कर चिल्लाती है कि ओ रे कागा, नहीं, ये—

“दो नैना मत खाइयो!”

मत खाइयो

पीउ मिलन की आस।”

# मिठाईवाला

[ भगवतीप्रसाद वाजपेयी ]

बहुत ही मीठे स्वरों के साथ वह गलियों में घूमता हुआ कहता  
“बच्चों को बहलानेवाला, खिलौनेवाला ।”

इस अधूरा वाक्य को वह ऐसे विचित्र, किन्तु मादक-मधुर ढङ्ग से गाकर कहता कि सुननेवाले एक बार अस्थिर हो उठते। उसके स्नेहाभिषिक्त कंठ से फूटा हुआ उपयुक्त गान सुनकर निकट के मकानों में हल चल मच जाती। छोटे-छोटे बच्चों को अपनी गोद में लिए हुए युवतियाँ चिकों को उठा कर छज्जों पर नीचे झाँकने लगतीं। गलियों और उनके अंतर्व्यापी छोटे-छोटे उद्यानों में खेलते और इठलाते हुए बच्चों का झुण्ड उसे घेर लेता, और तब वह खिलौनेवाला वहीं कहीं बैठ कर खिलौने की पेटी खोल देता।

बच्चे खिलौने देखकर पुलकित हो उठते। वे पैसे लाकर खिलौनों का मोल भाव करने लगते। पूछते —“इछका दाम क्या है, और इछका, और इछका ? खिलौनेवाला बच्चों को देखता, और उनकी नन्हीं-नन्हीं उँगलियों और हथेलियों से पैसे ले लेता, और बच्चों के इच्छानुसार उन्हें खिलौने दे देता। खिलौने लेकर फिर बच्चे उछलने कूदने लगते और तब फिर खिलौनेवाला उसी प्रकार गा कर कहता “बच्चों को बहलानेवाला, खिलौनेवाला ।” सागर की हिलोर की भाँति उसका यह मादक गान गली-भर के मकानों में, इस ओर से उस ओर तक, लहराता हुआ पहुँचता, और खिलौनेवाला आगे बढ़ जाता।

राय विजय बहादुर के बच्चे भी एक दिन खिलौने लेकर घर

आए। वे दो बच्चे थे चुन्नु और मुन्नु! चुन्नु जब खिलौना ले आया तो बोला “मेला घोला कैछा छुन्दल ऐ।”

मुन्नु बोला “औल देखो, मेला आती कैछा छुन्दल ऐ!”

दोनों अपने हाथी-घोड़े लेकर घर भर में उछलने लगे। इन बच्चों की माँ, रोहिणी कुछ देर तक खडे-खडे उनका खेल निरखती रही। अन्त में दोनों बच्चों को बुला कर उसने उनसे पूछा “अरे ओ चुन्नु-मुन्नु, ये खिलौने तुमने कितने में लिए हैं?”

मुन्नु बोला “दो पैछे में। थिलौनेवाला दे गया ऐ।”

रोहिणी सोचने लगी इतने सस्ते कैसे दे गया है? कैसे दे गया है, यह तो वही जाने। लेकिन दे तो गया ही है, इतना तो निश्चय है।

एक जरा-सी बात ठहरी। रोहिणी अपने काम में लग गई। फिर कभी उसे इस पर विचार करने की आवश्यकता ही भला क्यों पड़ती!

( २ )

छः महीने बाद।

नगर-भर में दो चार दिनों से एक मुरलीवाले के आने का समाचार फैल गया। लोग कहने लगे “भाई वाह! मुरली बजाने में वह एक ही उस्ताद है। मुरली बजा कर; गाना सुना कर वह मुरली बेचता भी है, सो भी दो-दो पैसे। भला इसमें उसे क्या मिलता होगा। मेहनत भी तो न आती होगी!”

एक व्यक्ति ने पूछ दिया “कैसा है वह मुरलीवाला, मैंने तो उसे नहीं देखा?”

उत्तर मिला “उम्र तो उसकी अभी अधिक न होगी, यही तीस-बत्तीस का होगा। दुबला-पतला गोरा युवक है, बीकानेरी रंगीन साफा बाँधता है।”

“वही तो नहीं; जो पहले खिलौने बेचा करता था ?”

“क्या वह पहले खिलौने भी बेचा करता था ?”

“हाँ, जो आकार-प्रकार तुमने बतलाया, उसी प्रकार का वह भी था ।”

“तो वही होगा । पर भई, है वह एक ही उस्ताद ।”

प्रतिदिन इसी प्रकार उस मुरलीवाले की चर्चा होती । प्रतिदिन नगर के प्रत्येक गली में उसका मादक, मृदुल स्वर सुनाई पड़ता “बच्चों को बहलानेवाला, मुरलियावाला !”

रोहिणी ने भी मुरलीवाले का यह स्वर सुना । दूरन्त ही उसे खिलौनेवाले का स्मरण हो आया । उसने मन ही मन कहा खिलौनेवाला भी इसी तरह गा गाकर खिलौने बेचा करता था ।

रोहिणी उठकर अपने पति विजय बाबू के पास गई “जरा उस मुरलीवाले को बुलाओ तो, सुन्नू-मुन्नू के लिये ले लूँ । क्या यह फिर इधर आए, न आए । वे भी, जान पड़ता है, पार्क में खेलने निकल गये हैं ।”

विजय बाबू एक समाचार-पत्र पढ़ रहे थे । उसी तरह उसे लिए हुए वे दरवाजे पर आकर मुरलीवाले से बोले “क्यों भई, किस तरह देते हो मुरली ?”

किसी की टोपी गली में गिर पड़ी । किसी का जूता पार्क में ही छूट गया, और किसी की सोथनी (पाजामा) ही ढीली होकर लटक आई । सब तरह दौड़ते-हाँफते हुए बच्चों का झुंड आ पहुँचा । एक स्वर से सब बोल उठे “अम बी लेदे मुल्ली, औल अम बी लेदे मुल्ली ।

मुरलीवाला हर्ष-गद्गद् हो उठा । बोला “सबको दूँगे भैया ! लेकिन जरा रुको, जरा ठहरो, एक-एक को लेने दो । अभी इतनी जल्दी हम कहीं लौट थोड़े ही जायेंगे । बेचने तो आये ही हैं, और हैं भी इस समय मेरे पास एक दो नहीं, पूरी सत्तावन ।.....हाँ बाबूजी, क्या पूछा

था आपने, कितने मे दी ! ..दी तो वैसे तीन तीन पैसे के हिसाब से है पर आपको दो-दो पैसे में ही दे दूँगा ।”

विजय बाबू भीतर-बाहर दोनों रूपों में मुस्करा दिये । मन-ही-मन कहने लगे कैसा ठग है ! देता तो सब को इसी भाव से है, पर मुझ पर उलटा एहसान लाद रहा है । फिर बोले तुम लोगों को झूठ बोलने की आदत ही होती है । देते होंगे सभी को दो-दो पैसे मे, पर एहसान का बोझा मेरे ही ऊपर लाद रहे हो !”

मुरली वाला एकदम अप्रतिभ हो उठा । बोला “आपको क्या पता बाबूजी की इनकी असली लागत क्या है । यह तो ग्राहकों का दस्तूर होता है कि दूकानदार चाहे हानि ही उठा कर चीज क्यों न बेचे, पर ग्राहक यही समझते हैं- दुकानदार मुझे लूट रहा है । आप भला काहे को विश्वास करेंगे । लेकिन सच पूछिये तो बाबूजी, असली दाम दो ही पैसा है । आप कहीं से दो पैसे में ये मुरलियाँ नहीं पा सकते । मैंने तो पूरी एक हजार बनवाई थीं, तब मुझे इस भाव पड़ी हैं !”

विजय बाबू बोले “अच्छा अच्छा, मुझे ज्यादा वक्त नहीं, जल्दी से दो ठो निकाल दो ।”

दो मुरलियाँ लेकर विजय बाबू फिर मकान के भीतर पहुँच गये । मुरलीवाला देर तक उन बच्चों के झुण्ड में मुरलियाँ बेचता रहा । उसके पास कई रंग की मुरलियाँ थीं । बच्चे जो रंग पसन्द करते, मुरलीवाला उसी रंग की मुरली निकाल देता ।

“यह बड़ी अच्छी मुरली है । तुम यही ले लो बाबू, राजा बाबू, तुम्हारे लायक तो बस यह है । हाँ भैया, तुमको वही दूँगे । ये लो ;... तुमको वैसी न चाहिए, ऐसी चाहिए, यह नारङ्गी रङ्ग की, अच्छा, यही लो ।...पैसे नहीं हैं ? अच्छा अम्मा से पैसे ले आओ ! मैं अभी बैठा हूँ । तुम ले आए पैसे ? अच्छा, ये लो, तुम्हारे लिए मैंने पहले ही से

यह निकाल रखी थी। तुमको पैसे नहीं मिले। तुमने अम्मा से ठीक तरह माँगे न होंगे। धोती पकड़ कर पैरों में लिपट कर, अम्मा से पैसे माँगे जाते हैं बानू ! हाँ, फिर जाओ। अब की बार मिल जायेंगे। दुश्मनी है ? तो क्या हुआ, ये दो पैसे वापस लो। ठीक हो गया न हिसाब ? ..मिल गये पैसे ! देखो, मैंने कैसी तरकीब बताई ! अच्छा, अब तो किसी को नहीं लेना है ? सब ले चुके ? तुम्हारी माँ के पास पैसे नहीं ? अच्छा, तुम भी यह लो। अच्छा तो अब मैं चलाता हूँ ।”

इस तरह मुरलीवाला फिर आगे बढ़ गया।

( ३ )

आज अपने मकान में बैठी हुई रोहिणी मुरलीवाले की सारी बातें सुनती रही। आज भी उसने अनुभव किया, बच्चों के साथ इतने प्यार से बातें करनेवाला फेरोवाला पहले कभी नहीं आया। फिर वह सौदा भी कैसा सस्ता बेचता है। भला आदमी जान पड़ता है। समय का बात है, जो बेचारा इस तरह मारा-मारा फिरता है। पेट जो न कराए, सो थोड़ा ?

इसी समय मुरलीवाले का क्षीण स्वर दूसरी निकट की गली से सुनाई पड़ा “बच्चों को बहलानेवाला, मुरलीवाला !”

रोहिणी इसे सुन कर मन-ही-मन कहने लगी और स्वर कैसा मीठा है इसका।

बहुत दिनों तक रोहिणी को मुरलीवाले का वह मीठा स्वर और उसका बच्चों के प्रातः वे स्नेहसक्त बातें याद आती रहीं। महीने-के-महाने आए और चले गये। फिर मुरलीवाला न आया। धीरे-धीरे उसकी स्मृति भी क्षीण हो गई।



( ४ )

आठ मास बाद

सर्दी के दिन थे। रोहिणी स्नान करके अपने मकान की छत पर चढ़ कर आजानुविलंबित केश-राशि सुखा रही थी। इसी समय नीचे की गली में सुनाई पड़ा “बच्चों को ब्रह्मानेवाला, मिठाईवाला !”

मिठाईवाले का स्वर उसके लिये परिचित था, माट से रोहिणी नीचे उतर आई। उस समय उसके पति मकान में नहीं थे। हाँ, उनकी वृद्धा दादी थी। रोहिणी उनके निकट आ कर बोली “दादी, चुन्नु-मुन्नु के लिये मिठाई लेनी है। जरा कमरे में चल कर ठहराओ तो। मैं उधर कैसे जाऊँ, कोई आता न हो। जरा हट कर मैं भी चिक की ओट में बैठी रहूँगी।”

दादी उठ कर कमरे में आ कर बोलीं ए मिठाईवाले, इधर आना।”

मिठाईवाला निकट आ गया। बोला “कितनी मिठाई दूँ माँ ? ये नये तरह की मिठाइयाँ हैं रग-बिरगी, कुछ-कुछ खट्टी, कुछ-कुछ मीठी, जायकेदार बड़ी देर तक मुँह में टिकती हैं। जल्दी नहीं धुलती। बच्चे इन्हें बड़े चाव से चूसते हैं। इन गुणों के सिवा ये खाँसी भी दूर करती हैं। कितनी दूँ ? चपटी, गोल पहलदार गोलियाँ हैं। पैसे की सोलह देता हूँ।”

दादी बोली “सोलह तो बहुत कम होती है, भला पचीस तो देते।”

मिठाईवाला “नहीं दादी, अधिक नहीं दे सकता। इतनी भी कैसे देता हूँ, यह अब मैं तुम्हें क्या। खैर मैं अधिक न दे सकूँगा।”

रोहिणी दादी के पास ही थी। बोली “दादी, फिर भी काफी सस्ता दे रहा है। चार पैसे का ले लो। यह पैसे रहे।

मिठाई वाला मिठाइयाँ गिनने लगा।

“तो चार की दे दो। अच्छा पच्चीस नहीं सही बीस ही दो। अरे हाँ, मैं बूढ़ी हुई मोल-भाव अब मुझे ज्यादा करना आता भी नहीं।”

कहते हुए दादी कपोपले मुँह की जरा-सी मुस्किराहट भी फूट निकली।

रोहिणी ने दादी से कहा — “दादी, इससे पूछो, तुम इस शहर में और भी कभी आये थे, या पहली बार आए हो। यहाँ के निवासी तो तुम हो नहीं।”

दादी ने इस कथन को दोहराने की चेष्टा की ही थी कि मिठाईवाले ने उत्तर दिया “पहली बार नहीं और भी कई बार आ चुका हूँ।”

रोहिणी चक की आँख ही से बोली “पहले यही मिठाई बेचते हुए आये थे, या कोई चीज लेकर?”

मिठाईवाला हर्ष सशय और विस्मयादि भावों से डूब कर बोला— “इससे पहले मुरली लेकर आया था, और उससे भी पहले खिलौने लेकर।”

रोहिणी का अनुमान ठीक निकला। अब तो वह उससे और भी कुछ बातें पूछने के लिये अस्थिर हो उठी। वह बोली “इन व्यवसायों में भला तुम्हें क्या मिलता होगा?”

वह बोला “मिलता भला क्या है! यही खाने-भर को मिल जाता है। कभी नहीं भी मिलता है। पर हाँ, संतोष; धीरज और कभी-कभी असीम सुख जरूर मिलता है। और यही मैं चाहता भी हूँ।”

“सो कैसे? वह भी बताओ।”

“अब व्यर्थ उन बातों का क्यों चर्चा करूँ? उन्हें आप जाने ही दे। उन बातों को सुनकर आपको दुःख ही होगा।”

“जब इतना बताया है, तब और भी बता दो। मैं बहुत उत्सुक हूँ। तुम्हारा दर्जा न होगा। मिठाई मैं और भी कुछ ले लूँगी।”

अतिशय गम्भीरता के साथ मिठाई वाले ने कहा “मैं भी अपने नगर का एक प्रतिष्ठित आदमी था। मकान, व्यवसाय गाड़ी-घोड़े

नौकर चाकर, सभी कुछ था। स्त्री थी, छोटे-छोटे दो बच्चे भी थे। मेरा वह सोने का ससार था। बाहर संपत्ति का वैभव था, भीतर सासारिक सुख का। स्त्री सुन्दरी थी, मेरी प्राण थी। बच्चे ऐसे सुन्दर थे, जैसे सोने के सजीव खिलौने। उनके अठखेलियों के मारे घर में कोलाहल मचा रहता था। समय की गति। विधाता की लीला। अब कोई नहीं है। दादी, प्राण निकाले नहीं निकले। इसलिये अपने उन बच्चों की खोज में निकला हूँ। वे सब अत में होंगे तो यहीं कहीं। आखिर, कहीं-न-कहीं जन्मे ही होंगे। उस तरह रहता, तो धुल-धुल कर मरता। इस तरह सुख सतोष के साथ मरूँगा। इस तरह के जीवन में कभी-कभी अपने उन बच्चों की एक झलक सी मिल जाती है। ऐसा जान पड़ता है, जैसे वे इन्हीं में उछल-उछल कर हँस-खेल रहे हैं। पैसे की कभी थोड़े ही है, आपकी व्या से पैसे तो काफी हैं। जो नहीं है, इस तरह उसी को पा जाता हूँ।”

रोहिणी ने अब मिठाईवाले की ओर देखा उसकी आँखें आँसुओं से तर हैं।

इसी समय चुन्नु-मुन्नु आ गए। रोहिणी से लिपट कर, उसका अचल पकड़ कर बोले “अम्माँ, मिठाई!”

“मुझ से लो।” कह कर, तत्काल कागज की दो पुड़ियाँ, मिठाइयों से भरी, मिठाईवाले ने चुन्नु-मुन्नु को दे दी।

रोहिणी ने भीतर से पैसे फेक दिए।

मिठाईवाले ने पेटी उठाई, और कहा “अब इस बार ये पैसे न लूँगा।”

दादी बोली “अरे-अरे, न-न, अपने पैसे लिए जा भाई!”

तब तक आगे फिर सुनाई पड़ा उसी प्रकार मादक, मृदुल स्वर में “बच्चों को बहलानेवाला, मिठाईवाला।”

# देशभक्त

[वेचन शर्मा 'उग्र']

“स्वामिन्, आज कोई सुन्दर सृष्टि करो। किसी ऐसे प्राणी का निर्माण करो जिसकी रचना पर हमें गौरव हो सके। क्यों ?

“सचमुच प्रिये, आज तुम्हें क्या सूझा, जो सारा धन्धा छोड़ कर यहाँ आई हो, और मेरी सृष्टि परीक्षा लेने को तैयार हो ?

“तुम्हारी परीक्षा, और मैं लूँगी ? हरे, हरे ! मुझे व्यर्थ ही काँटों में क्यों धसीट रहे हो नाथ ? यों ही बैठी-बैठी तुम्हारी अद्भुत रचना ‘मृत्युलोक’ का तमाशा देख रही थी। जब जी ऊब गया, तब तुम्हारे पास चली आई हूँ। अब ससार में मौलिकता नहीं दिखाई पड़ती। वही पुरानी गाथा चारों ओर दिखाई-सुनाई पड़ रही है। कोई रोता है, कोई खिलखिलाता है; एक प्यार करता है, दूसरा अत्याचार करता है, राजा धीरे-धीरे भीख माँगने लगता है और भिक्षुक शासन करने ! इन बातों में मौलिकता कहाँ ? इसलिये प्रार्थना करती हूँ, कोई मनोरंजन सृष्टि सँवारो। ससार के अधिकतर प्राणी तुमको शाप ही देते हैं, एक बार आशीर्वाद भी लो।”

“अच्छी बात है, इस समय चित्त भी प्रसन्न है। किसी से मानव-सृष्टि की आवश्यक सामग्रियाँ यहीं मँगवाओ। आज मैं तुम्हारे सामने ही तुम्हारी सहायता से सृष्टि करूँगा।”

“मैं, और तुमको सहायता दूँगी ? तब रहने दो हो चुकी सृष्टि ! सृष्टि करने की योग्यता यदि मुझमें होती तो मैं तुमको कष्ट देने के लिये यहाँ आती !”

“नाराज क्यों होती हो भाई ? तुमसे पुतला तैयार करने को कौन

कहता है ? तुम यहाँ चुपचाप बैठी रहो । हाँ कभी-कभी मेरी और मेरी कृत की ओर अपने मधुर कटाक्ष को फेर दिया करना । तुम्हारी इतनी सहायता से मेरी सृष्टि में जान आ जायगी समझी ?

“समझी । देखती हूँ, तुम्हारी आदत भी कलियुगी बूढ़ों सी हुई जा रही है । अभी तक आँखों में जवानी का नशा छाया हुआ है ।”

“और तुम्हारी आदत तो बहुत ही अच्छी हुई जा रही है । बूढ़े मारवाडियों की युवती कामिनियों की तरह जब होता है तभी ‘खाँव खाँव’ किया करती हो । चलो, जल्दी करो, सब चीजे मँगवाओ ।

( २ )

क्षिति, जल, अग्नि, आकाश और पवन के सम्मिश्रण से विधाता ने एक पुतला तैयार किया । इसके बाद उन्होंने सब से पहले तेज को बुला कर उस पुतले में प्रवेश करने को कहा । तेज के बाद सौन्दर्य, दया, करुणा, प्रेम, विद्या, बुद्धि, बल, सन्तोष, साहस, उत्साह, धैर्य, गम्भीरता आदि समस्त सद्गुणों से उस पुतले को सजा दिया । अन्त में आयु और भाग्य की रेखायें बनाने के लिए ज्योंही विधाता ने लेखनी उठाई, त्योंही ब्राह्मणी ने रोका “सुनिये भी, इसके भाग्य में क्या लिखने जा रहे हैं, और आयु कितनी दीजियेगा ?”

“क्यों ? तुमको इन बातों से मतलब ? तुम्हें तो तमाशा-भर देखना है, वह देख लेना ? भौहें तनने लगीं न ? अच्छा लो सुन लो । इसके भाग्य में लिखी जा रही है, भयंकर दरिद्रता, दुःख चिन्ता और इसकी आयु होगी बीस वर्षों की !”

“अरे ! यह क्या तमाशा कर रहे हैं ? बल, साहस, दया, तेज, सौन्दर्य, विद्या, बुद्धि आदि गुणों के देने के बाद दरिद्रता, दुःख और चिन्ता आदि के देने की क्या आवश्यकता है, फिर सृष्टि को देख कर लोग आपकी प्रशंसा करेंगे या गालियाँ देंगे ! फिर, केवल बीस वर्षों

की अवस्था ! इन्हीं कारणों से मर्त्य-लोक के कवि आपकी शिकायत करते हैं । क्या फिर किसी से 'नाम चतुरातनन पै चूकते चले गये !' लिखवाने का विचार है !”

विधाता ने मुस्करा कर कहा “अब तो रचना हो गयी । चुपचाप तमाशा भर देखो । इसकी आयु इसलिये कम रखी है जिसमें तमाशा जल्द दिखाई पड़े ।”

प्रासङ्गी ने पूछा - “इसे मर्त्य-लोक वाले किस नाम से पुकारेंगे !”

प्रजापति ने गर्व-भरे स्वर में उत्तर दिया “देशभक्त ।”

( ३ )

अमरावती से इन्द्र ने, कैलास से शिव ने, वैकुण्ठ से कमलापति ने संसार रगमच पर देशभक्त का प्रवेश उस समय देखा, जब उनकी अवस्था उन्नीस वर्ष की हो गई । इसमें कोई आश्चर्य की बात नहीं । देव-मंडली का एक-एक दिन हमारी अनेक शताब्दियों से भी बड़ा होता है । हमारे उन्नीस वर्ष तो उनके कुछ मिनटों से भी कम थे ।

देशभक्त के दर्शनों से भगवान् कामारि प्रसन्न होकर नाचने लगे । उन्होंने अपनी प्राणेश्वरी पार्वती का ध्यान देशभक्त की ओर आकर्षित करते हुए कहा “देखो, यह स्रष्टा की अमूर्तपूर्व रचना है । कोई भी देवता देशभक्त के रूप में नरलोक में जाकर अपने को धन्य समझ सकता है । प्रिये, इसे आशीर्वाद दो ।” प्रसन्नवदना उमा ने कहा “देशभक्त की जय हो !”

एक दिन देशभक्त के तेजपूर्ण मुखमंडल पर अचानक कमला की दृष्टि पड़ गई । उस समय वह (देशभक्त) हाथ में पिस्तौल लिए किसी देश-द्रोही का पीछा कर रहा था । इन्दिरा ने धवरा कर विष्णु को उसकी ओर आकर्षित करते हुए कहा “यह कौन है ? मुख पर

इतना तेज ऐसी पवित्रता और करने जा रहे हैं, राज्ञसी कर्म हत्या ! यह कैसी लीला है, लीलाधर ! विष्णु ने कहा “चुपचाप देखो । ‘परिमाणाय साधूनां विनाशाय च दुष्कृताम्, धर्मसंस्थापनार्थाय समवामि युगे-युगे ।’ यदि वह देशभक्त- राज्ञसी का काम करने जा रहा है, तो राम, कृष्ण, प्रताप, शिवा, गोविन्द, नैपोलियन सब ने राज्ञसी कर्म किया है । देवी, इन्हें प्रणाम करो ! यह कर्ता की पवित्र कृति है ।”

\*

\*

\*

हाथ की पिस्तौल देश-द्रोही के मस्तक के सामने कर, देशभक्त ने कहा “भूर्ख ! पश्चात्ताप कर, देश-द्रोह से हाथ खींच कर मातृ-सेवा की प्रतीक्षा कर । नहीं तो मरने के लिए तैयार हो जा ।”

देश द्रोही के मुख पर घृणा और अभिमान मुस्कराहट दौड़ गई । उसने शासन के स्वर में उत्तर दिया

“अज्ञान, सावधान ! हम शासकों के लाड़ले हैं । हमारे माँ-बाप और ईश्वर, सर्वशक्तिमान् सम्राट् हैं । सम्राट् के सम्मुख देश की बड़ाई !”

“अन्तिम बार पुनः कह रहा हूँ, ‘माता की जय !’ बोल; अन्यथा इधर देख !” देशभक्त की पिस्तौल गरजने के लिए तैयार हो गई ।

सिर पर सकट देखकर, देश-द्रोही ने अपनी जेब से सीटी निकाल निकाल कर जोर से बजाई । जान पड़ता है, देश-द्रोहियों का दल देशभक्त की ओर लपका ! फिर क्या था, देशभक्त की पिस्तौल गरज उठी ! क्षण-भर में देश द्रोहियों का सरदार, कबूतर की तरह पृथ्वी पर लोटने लगा । गिरफ्तार होने के पूर्व सफल-प्रयत्न देशभक्त आनन्द-विभोर हो कर चिल्ला उठे “माता की जय हो !”

काँपते हुए इन्द्रासन ने, पुष्पवृष्टि करते हुए नन्दन-कानन ने ताड़व नृत्य में लीन रत्न ने, कलकल करती हुई सुरसरिता ने एक स्वर से कहा “देशभक्त की जय हो !”

विधाता प्रेम गद्गद् होकर ब्राह्मणी से बोले “देखती हो, देश-भक्त के चरणस्पर्श से अभाग्यकारागार अपने को स्वर्ग समझ रहा है, लोहे की लकड़ियों हथकड़ी-वेड़ियों—मानो पारस पी लिया है, संसार के हृदय में प्रसन्नता का समुद्र उमड़ रहा है, वसुन्धरा फूली नहीं समाती ! यह है मेरी कृति, यह है मेरी कृति, यह है मेरी विभूति-प्रिये गाओ, मञ्जल मनाओ आज मेरी लेखनी धन्य हुई !!!

( ४ )

जिस दिन देशभक्त की जीवनी का अंतिम पृष्ठ लिख जानेवाला था, उस दिन स्वर्ग-लोक में आनन्द का अपार पारावार उमड़ रहा था । त्रिस कोटि देवांगनाओं की थालियों को उदार कल्पवृक्ष ने अपने पुष्पों से भर दिया था, अमरावती ने अपना अपूर्व शृङ्गार किया था, चारों ओर मंगल गान गाए जा रहे थे ।

समय से बहुत पहले ही देवतागण विमान पर आरूढ़ हो कर आकाश में विचरने और देशभक्त के आगमन की प्रतीक्षा करने लगे !

✽   ✽   ✽

सम्राट के समर्थक भीषण शस्त्रास्त्रों से सुसज्जित होकर एक बड़े मैदान में खड़े थे । देशभक्त पर ‘सम्राट् के प्रति विद्रोह’ का अपराध लगा कर न्याय का नाटक खेला जा चुका था । न्यायाधीश की यह आज्ञा सुनाई जा चुकी थी कि “या तो देशभक्त अपने कर्मों के लिए पश्चात्ताप प्रकट कर “सम्राट् की जय” घोषणा करे या तोप से उसे उड़ा दिया जाय ।’ देशभक्त पश्चात्ताप क्यों करता ? अतः उसे सम्राट् के सैनिकों ने जज़ीर में कसकर तोप के सम्मुख खड़ा कर दिया ।

सम्राट् के प्रतिनिधि ने कहा

“अपराधी !” न्याय की रक्षा के लिए अंतिम बार फिर कहता हूँ ‘सम्राट् की जय’ घोषणा कर पश्चात्ताप कर ले !”



मुस्कराते हुए देशभक्त बन्दी ने कहा—

“तुम अपना काम करो, मुझ से पश्चात्ताप की आशा व्यर्थ है। तुम मुझसे ‘सम्राट् की जय’ कहलाने के लिए क्यों मरे जा रहे हो ? सच्चा सम्राट् कहां है। तुम्हारे कहने से संसार के लुटेरों को मैं कैसे सम्राट् मान लूं ? सम्राट् मनुष्यता का द्रोही हो सकता है ? सम्राट् न्याय का गला घोट सकता है ? सम्राट् रक्त का प्यासा हो सकता है ? भाई तुम जिसे सम्राट् कहते हो, उसे मनुष्यता के उपासक ‘राक्षस’ कहते हैं। फिर सम्राट् की जय घोषणा कैसी ? तुम मुझे तोप से उड़ा दो इसी में सम्राट् का मगल है, इसी से पापो का घड़ा फूटेगा और उसे मुक्ति मिलेगी !



देव-मंडल के बीच बैठी हुई माता मनुष्यता की गोद में बैठ कर देशभक्त ने और साथ ही त्रिस कोटि देवताओं ने देखा, पंचतत्व के एक पुतले को अत्याचार के उपासकों ने तोप से उड़ा दिया !

उस पुतले के एक एक कण को देवताओं ने मणि की तरह लूट लिया। बहुत देर तक देवलोक देशभक्त की जय !’ से मुखरित रहा !

# कवि

[ मोहनलाल महतो 'वियोगी' ]

देव, विहारी, केशव, तुलसी आदि कवियों ने स्वर्ग में पहुँच कर जो सब से अद्भुत कार्य किया, वह था, भारती के द्वार पर सत्याग्रह।

\* \* \*

देवलोक में खलबली मच गई। स्वयं विधाता पधारे। कवियों को समझाया, पर सब व्यर्थ हुआ। अन्त में सन्ध्या समय जिस समय सारा सुरलोक शंख-ध्वनि से मुखरित हो रहा था, भगवती वाग्देवी के स्वर्ण-मन्दिर का द्वार अभागों की भाग्य की तरह खुला।

कवि-समूह जयजयकार कर उठा। माता ने शारदीय चन्द्रिका के समान मन्द मुस्कुरा कर कहा—'वत्स, तुम लोगों की इच्छा पूरी होगी, पर, भारत का वायुमण्डल इस समय कविता के लिए उपयुक्त नहीं है! यदि तुम्हारी एकांत कामना है कि वह अभाग देश फिर कवियों की पावन कविता-गंगा से पवित्र हो जाय, तो एक बार मैं ऐसा अवसर दूँगी।'

भारती की वाणी एक गई। कवि-समूह मनोवांछित वर प्राप्त कर अपने स्थान को लौट गया।

\* \* \*

रामधन गुप्त कलकत्ता के एक गन्दे मुहल्ले में रहते हैं। परिवार में ४-५ बच्चे और एक स्त्री है। किसी आफिस में प्लर्को करके सौ रुपये महीना पा जाते हैं।

प्रातःकाल उठते ही उन्होंने अपनी पत्नी से कहा = प्रियतमे ! अग्नि मन-मानस-लौक निवासिनि प्रेम-प्रतिमे ! कवि-शिरोमणि, कविता-

कामिनी-कान्त कवियों ने जिसके विराट् वैभव को अपने सुमधुर स्वरो में व्यक्त किया है, ऐसे इस जन-मन-रंजन प्रभात के समय का यह पीताम्ब शशि मानो, परकीया नायिका शर्वरी के साथ, इच्छापूर्वक विहार कर लेने के बाद मन्द-मन्द गति से कलंक रूप अंजन जावकादि धारण किए, स्वकीया प्रतीची के यहाँ जा रहा है। ऊषा सखी व्यग्र से दीप दिखला रही है। ये नक्षत्र-वृन्द... ..

पत्नी गुप्तजी की यह लम्बी स्पीच सुन कर अवाक् रह गई। बोली “तुम यह क्या अनाप-शनाप बक रहे हो ? तबीयत तो अच्छी है न ?”

गुप्तजी बोलते गये- “शशि के कंठ से टूट कर गिरे हुए मुक्ताहार के बिखरे हुए ये मोती हैं। मृदु-मन्द-समीर अधखिली कलियों का सुम्भन कर रहा है। नवोढा-पुष्प-वधू, प्रेमी भ्रमर के साथ अठखेलियाँ कर रही है। अहा। ये सुनहली किरणें ये...”

पत्नी ने पति का हाथ पकड़ कर कहा “तुम्हें मेरी कसम, इस तरह न बको। मैं घबरा गई हूँ। न-जाने तुम्हें आज क्या हो गया है !”

पतिदेव बोलते ही गए “ये गगन-विचुम्बित सौध, एक दूसरे से होड़ करके ऊपर उठते हुए ऐसे जान पड़ते हैं, मानों वे सभी बालरवि के स्वर्ण-रश्मि-गुम्फित मुकुट धारण करने के लिए व्याकुल हों ! अथवा शुभ्र-सौध-समूह क्षीरसागर की तरंग-माला से ”

पत्नी ने अधीर हो कर अपने लड़के माधव को पुकारा। वह धड़धड़ाता हुआ ऊपर आ पहुँचा। पिता की ऐसी अवस्था देख कर उसे भी चिन्ता हुई। उसने गुप्तजी का हाथ पकड़ कर कहा “बानूजी, क्या बोल रहे हैं ? माँ घबरा रही है।”

इस बार रामधन कवि का ध्यान भंग हुआ। पुत्र का माथा सँध कर, गदगद हो कर; अधखुली आँखों से उसे देखते हुए, उन्होंने

कहा “वत्स, यद्यपि यह संसार सुख-दुःख का क्रीड़ास्थल है, किन्तु मेरे जीवन, आनन्द जनित विस्मृति तो मुझे तेरे उज्ज्वल रूप को देख कर होती है, उसके सामने वसन्त की अज्ञात पुलकावली का कुछ मूल्य नहीं है और न शारदीय रजनी के निर्मल मुस्कान का। आ मेरे प्राण, तुझे हृदय से चिपका लूँ आ मेरी नैया के कर्णधार !”

पिता के इस सारगर्भित व्याख्यान का माधव कुछ अर्थ न समझ सका। उसने माता से कहा “माँ, इन्हें सँभालो, मैं कविराज जी को बुला लाता हूँ।”

कविराज जी अपनी उम्र का सत्तरवाँ फाटक पार कर चुके थे। सन-सी सफेद दाढ़ी नाभि को चूम रही थी और ललाट पर का सुदीर्घ टीका मधुमक्खि की तरह उदास और शीशे की तरह चमकदार था। आप एक चादर ओढ़ कर रामधन को देखने आये। कविराज जी को देखते ही रामधन उनके पैरों पर लम्बायमान हो गया और पुलक गदगद स्वर में बोला “हे अनादि युग के ऋषि-कल्प भगवान् ! हे याशवलक-वाल्मीकि आदि तपस्तेज-पुञ्ज मुनि-प्रवरों की याद दिलाने वाले महामुने !! इस अकिंचन की झोपड़ी में जहाँ न पदार्थ है, न आसन आप किस हेतु पधारे ? क्या शारदीय मेघ खडों के रथ पर चढ़ कर आप अलकापुरी से कोई नूतन सन्देश लेकर आ रहे हैं या पर्वतराज हिमालय की गम्भीर गुहा से, अपनी प्रचंड तपस्या की समाप्ति करके, सेवक को अपने पावन दर्शनों से पूत करने के लिए आप पधारे हैं। बोलिए नाथ, बोलिए प्रभो, यह दास आपके चरणों के निकट नतजातु, नतमस्तक हो कर प्रार्थना कर रहा है।”

लम्बी साँस लेकर कविराज जी ने माधव से कहा—“हा हरि ! अच्छा चलो; मैं महानारायण तेल ढूँगा। इन्हे ऐसी जगह में रखो, जहाँ हवा न आती हो। ब्राह्मी तथा चन्द्रोदय का सेवन कराना भी बहुत जरूरी है।”

कविराजजी चलते बने। दोनों आँखों में आँसू भर कर आकाश की ओर देखते हुए रामधन बोला “स्वप्न की तरह आये और चले गये ! हृदय गंगा के तट पर खूण भर खड़े हो कर अनन्त में विलीन हो गये ! यही संसार का नियम है। अहा, कैसी ज्योति थी ! कैसी प्रभा थी !! ऋषि थे, आदि कवि थे। मुझे अपने अमर उपदेशों और पवित्र अनुष्ठान छन्दों के द्वारा, जीवन-मरण से मुक्त करने आये थे।”

फिर पत्नी की ओर घूम कर रामधन ने कहा “भद्रे ! इस समय मैं रामगिरि या उज्जयिनी जाना चाहता हूँ। पाटलिपुत्र और अंग-बंग कलिंग आदि के भी पावन दर्शन करने हैं। तरु-पत्रों के श्रवण-सुखद रव में, प्रभु मेरा आह्वान कर रहे हैं। ये नव दल-भार-नम्र, अरुण राग-रजित कोमल किसलय, मेरे हृदय धन के हाथों की याद दिला रहे हैं। यह विराट आह्वान है, मूक निमंत्रण है। वन-विहंगम स्वर्णपिञ्जर में सुखी नहीं रह सकता। उस मुक्त-पवन में स्वेच्छानुसार विचरण करने और हृदय के तरंगित उच्छ्वास को संगीत के रूप में प्रकट होने दो। आर्य चम्पक-वरणि सुमुखि, समा करो। ऐसी क्रूरता अच्छी नहीं।”

रामधन उठ खड़ा हुआ और अधबुली आँखों से इधर-उधर देखता मन्द-मन्थर गति से एक ओर चल पड़ा। पत्नी की बाधा उसे रोक न सकी। लाचार वह चिल्ला उठी। मुहल्ले वालों की भीड़ लग गई।

रामधन ने सब को सम्बोधित करके कहा—“अहा विश्वबन्धु, आज मेरे सम्मुख महामानव का मेला लगा हुआ है। अनन्त जन-समूह के रूप में मैं अपने प्रियतम के विराट रूप की झलक देख रहा हूँ। आज मेरा जीवन धन्य हो गया।”

चेथरू तेली बोला “अरे, यह तो पागल हो गया।”

वेचारा रामधन कवि पकड़ कर कोठरी में बन्द कर दिया गया।

माँ सरस्वती ने कवियों को बुलाया और कहा 'देखो, रामधन हठात् कवि हो गया। उसकी कैसी दशा हुई !'

कवियों ने कहा "माँ, वह विशेष शिक्षित न था। उसका परिवार भी मूर्ख था। इसीलिए उसके साथ क्रूरता की गई। एक बार और अवसर दीजिये।"

'तथास्तु' कह कर माँ अन्तर्धान हो गयी।



एस० एन० सिंह विख्यात डिप्टी मैजिस्ट्रेट हैं। सजा करने तथा जुर्माना करके सरकारी कोष भरने की आप सतत चेष्टा किया करते हैं। इजलास पर बैठे बैठे आप अचानक चौंक उठे और आरोपी के वकील से कहा "प्रिय बन्धु, इस अनन्त संसार में, चिन्ता-शोकादि के बात-प्रतिघातों को सहते हुए हम काल-न्यापन करते हैं। यहाँ और है ही क्या ? एतदर्थ अपराधी को मैं प्रेम से गले लगाता हूँ, तथा उसके साथ गहरी सहानुभूति रखते हुये, उसे घर जाने को कहता हूँ। इन खिले हुए फूलों को देखो और देखो इस मुक्तपवन को। इनके साथ आनन्दोपभोग करने और जी-खोल कर विहार करने का सब को समान अधिकार है। (अपराधी से) प्यारे भाई, तुम्हारे पतन का मुझे विशेष दुःख है। जाओ, घर जा कर अपने चाँद के डुकड़े-से बच्चे तथा प्रभात-सी पवित्र पत्नी को गले लगाओ।"

वकीलों की ओर धूम कर आपने कहा "हे भाइयो, आज मेरा हृदय रवि-रश्मियों की उज्ज्वल प्रकाश-धारा में नृत्य कर रहा है। चलो इस कमरे के बाहर। अहा ! देखो, पक्षी गा रहे हैं। सुनो उनके हृदय का मूक-निवेदन।"

सारा न्यायालय दंग रह गया। डिप्टी साहब अपराधी को गले लगा कर रोने लगे !

गोरे जिलाधीश ने मि० सिंह को बुला कर पूछा "यह बेकानून

कार्रवाई क्यों की गई ?”

मि० सिंह ने स्नेह-नादगद् कंठ से कहा “हे सखे, इस विराट् विश्व को देखो और देखो संसार के तृप्ति हृदय को। उसमें वासना की ज्वाला ”

जिलाधीश बीच में ही रोक कर बोला “यह क्या बोल रहे हैं ? मैं आपसे पूछना चाहता हूँ कि ऐसी बेकानूनी कार्रवाई क्यों की गई ! आपको बतलाना होगा !”

आकाश की ओर दोनों हाथ उठा कर मि० सिंह बोले “न्याय कैसा ? परमात्मा के राज्य में तुम्हें और मुझे न्याय करने का अधिकार नहीं है। न्याय ? न्याय परमात्मा करता है। देखो उसके राजसिंहासन को। वह हमारे पुंहारे—सभी के हृदय में स्थिर है। चंदोआ की भाँति उसके सिर पर अनन्त आकाश तना हुआ है। अपने कल-कल स्वर में निर्मल उसकी प्रशंसा के गीत गा रहे हैं। सागर शंखनाद कर रहा है।”

कलक्टर कुछ भी न समझ सका। धनरा कर उसने मि० सिंह को समीप बुलाया।

जिलाधीश ने कहा “मि० सिंह, मैं जानता हूँ, आप विद्वान् और अनुभवी शासक हैं। मुझे यह सुनकर बड़ा आश्चर्य हुआ कि आपके द्वारा न्याय की छीछालेदर हुई है। क्या यह सच है कि आज आपने भयंकर बेकानून कार्रवाई की है ?”

मि० सिंह बोले “बन्धु आओ तुम्हें हृदय से लगा लूँ। तुम भ्रमजाल में पड़े हो। मैं नहीं समझता न्याय क्या बला है ! निर्मल के कलख मे पतित पावनी की तरंग-माला में, चन्द्रमा की अमल धवल चन्द्रिका में, जो एक विराट् संदेश फूट उठा है, उसके सामने दूसरा न्याय-अन्याय कुछ नहीं है। इस मिथ्या जगत में नीरस न्याय ”

वेचारा कलक्टर धनरा उठा और बोला—“बुप रहो ?”

अलपूर्वक कलकटर को हृदय से लगाते हुए मि० सिंह स्नेह-विजडित स्वर में बोले “चलो, हम-तुम दोनों प्रकृति के अछोर अचल में आनन्द से विचरण करे। तितली के साथ लुकाचोरी और श्याम-सजल मेघ-पटाओं के साथ ।”

कलकटर चिल्ला उठा “ओह ! तुम जरूर पागल हो गये हों ।” घटी बजी और चपरासी ने प्रवेश किया ।

\* \* \*

गंभीर घोष के साथ स्वर्ग में भगवती भारतीय के मन्दिर का द्वार खुला ! माता ने कवियों का आह्वान किया ।

माँ बोली “वत्स, मैंने अपना प्रण पूरा किया । रामधन कवि होकर नरकवास कर रहा था । धवरा कर उसने आत्महत्या कर ली । उसके स्त्री-वच्चे-दाने-दाने को तरस रहे हैं । यह दूसरा कवि आज पागलखाने में बन्द है । वेटा, इस समय भारत को कवियों की आवश्यकता नहीं, यह मैं पहले ही कह चुकी थी । श्मशान में कोयल नहीं, गिद्धों की शोभा होती है ।”

कवियों ने माता को प्रणाम किया और झुमा माँगी ।

माँ हँसती हुई मन्दिर के भीतर चली गई । द्वार बन्द हो गया । सारा स्वर्गलोक भारती के मुखचन्द्र की हँसी से खिलखिला कर हँस उठा; पर अभागा भारत अर्थशून्य दृष्टि से आकाश की ओर देखता हुआ सावन-भादों की आँखों से आठ-आठ आँसू रो उठा ।



# रोज़

[ अज्ञेय ]

दोपहर में उस घर के सूने आँगन में पैर रखते ही मुझे ऐसा जान पड़ा, मानों उस पर किसी शाप की छाया मँडरा रही हो, उसके वातावरण में कुछ ऐसा अकथ्य, अस्पृश्य, किन्तु फिर भी बोझिल और प्रकम्पमय और घना-सा फैल रहा था.....

मेरी आहट सुनते ही मालती बाहर निकली। मुझे देख कर, पहचान कर उसकी सुरमाई हुई मुख-निद्रा तनिक से मीठे विस्मय से जगी-सी और फिर पूर्ववत् हो गई। उसने कहा “आ जाओ।” और बिना उत्तर की प्रतीक्षा किये भीतर की ओर चली। मैं भी उसके पीछे हो लिया।

भीतर पहुँच कर मैंने पूछा “वे यहाँ नहीं हैं?”

“अभी आए नहीं, दफ्तर में हैं। थोड़ी देर में आ जायेंगे। कोई डेढ़-दो बजे आया करते हैं।”

“कब के गए हुए हैं?”

“सवेरे उठते ही चले जाते हैं ”

मैं ‘हूँ’ कहकर पूछने को हुआ “और तुम इतनी देर क्या करती हो?” पर फिर सोचा, आते ही एकाएक यह प्रश्न ठीक नहीं है। मैं कमरे के चारों ओर देखने लगा।

मालती एक पंखा उठा लाई, और मुझे हवा करने लगी। मैंने आपत्ति करते हुए कहा “नहीं, मुझे नहीं, चाहिये।” पर वह नहीं मानी, बोली “वाह ! चाहिए कैसे नहीं ? इतनी धूप में तो आये हो। यहाँ तो ”

मैंने कहा “लाओ मुझे दे दो।”

वह शायद ‘ना’ करने को थी; पर तभी दूसरे कमरे से शिशु के रोने की आवाज सुन कर उसने चुपचाप पखा मुझे दे दिया और खुटनों पर हाथ टेक कर एक थकी हुई, ‘हुँह’ करके उठी और भीतर चली गई।

मैं उसके जाते हुए दुबले शरीर को देख कर सोचता रहा यह क्या है...यह कैसी छाया सी इस घर पर छायी हुई है।

मालती मेरी दूर के रिश्ते की बहिन है, किन्तु उसे सखी कहना ही उचित है, क्योंकि हमारा परस्पर संबंध सख्य का ही रहा है। हम बचपन से इकट्ठे खेले हैं, इकट्ठे लडे और पिटे हैं, और हमारी पढ़ाई भी बहुत-सी इकट्ठे ही हुई थी। और हमारे व्यवहार में सदा सख्य की स्वेच्छा से स्वछंदता रही है, वह कभी भातृत्व के, या बड़े छोटेपन के बंधनो में नहीं घिरा।

मैं कोई चार वर्ष के बाद उसे देखने आया हूँ। जब मैंने उसे इससे पूर्व देखा था, तब वह लडकी ही थी, अब वह विवाहिता है, एक बच्चे की माँ भी है। इससे कोई परिवर्तन उसमें आया होगा और यदि आया होगा तो क्या, मैंने अभी तक सोचा नहीं था; किन्तु अब उसकी पीठ की ओर देखता हुआ मैं सोच रहा था, यह कैसी छाया इस घर पर छाई हुई है. और विशेषतया मालती पर...

मालती बच्चे को लेकर लौट आई और फिर मुझसे कुछ दूर नीचे बिछी हुई दरी पर बैठ गई। मैंने अपनी कुर्सी घुमा कर कुछ उसकी ओर उन्मुख हो कर पूछा “इसका नाम क्या है?”

मालती ने बच्चे की ओर देखते हुए उत्तर दिया “नाम तो कोई निश्चित नहीं किया, वैसे टिट्टी कहते हैं।”

मैंने उसे बुलाया “टिट्टी! टिट्टी! आ जा!” पर वह अपनी बड़ी-बड़ी आँखों से मेरी ओर देखता हुआ अपनी माँ से चिपट गया, और अथाँसा सा होकर कहने लगा उहूँ-उहूँ-ऊँ... .”

मालती ने फिर उसकी ओर एक नजर देखा, और फिर बाहर आगन की ओर देखने लगी ।

काफी देर मौन रहा । थोड़ी देर तक तो मौन आकस्मिक ही था, जिसमें मैं प्रतीक्षा में था कि मालती कुछ पूछे; किन्तु उसके बाद एकाएक मुझे ध्यान हुआ, मालती ने कोई बात ही नहीं की यह भी नहीं पूछा कि मैं कैसे हूँ, कैसे आया हूँ- चुप बैठी है, क्या विवाह के दो वर्ष में ही वे बीते दिन भूल गई ? या अब मुझे दूर इस विशेष अंतर पर रखना चाहती है ? क्योंकि वह निर्बाध स्वच्छता अब तो नहीं हो सकती . . . पर फिर भी ऐसा मौन, जैसा अजनबी से भी नहीं होना चाहिए.....

मैंने कुछ खिन्न-सा होकर, दूसरी ओर देखते हुए कहा “जान पड़ता है तुम्हें मेरे आने से विशेष प्रसन्नता नहीं हुई ।”

उसने एकाएक चौक कर कहा “हूँ ?”

यह ‘हूँ’ प्रश्नसूचक था, किन्तु इस लिए नहीं कि मालती ने मेरी बात सुनी नहीं थी, केवल विस्मय के कारण । इसीलिए मैंने अपनी बात दुहराई नहीं, चुप बैठ रहा । मालती कुछ बोली ही नहीं, तब थोड़ी देर बाद मैंने उसकी ओर देखा । वह एकटक मेरी ओर देख रही थी; किन्तु मेरे उधर उन्मुख होते ही उसने आँखें नीची कर लीं । फिर भी मैंने देखा उन आँखों में कुछ विचित्र सा भाव था; मानों मालती के भीतर कहीं कुछ चेष्टा कर रहा हो, किसी बीती हुई बात को याद करने की, किसी बिखरे हुए वायुमंडल को पुनः जगा कर गतिमान करने की, किसी दूटे हुए व्यवहार तंतु को पुनरुज्जीवित करने की और चेष्टा में सफल न हो रहा हो... वैसे जैसे बहुत देर से प्रयोग में न लाए हुए अंग को कोई व्यक्ति एकाएक उठाने लगे और पाये कि वह उठता नहीं है, चिर विस्मृति में मानो मर गया है, उतने

खीण बल से (यद्यपि वह सारा प्राप्य बल है) नहीं उठ सकता... ..  
मुझे ऐसा जान पड़ा, मानों किसी जीवित प्राणी के गले में किसी मृत  
जंतु का तौक डाल दिया गया हो, वह उसे उतार कर फेंकना चाहे,  
पर उतर न पाए... ..

तभी किसी ने द्वार खटखटाए। मैंने मालती की ओर देखा, पर  
वह हिली नहीं। जब किवाड़ दूसरी बार खटखटाए गए, तब वह शिशु  
को अलग करके उठी और किवाड़ खोलने गई।

वे, यानी मालती के पति आए। मैंने उन्हें पहली ही बार देखा  
था, तथापि फोटो से उन्हें पहचानता था। परिचय हुआ। मालती  
खाना तैयार करने आँगन में चली गई, और हम दोनों भीतर बैठ कर  
वार्ताचीत करने लगे। उनकी नौकरी के बारे में उनके जीवन के बारे  
में, उस स्थान के बारे में, आबोहवा के बारे में और ऐसे अन्य विषयों  
के बारे में जो पहिले परिचय पर उठा करते हैं, एक तरह का स्वरक्षा-  
त्मक कवच बन कर. ....

मालती के पति का नाम है महेश्वर। वे एक पहाड़ी गाँव में सर-  
कारी डिस्पेंसरी के डाक्टर हैं। उसी हैसियत से इन क्वार्टर्स में रहते  
हैं। प्रातःकाल सात बजे डिस्पेंसरी चले जाते हैं और डेढ़ या दो बजे  
लौटते हैं। उसके बाद दोपहर भर छुट्टी रहती है, केवल शाम को  
एक-दो धंटे चक्कर लगाने के लिये चले जाते हैं। डिस्पेंसरी के साथ  
के छोटे-से अस्पताल में पड़े हुए रोगियों को देखने और अन्य जरूरी  
हिदायतें करने उनका जीवन भी निष्कुल एक निर्दिष्ट ढर्रे पर  
चलता है। नित्य वही काम, उसी प्रकार के मरीज, वही हिदायतें, वही  
गुस्से, वही दवाइयाँ... .. वे स्वयं सताए हुए हैं, और इसीलिए और  
साथ ही इस भयंकर गर्मी के कारण वे अपने फुरसत के समय में भी  
सुस्त ही रहते हैं।

मालती हम दोनों के लिए खाना ले आई। मैंने पूछा 'तुम नहीं

खाओगी ? या खा चुकी ?”

महेश्वर बोले, कुछ हँस कर “वह पीछे खाया करती है ।”

पति ढाई बजे खाना खाने आते हैं, इसलिए पत्नी तीन बजे तक भूखी बैठी रहेगी !

महेश्वर खाना आरम्भ करते हुए मेरी ओर देख कर बोले-

“आपको तो खाने का मज़ा ही क्या आएगा, ऐसे बेवक्त खा रहे हैं !”

मैंने उत्तर दिया “वाह ! देर से खाने पर तो और भी अच्छा लगता है भूख बढ़ी हुई होती है । पर शायद मालती बहिन को कष्ट होगा ”

मालती टोक कर बोली “उहूँ, मेरे लिए तो यह नई बात नहीं है रोज़ ही ऐसा होता है.....”

मालती बच्चे को गोद में लिये हुए थी । बच्चा रो रहा था; पर उसकी ओर कोई भी ध्यान नहीं दे रहा था ।

मैंने कहा “यह रोता क्यों है ?”

मालती बोली “हो ही गया है चिड़चिड़ा-सा, हमेशा ही ऐसा रहता है ।” फिर बच्चे को डाँट कर कहा “चुप कर !” जिससे वह और भी रोने लगा । मालती ने भूमि पर बिठा दिया और बोली “अच्छा, ले रो ले !” और-रोटी लेने आँगन की ओर चली गई ।

जब हमने भोजन समाप्त किया, तीन बजने वाले थे । महेश्वर ने बताया कि उन्हें आज जल्दी अस्पताल जाना है, वहाँ एक दो चिन्ता-जनक केस आये हुए हैं, जिनका आपरेशन करना पड़ेगा दो की शायद टाँगों काटनी पड़ें, Gangrene हो गया है थोड़ी ही देर में वे चले गये । मालती किवाड़ बन्द कर आई और मेरे पास बैठने ही लगी थी कि मैंने कहा “अब खाना तो खा लो, मैं उतनी देर टिटी से खेलता हूँ ।”

वह बोली -“खा लूँगी, मेरे खाने की कौन बात है,” किन्तु चली

गई। मैं टिटी को हाथ में ले कर झुलाने लगा, जिससे वह कुछ देर के लिये शान्त हो गया।

दूर शायद अस्पताल में ही, तीन खड़के। एकाएक मैं चौंका। मैंने सुना, मालती वही आँगन में बैठी, अपने-आप ही, एक लम्बी-सी, थकी हुई साँस के साथ कह रही है “तीन बज गए.....” मानों बड़ी तपस्या के बाद कोई कार्य संपन्न हो गया हो.....

थोड़ी ही देर में मालती फिर आ गई। मैंने पूछा तुम्हारे लिये कुछ बचा भी था ? सब कुछ तो.....”

“बहुत था ”

“हाँ, बहुत था ! भाजी तो सारी मैं ही खा गया था, वहाँ बचा कुछ होगा नहीं, यों ही रोब तो न जमाओ कि बहुत था ! मैंने हँस कर कहा।

मालती मानो किसी और विषय की बात कहती हुई, बोली “यहाँ सञ्जी-वञ्जी तो कुछ होती नहीं, कोई आ-जाता है, तो नीचे से मँगा लेते हैं। मुझे आए पन्द्रह दिन हुए हैं, जो सञ्जी साथ लाए थे, वही अभी बर्ती जा रही है . ...।”

मैंने पूछा “नौकर कोई नहीं हैं ?”

कोई ठीक मिला नहीं, शायद दो-एक दिन में हो जाय।”

“वर्तन भी तुम्हीं मँजती हो ?”

“और कौन ?” कह कर मालती झण-भर आँगन में जाकर लौट आई।

मैंने पूछा “कहाँ गई थीं ?”

“आज पानी ही नहीं है, वर्तन कैसे मँजेंगे।

“क्यों पानी को क्या हुआ !”

“रोज ही होता है कभी वक्त पर तो आता नहीं। आज शाम को सात बजे आएगा, तब वर्तन मँजेंगे।”

“चलो, तुम्हें सात बजे तक छुट्टी तो हुई” कहते हुये मैं मन ही मन सोचने लगा, “अब इसे रात के ग्यारह बजे तक काम करना पड़ेगा, छुट्टी क्या खाक हुई !”

यही उसने कहा । मेरे पास कोई उत्तर नहीं था; पर मेरी सहायता टिटी ने की, एकाएक फिर रोने लगा और मालती के पास जाने की चेष्टा करने लगा । मैंने उसे दे दिया ।

थोड़ी देर फिर मौन रहा । मैंने जब से अपनी नोटबुक निकाली, और पिछले दिनों के लिखे हुये नोट देखने लगा । तब मालती को याद आया कि उसने मेरे आने का कारण तो पूछा नहीं, “यहाँ आए कैसे ?”

मैंने कहा ही तो “अच्छा, अब याद आया ? तुमसे मिलने आया था, और क्या करने ?”

“तो दो-एक दिन रहोगे न ?”

“नहीं, कल चला जाऊँगा, जरूरी जाना है ।”

मालती कुछ नहीं बोली, कुछ खिन्न-सी हो गई । मैं फिर नोटबुक की तरफ देखने लगा ।

थोड़ी देर बाद मुझे भी ध्यान हुआ, मैं आया तो हूँ मालती से मिलने, किन्तु यहाँ वह बात करने को बैठी है और मैं पढ़ रहा हूँ ! पर बात भी क्या की जाय ? मुझे ऐसा लग रहा था कि इस घर पर जो छाया घिरी हुई है, वह अशांत रह कर भी मानों मुझे भी बश कर रही है, मैं भी वैसा ही नीरस, निर्जीव-सा हो रहा हूँ, जैसे हाँ जैसे यह घर, जैसे मालती.....

मैंने पूछा “तुम कुछ पढ़ती-लिखती नहीं ?” मैं चारों ओर देखने लगा कि कहीं किताबें दीख पड़ें ।

“यहाँ ?” कह कर मालती थोड़ा-सा हँस दी । वह हँसी कर रही थी यहाँ पढ़ने को है क्या ?

मैंने कहा “अच्छा, मैं वापस जा कर जल्द कुछ पुस्तकें भेजूंगा.....” और वार्तालाप फिर समाप्त हो गई।

थोड़ी देर बाद मालती ने फिर पूछा “आए कैसे हो, लारी में?”  
“पैदल।”

“इतनी दूर ? बड़ी हिम्मत की !”

“आखिर तुमसे मिलने आया हूँ।”

“ऐसे ही आए हो ?”

“नहीं, कुली पीछे आ रहा है, सामान लेकर। मैंने सोचा-  
विस्तार ले ही चलूँ।”

“अच्छा किया, यहाँ तो बस.....” कह कर मालती चुप रह गई। फिर बोली “तब तुम थके होगे, लेट जाओ।”

“नहीं, त्रिफुल नहीं थका।”

“रहने भी दो, थके नहीं हैं ! भला थके हैं !”

“और तुम क्या करोगी।”

“मैं वर्तन माँज रखती हूँ, पानी आएगा तो धुल जायँगे !”

मैंने कहा “वाह !” क्योंकि और कोई बात मुझे सूझी नहीं...

थोड़ी देर में मालती उठी और चली गई, टिटी को साथ ले कर। तब मैं भी लेट गया और छत की ओर देखने लगा, और सोचने लगा ..मेरे विचारों के साथ आँगन से आती हुई वर्तनो के घिसने की खन-खन ध्वनि मिल कर एक विचित्र एकस्वरता उत्पन्न करने लगी, जिसके कारण मेरे अग धीरे-धीरे ढीले पड़ने लगे, मैं ऊँधने लगा...

एकाएक वह एकस्वरता टूट गई मौन हो गया। इससे मेरी तंद्रा भी टूटी, मैं उस मौन में सुनने लगा।

चार खड़क रहे थे, और इसी का पहला धंटा सुनकर मालती रुक गई थी.....

वही तीन बजे वाली बात मैंने फिर देखी, अब की बार और भी



उम्र रूप में। मैंने सुना, मालती एक बिल्कुल अनैच्छिक, अनुभूतिहीन नीरस, यंत्रवत् वह भी थके हुए यंत्र की भाँति स्वर में कह रही है “चार बज गए.....” मानो इस अनैच्छिक समय गिनने-गिनने में ही उसका मशीन-तुल्य जीवन बीतता हो, वैसे ही, जैसे मोटर का स्पीडोमीटर यंत्रवत् फ़ासला नापता जाता है, और यंत्रवत् विभ्रान्त स्वर में कहता है (किससे!) कि मैं अपने अमित शून्य पथ का इतना अंश तय कर लिया.....न जाने कब, कैसे मुझे नींद आ गई.....

\* \* \*

तब छः कभी के बज चुके थे, जब किसी के आने की आहट से मेरी नींद खुली और मैंने देखा कि महेश्वर लौट आए हैं, और उनके साथ ही बिस्तर लिए हुए मेरा कुली। मैं मुँह धोने को पानी माँगने ही को था कि मुझे याद आया, पानी नहीं होगा। मैंने हाथों में मुँह पोंछते-पोंछते महेश्वर से पूछा “आपने बड़ी देर की?”

उन्होंने किंचित ग्लानि-भरे स्वर में कहा “हाँ, आज वह Gangrene का आपरेशन करना ही पड़ा। एक कर आया हूँ, दूसरे को एम्बुलेन्स में बड़े अस्पताल भिजवा दिया है।”

मैंने पूछा “Gangrene कैसे हो गया?”

“एक काँटा चुभा था, उसी से हो गया। बड़े लापरवाह लोग रहते हैं यहाँ के.. ...।”

मैंने पूछा “यहाँ आपको केस अच्छे मिल जाते हैं? आपके लिहाज से नहीं, डाक्टरों के अभ्यास के लिए?”

बोले “हाँ, मिल ही जाते हैं। यही Gangrene हर दूसरे-चौथे दिन एक केस आ जाता है। नीचे बड़े अस्पतालों में भी... ..”

मालती आँगन से ही सुन रही थी, अब आ गई, बोली “हाँ; केस बनते देर क्या लगती है? काँटा चुभा था, उस पर टाँग काटनी

पड़े, यह भी कोई डाक्टर है ? हर दूसरे दिन किसी की टॉग, किसी की बाँह काट आते हैं, इसी का नाम है अच्छा अभ्यास !”

महेश्वर हँसे । बोले न काँटे तो उसकी जान गँवाएँ ?”

“हाँ ! पहले तो दुनिया में काँटे ही नहीं होते होंगे ? आज तक तो सुना नहीं था कि काँटों के चुभने से मर जाते हों !”

महेश्वर ने उत्तर नहीं दिया; मुस्करा दिए । मालती मेरी ओर देख कर बोली “ऐसे ही होते हैं डाक्टर ! सरकारी अस्पताल है न क्या परवाह है । मैं तो रोज ही ऐसी बातें सुनती हूँ । अब कोई मर-मुर जाय तो खयाल ही नहीं होता । पहले तो रात-रात भर नींद नहीं आया करती थी ।”

तभी आँगन में खुले हुए नल ने कहा टिप, टिप, टिप, टिप... मालती ने कहा “पानी ।” और उठ कर चली गई । ‘खनखन’ शब्द से हमने जाना, वर्तन घोए जाने लगे हैं ।

टिट्टी महेश्वर की टॉगों के सहारे खड़ा मेरी ओर देख रहा था । अब एकाएक उन्हें छोड़ कर मालती की ओर खिसकता हुआ चला । महेश्वर ने कहा “उधर मत जा ।” और उसे गोद में उठा लिया । वह मचलने और चिल्ला चिल्ला कर रोने लगा ।

महेश्वर बोले “अब रो-घो कर सो जायगा, तभी घर में चैन पड़ेगी ।”

मैंने पूछा “आप लोग भीतर ही सोते हैं ? गर्मी तो बहुत होती है ?”

“होने को तो मच्छर भी बहुत होते हैं, पर ये लोहे के पलंग उठा कर बाहर कौन ले जाए ! अब की नीचे जाएँगे, तो चारपाइयाँ ले आएँगे ।” फिर कुछ रुक कर बोले “आज तो बाहर ही सोएँगे । आपके आने का इतना लाभ ही होगा ।”

टिट्टी अभी तक रोता ही जा रहा था । महेश्वर ने उसे एक पलंग

पर बिठा दिया, और पलंग बाहर खींचने लगे। मैंने कहा, “मैं मद करता हूँ” और दूसरी ओर से पलंग उठा कर बाहर निकलवा दिए।

अब हम तीनों—महेश्वरी, टिटी और मैं, दो पलंगों पर बैठ गए और वार्तालाप के लिए उपयुक्त विषय न पाकर उस कमी को छिपाने के लिए टिटी से खेलने लगे। बाहर आकर वह चुप हो गया था; किन्तु बीच-बीच में जैसे एकाएक कोई भूला हुआ कर्तव्य याद करके रो उठता था और फिर एकदम चुप हो जाता था... और तब कभी-कभी हम हँस पड़ते थे, या महेश्वर उसके बारे में कुछ बात कह देते थे.....

मालती वर्तन धो चुकी थी। जब वह उन्हें ले कर आँगन के एक ओर रसोई के छप्पर की ओर चली, तब महेश्वर ने कहा :—“थोड़े से आम लाया हूँ, वे भी धो लेना।”

“कहाँ हैं ?”

“अँगूठी पर रखे हैं कागज़ में लिपटे हुए।”

मालती ने भीतर जा कर आम उठाये और अपने आँचल में डाल लिए। जिस कागज़ में वे लिपटे हुए थे, वह किसी पुराने अखबार का टुकड़ा था। मालती चलती-चलती संध्या के उस क्षीण प्रकाश में उसी को पढ़ती जा रही थी..... वह नल के पास जा कर खड़ी हो उसे पढ़ती रही, जब दोनों ओर पढ़ चुकी तब एक लम्बी साँस ले कर उसे फेंक कर आम घोने लगी।

मुझे एकाएक याद आया..... बहुत दिनों की बात थी जब हम अभी स्कूल में भरती हुए ही थे। जब हमारा सबसे बड़ा सुख, सबसे बड़ी विजय थी, हाजिरी हो चुकने के बाद चोरी से स्कूल से निकल भागना और स्कूल से कुछ दूर पर आम के बगीचे में पेड़ों पर चढ़ कर कच्ची अभियाँ तोड़-तोड़ कर खाना। मुझे याद आया— कभी जब मैं भाग आता था और मालती नहीं आ पाती थी, तब मैं खिन्न मन लौट जाया करता था. ....

मालती कुछ नहीं पढ़ती थी, उसके माता-पिता तंग थे। एक दिन उसके पिता ने उसे एक पुस्तक लाकर दी, और कहा कि इसके बीस पेज रोज पढ़ा करो। हफ्ते भर बाद मैं देखूँ कि इसे समाप्त कर चुकी हो। नहीं तो मार मार कर चमड़ी उधेड़ दूँगा। मालती ने चुपचाप किताब ले ली, पर क्या उसने पढ़ी? वह नित्य ही उसके दस पन्ने, बीस पेज, फाड़ कर फेंक देती। जब आठवें दिन उसके पिता ने पूछा, “किताब समाप्त कर ली?” तो उत्तर दिया “हाँ; कर ली।” पिता ने कहा, “लाओ, मैं प्रश्न पूछूँगा।” तो चुप खड़ी रही। पिता ने फिर कहा, तो उद्धत स्वर में बोली “किताब मैंने फाड़ कर फेंक दी है। मैं नहीं पढ़ूँगी।”

उसके बाद वह बहुत पिटी, पर वह अलग बात है... . इस समय मैं यही सोच रहा था कि वही उद्धत और चंचल मालती आज कितनी सीधी हो गई है, कितनी शान्त, और एक अखबार के टुकड़े को तरसती है.....यह क्या है, यह... .

तभी महेश्वर ने पूछा “रोटी कब बनेगी?”

“बस अभी बनाती हूँ।”

पर अब की बार जब मालती रसोई की ओर चली, तब टिटी की कर्तव्य-भावना बहुत विस्तीर्ण हो गई। वह मालती की ओर हाथ बढ़ाकर रोने लगा और नहीं माना, नहीं माना। मालती उसे भी गोद में लेकर चली गई। रसोई में बैठ कर एक हाथ से उसे थपकाने और दूसरे हाथ से कई एक छोटे छोटे डिब्बे उठा कर अपने सामने रखने लगी।

और हम दोनों चुपचाप रात्रि की, और भोजन की, और एक दूसरे के कुछ कहने की, और न जाने किस-किस न्यूनता की पूर्ति की, प्रतीक्षा करने लगे।

हम भोजन कर चुके थे और बिस्तर पर लेट गए थे। टिटी सो गया था, मालती उसे अपने पलंग के एक ओर मोमजामा बिछा कर उस पर लिटा गई थी। वह सो तो गया था; पर नींद में कभी-कभी चौक उठता था। एक बार तो उठ कर बैठ भी गया था, पर तुरन्त ही लेट गया।

मैंने महेश्वर से पूछा “आप तो थके होंगे, सो जाइये।”

वे बोले “थके तो आप अधिक होंगे अठारह मील पैदल चल कर आये हैं।” किन्तु उनके स्वर ने मानो जोड़ दिया “थका तो मैं भी हूँ।”

मैं चुप हो रहा। थोड़ी देर में किसी अपर संशा ने मुझे वाताया, वे ऊँच रहे हैं।

तब लगभग साढ़े दस बजे थे। मालती भोजन कर रही थी।

मैं थोड़ी देर मालती की ओर देखता रहा, वह किसी विचार में (यद्यपि बहुत गहरे विचार में नहीं) लीन हुई धीरे-धीरे खाना खा रही थी। फिर मैं इधर-उधर खिसक कर, पलंग पर आराम से होकर, आकाश की ओर देखने लगा।

पूर्णमा थी। आकाश अनभ्र था।

मैंने देखा उस सरकारी क्वार्टर की दिन में अत्यंत शुष्क और नीरस लगने वाली, स्लेट की छत की स्लेटे भी चाँदनी में चमक रही हैं, अत्यन्त शीतलता और स्निग्धता से छलक रही हैं, मानो चन्द्रिका उन पर से बहती हुई आ रही हो, मर रही हो.....

मैंने देखा पवन में चीड़ के वृक्ष गर्मी से सूख कर मटमैले हुए चीड़ के वृक्ष धीरे-धीरे गा रहे हैं कोई राग जो कोमल है, किन्तु कष्ट नहीं; अशांतमय है, किन्तु उद्वेगमय नहीं.....

मैंने देखा—दिन भर तपन, अशांति, थकान, दाह, पहाड़ों में से भाप की नाई उठ कर वातावरण खोए जा रहे हैं, और ऊपर से

एक कोमल, शीतल, सम्मोहन, अह्लाद-सा बरस रहा है, जिसे ग्रहण करने के लिये पर्वत-शिशुओं ने अपनी चीड़-वृक्ष रूपी भुजाएँ आकाश की ओर बढ़ा रखी हैं।

पर यह सब मैंने ही देखा, अकेले मैंने... महेश्वर ऊँच रहे थे, और मालती उस समय भोजन से निवृत्त हो कर, दही जमाने के लिए मिट्टी का बर्तन गर्म पानी से धो रही थी और कह रही थी “बस, अभी छुट्टी हुई जाती है।” और मेरे कहने पर कि “ग्यारह बजने वाले हैं” धीरे से सिर हिला कर जता रही थी कि रोज ही इतने बज जाते हैं..... मालती ने यह सब कुछ नहीं देखा। मालती का जीवन अपनी रोज की नियत गति से बहा जा रहा था और एक चंद्रमा की चंद्रिका के लिए एक संसार के सौन्दर्य के लिए रुकने को तैयार नहीं था.....

चाँदनी में शिशु कैसा लगता है इस अलस जिज्ञासा से मैंने टिटी की ओर देखा। और एकाएक मानों किसी शैशवोचित वामता से उठा और खिसक कर पलंग के नीचे गिर पड़ा और चिल्ला-चिल्ला कर रोने लगा। महेश्वर ने चौंक कर कहा “क्या हुआ ? मैं झपट कर उसे उठाने दौड़ा, मालती रसोई से बाहर निकल आई, मैंने उसे ‘खटू’ शब्द की याद करके धीरे से कण्ठा भरे स्वर में कहा “चोट बहुत लग गई बिचारे के.... !”

यह सब मानों एक ही क्षण में एक ही क्रिया की गति में हो गया। मालती ने रोते हुए शिशु को मुझसे लेने के लिए हाथ बढ़ाते हुए कहा “इसको चोटें लगती ही रहती हैं, रोज ही गिर पड़ता है।”

एक छोटे क्षण-भर के लिए मैं स्तब्ध हो गया। फिर एकाएक मेरे मन ने, समूचे अस्तित्व ने, विद्रोही के स्वर में कहा “कहा मेरे मन के भीतर ही, बाहर एक शब्द भी नहीं निकला “माँ ! युवती माँ ! यह तुम्हारे हृदय को क्या हो गया है जो तुम एकमात्र बच्चे के गिरने पर ऐसी

बात कह सकती हो.... और यह श्री, जब तुम्हारा सारा जीवन तुम्हारे आगे है !”

और, तब एकाएक मैंने जाना कि वह भावना मिथ्या नहीं है । मैंने देखा कि सचमुच उस कुटुम्ब में कोई गहरी, भयंकर छाया घर कर गई है, उनके जीवन के इस पहले ही यौवन में धुन की तरह लग गई है, उनका इतना अभिन्न अंग हो गई है कि वे उसे पहचानते ही नहीं, उसी की परिधि में घिरे हुए चले जा रहे हैं । इतना ही नहीं, मैंने उस छाया को देख भी लिया ।

इतनी देर में, पूर्ववत् शांति हो गई थी ! महेश्वर फिर लेट कर ऊँध रहे थे । टिटी मालती के लेटे हुए शरीर से चिपट कर चुप हो गया था, यद्यपि कभी एक-आध सिसकी उसके छोटे से शरीर को हिला देती थी । मैं भी अनुभव करने लगा था कि बिस्तर अच्छा-सा लग रहा है । मालती चुपचाप आकाश में देख रही थी; किन्तु क्या चंद्रमा को ! या तारों को !.....

तभी ग्यारह का घंटा बजा । मैंने अपनी भारी हो रही पलके उठा कर अकस्मात् किसी अस्पष्ट प्रतीक्षा से मालती की ओर देखा । ग्याहर के पहले धंटे की खड़कन के साथ ही मालती की छाती एका-एक फफोले की भाँति उठी और धीरे-धीरे बैठने लगी और घंटा-ध्वनि के कंपन के साथ ही मूक हो जाने वाली आवाज़ में उसने कहा- -  
“ग्यारह बज गए ! .. ..”

# कार्गर्गज

[ चंद्रगुप्त विद्यालंकार ]

१

बाजार भर में तहलका मच गया। अघेड़ उम्र के एक सज्जन अपने एक नौजवान रिश्तेदार के सहारे अनारकली बाजार के बीचों-बीच चले जा रहे थे। उनकी एक बाँह बधी हुई थी, कपड़े मैले हो गये थे और भालूम होता था कि बहुत दिनों से ये हजामत नहीं बना पाए। इन सज्जन की आँखों में इतनी गहरी निराशा और असीम व्यथा का भाव स्पष्ट अंकित था कि देखने वाले सहम कर रह जाते थे। उनके पीछे-पीछे चालीस-पचास व्यक्ति चुपचाप चले जा रहे थे। वेढा के भूकम्प से बचे हुए आहत व्यक्तियों का पहला बैच आज लाहौर पहुँचा था, और उनमें से सम्भवतः यही एक ऐसे सज्जन थे, जो पैदल चलने लायक बच रहे थे।

लाला कस्तूरीमल अपनी दुकान में खड़े हो कर नए आनेवाले कपड़ों के नमूनों की जाँच-पड़ताल कर रहे थे। उनकी निगाह दूर से आते हुए उस मातमी-से मजमें पर पड़ी; मगर उन्होंने उस ओर ध्यान नहीं दिया। दो-एक मिनट में वह सज्जन लाला कस्तूरीमल की दुकान के सामने आ पहुँचे और उन्होंने अपने साथ के नौजवान से कहा “वेढा, मुझे दो एक कपड़े न खरीद दोगे ?

“मैं भी आपसे यही प्रार्थना करने वाला था।” कह कर नवयुवक उन्हें लाला कस्तूरीमल की दुकान के भीतर ले गया। साथ का सारा मजमा दुकान के बाहर रुक गया।



लाला कस्तूरीमल की दुकान पर सेल्समैन की कमी नहीं है; मगर इन सज्जन की मैली कुचैली हो रही आकृति में भी कुछ ऐसा आकर्षण था कि लाला साहब ने आगे बढ़ कर उनका स्वागत करते हुए पूछा “कहिए क्या हुक्म है ?

उस सज्जन ने धीरे से कहा “कुछ धोतियाँ दिखलाईयेगा ?”

उसी वक्त एक आदमी को धोतियाँ लाने का हुक्म हो गया । सहसा लाला कस्तूरीमल को भी जैसे इलहाम-सा हो गया कि यह सज्जन कहाँ से आ रहे हैं । उन्होंने बड़ी नम्रता के साथ पूछा - आप क्वेटा से आ रहे हैं ?”

“जी हाँ ।”

लाला कस्तूरीमल की उत्सुकता अपनी चरम सीमा तक जा पहुँची । वे पिछले तीन दिनों में कम-से-कम बारह तार क्वेटा को दे चुके थे, और उनमें से एक का भी जवाब नहीं मिला था । उनके बहनोई अपने संपूर्ण परिवार-सहित क्वेटा में ही रहते थे और उनके संबंध में उन्हें अब तक कोई खबर नहीं मिली थी । धोतियों के एक नए आए हुए बंडल का तागा कैची से काटते हुये उन्होंने जरा व्यग्र भाव से पूछा “पब्लिक वर्क डिपार्टमेंट के मि० मधुसूदन को आप जानते हैं ?”

उन वृद्ध सज्जन ने बड़ी गंभीरता के साथ कहा “जी हाँ ।”

“उनके घरवालों को भी ।”

“जी हाँ, खूब अच्छी तरह ।”

लाला कस्तूरीमल ने लाल किनारी की एक धोती उन सज्जन के सामने खोल कर दिखाते हुए पूछा - “यह नागपुर की धोती है । .. मि० मधुसूदन शायद उन दिनों दौरे पर थे ?”

“जी नहीं । २६ मई की रात को उन्हें दौरे के लिए खाना होना था; मगर वे गए नहीं । दौरा उन्होंने अगले दिन के लिए

मुलतवी कर दिया था।”

एक और जोड़ा उन सजन के सामने फैलाते हुए लाला कस्तूरी-मल ने कहा “यह धोती धुलने के बाद बहुत हल्की हो जाती है ठीक गरमियों के लायक। यह भी नागपुर की है। अच्छा, तो वे दौरे पर नहीं गए?”

“जी, नहीं जा सके।”

“मेरा कोई तार उन्हें नहीं मिला था?”

“मुझे आपके साथ हार्दिक सहानुभूति है। मि० मधुसूदन अब इस दुनिया में नहीं रहे।”

लाला कस्तूरीमल को उन वृद्ध सजन की बात पर जैसे रत्ती भर भी विश्वास नहीं आया। धोतियों के ढेर में से एक और जोड़ा निकालते हुए उन्होंने कहा “आप किन मधुसूदन की बात कर रहे हैं?”

“उन्ही मधुसूदन की, जिनकी पत्नी का नाम उर्मिला है, जो पब्लिक वर्क्स डिपार्टमेंट में इंजीनियर थे और जिनकी कोठी बाबू मोहल्ले के दक्षिण किनारे पर सरकारी हाई स्कूल के खेलने के मैदान के नजदीक थी।

लाला कस्तूरीमल के चेहरे पर गहरे विषाद की रेखा साफ-साफ दीख पड़ी। झुबता हुआ व्यक्ति जिस तरह तिनके के आसरे को भी नहीं छोड़ना चाहता, उसी तरह लाला कस्तूरीमल ने अपने अविश्वास को जबरदस्ती जमाए रखने की चेष्टा करते हुए कहा “भूकंप के बाद आप उनके यहाँ गए थे?”

“नहीं जी।”

“फिर आपको कैसे मालूम कि वे नहीं बच पाये?”

“उनके छोटे भाई साहब की जबानी मालूम हुआ। आप बिना किनारे की भी कुछ धोतियाँ दिखाइएगा?”

“मदरासी धोतियाँ । कर्नाटक मिल । पाँच-सात प्लेन डिजाइन फेको !” लालाजी ने अपने आदमी को आवाज दी और उसके बाद कहा “उनके भाई साहब से ? क्या उन्होंने मि० मधुसूदन का अंतिम संस्कार किया था ?”

“जी नहीं ! उनकी देह मिली ही नहीं । शायद कोठी की खुदाई करने पर कहीं कुछ पता चले ।”

दक्षिण के छप्पे पर से पाँच-सात धोतियों का एक ढेर इसी समय लाला कस्तूरीमल के ठीक सामने आ कर गिरा उस उद्विग्नता में भी लाला साहब के हाथ अपनी सहज आदत से गाहक के सामने जोड़ा खोल कर दिखाने लगे “यह कर्नाटक का माल है । कर्नाटक ने नागपुर को बड़ा धक्का पहुँचाया है ।” लाला साहब ने उन वृद्ध सज्जन के अत्यन्त गंभीर बने हुए चेहरे की ओर देखते हुए कहा “तो फिर क्या यह मुमकिन नहीं कि घर में किसी को इतला दिए बिना ही वे दौरे पर चले गए हों ?”

“नहीं जी । ऐसा नहीं हुआ । वे लोग रात को बहुत देर तक एक साथ ताश खेलते रहे थे ।”

“ये धोतियाँ आप अवश्य पसंद करेंगे । हाँ, उर्मिला का क्या हाल है ?”

“अस्पताल में ?” लाला कस्तूरीमल की संपूर्ण देह एक बारगी काँप उठी और रूख-भर के लिए उनके दोनों हाथ धोतियों के ढेर पर से उठ गए “उनकी हालत कैसी है ?”

“चोट तो उन्हें अधिक नहीं लगी, जितना पति और बच्चे के देहांत का सदमा पहुँचा है । आपको अवश्य ही स्वयं क्वेटा जाकर उन्हें लाने का प्रबन्ध करना चाहिए । इस जोड़े की कीमत क्या है ?”

“चार रुपया छः आना इसकी खरीद है । मैं आपसे ज्यादा चार्ज नहीं कल्ला । कुछ और भी नमूने दिखाऊँ क्या ?”

“आपकी मेहरवानी। बनी-बनाई कमीजें भी तो आपके यहाँ होंगी !”

“आप विदेशी कपड़ा तो नहीं पहनते न ?”

“जी नहीं। मुझे स्वदेशी कपड़ा ही चाहिए।”

“हम खुद जहाँ तक बन पड़ता है, स्वदेशी माल ही बेचते हैं।

आपने खुद उर्मिला को अस्पताल में देखा था ?”

“जी नहीं। यह भी मि० मधुसूदन के भाई साहब ने ही बताया था। मैं खुद चोट खा गया था, कहीं आ जा नहीं सका।”

“आप रेशमी कमीजे चाहते हैं या सूती ? दोनों ही देख लीजिए। रामलाल श्द नम्बर की कमीजें लाना।” और उस एक ही साँस के उत्तर भाग को अत्यधिक कर्ण और एकदम ठंडा बनाते हुए लाला कस्तूरीमल ने कहा “तो क्या काशी भी इस दुनिया में नहीं रहा ?”

“मुझे इस बात का हार्दिक दुःख है कि ये दारुण समाचार मैं आपको दे रहा हूँ।”

इस समय तक काउंटर पर कमीजों का एक ढेर लग गया था। लाला कस्तूरीमल उस ढेर की कमीजें दिखाते हुए बोले—“यह मुर्शिदाबादी रेशम की कमीजें हैं, यह ढाके के रेशम की और यह काशी के रेशम की। मजबूती के लिहाज से यह काश्मीरी रेशम सबसे बढ़िया है। मगर यह इतना का सूती कपड़ा सबको मात कर गया है। मिल ने हाल ही में कीमतें भी बहुत गिरा दी हैं।” और तब अपने हृदय के कुचले हुए अविश्वास की जन्नतदस्ती जगा कर लाला कस्तूरीमल ने कहा “मि० मधुसूदन के भाई तो चमन गए हुए थे।”

“दो एक दिन पहले ही वे क्वेटा पहुँचे थे। उस रात वे बरामदे में सोए थे इसीसे बच गए। इस कमीज की कीमत क्या है ?”

“तीन रुपया छः आना। आपसे मैं तीन ही लूँगा।”

“धन्यवाद ! इस वक्त मुझे और कुछ नहीं चाहिये।”

इसी समय एक संभ्रांत महिला उस दूकान में आई। लाला कस्तूरीमल अपने एक सहकारी को उन सज्जन के पास छोड़ कर स्वयं उस महिला की ओर बढ़ गए। उनके चेहरे पर इस समय हृद दर्ज की उदासी छाई हुई थी, परंतु उनकी तत्परता पर इस उदासी का कोई प्रभाव न पड़ने पाया था।

## २

रावलपिंडी जेल का सब से अधिक ताकतवर और कठोर चौकीदार यूसुफ मजे-मजे में ग्यारह का घंटा बजा रहा था। सरदियों का मौसम था और मध्याह्न सूर्य की हल्की-हल्की घूप बहुत भली प्रतीत हो रही थी। इसी समय जेल के बड़े फाटक के बाहर से आवाज आई “तार ले लो।”

ढ्योढ़ी में कोई चौकीदार नहीं था। भीतर के सहन से यूसुफ ने तारवाले की आवाज सुनी; मगर उसने कोई परवा न की। मजे-मजे में उसने मुगरी अपनी जगह रखी और धीरे-धीरे फाटक की ओर बढ़ी। तारवाला बहुत अधीर हो रहा था, परंतु यूसुफ का डील-डौल देख कर उसे हिम्मत न हुई कि वह उस पर अपना रोष डालने का प्रयत्न करे।

नजदीक आकर यूसुफ ने पूछा “किसका तार है?”

“यूसुफ जमादार का।”

अट्टहास करके यूसुफ हँस पड़ा। जेल भर में तो कोई यूसुफ है नहीं। बाकी रहा वह, सो उसका तार आ ही नहीं सकता। पिछले कई बरसों से जिस आदमी के पास एक चिट्ठी तक नहीं आई, उसका तार कहाँ से आ सकता है? फिर उसे तार देगा ही कौन? सरहद के जिस अफ्रीदी प्रांत में उसका मकान है, उसके पचास मील की परिधि तक में एक भी डाकखाना या तारघर नहीं। जी-भर हंस लेने के

बाद यूसुफ ने कहा “कहीं गलती से कचहरी के यूसुफ का तार जेल के यूसुफ के पास तो नहीं ले आए।”

मगर तार सचमुच उसी का था और बहुत शीघ्र उसे मालूम हो गया कि उसके ससुर साहब मरणासन्न हैं। मौत के बाद कोई और व्यक्ति ठीक तौर से उन्हें दफना सकेगा, इस बारे में उन्हें शक था इसीसे उन्होंने यूसुफ को बुलाने के लिये तार भिजवाया है।

इस जेल में चौकीदार नियुक्त हुए यूसुफ को पन्द्रह बरस बीत चुके हैं। इन पन्द्रह बरसों में वह एक बार भी अपने देश को नहीं गया। कभी किसी बात के लिये दिन की भी छुट्टी नहीं ली। युवावस्था के प्रारम्भिक दिनों में उस अशासित प्रांत में अपने अनेक साथियों के साथ यूसुफ ने वीसों साहसिक काम किये हैं। डाके डाले हैं, चोरियाँ की हैं और छोटी-मोटी लड़ाइयाँ भी लड़ी हैं। मगर उसके बाद जब यूसुफ का विवाह हो गया, तो उसके श्वसुर-पक्ष का यह सबसे बड़ा उलाहना बन गया कि यूसुफ निष्ठा है न वह खेती-बारी करता है, न वह किसी गिराह का सरदार है और न सरकार ही से कुछ पाता है। उन उलाहनों से तंग आकर वह अपने देश से भाग खड़ा हुआ और रावलपिंडी पहुँच कर जेल में पहरेदार के पद पर नियुक्त हो गया था। पिछले पन्द्रह बरसों में प्रतिमास वह कम-के-कम दस रुपये अपने श्वसुर साहब के पास भेजता रहा है, मगर न तो खुद कभी उनसे मिलने के लिये गया और न उसने अपनी पत्नी को ही अपने पास बुलवाया।

अपने श्वसुर का तार पाकर सहसा यूसुफ को अपनी मातृभूमि की रमृति हो आई। वजीरिस्तान के वे नगे पहाड़, उन पहाड़ों पर चरती हुई भेड़ें और उन भेड़ों के साथ-साथ स्वच्छ, हृष्ट पुष्ट और सुन्दर पठान युवतियाँ ! उन्हीं सूखी-सी पहाड़ियों पर अंगूर पैदा होते हैं। उसी भूमि की मटियाली-सी सतह पर सरदे बिछे रहते हैं और

वहीं किशमिश न्योजे और बादाम की बहार आती है ! वहाँ आजादी है, वहाँ वीरता है और सबसे बढ़ कर वहाँ पुरुषत्व है । हाँ, यूसुफ़ का बहिश्त वही तो है ।

और इसके साथ-ही-साथ उसे अपने श्वसुर की बीमारी का स्मरण हो आया । वह बीमार हो गया है । बुढ़ा है, चल बसेगा । एक दिन जाना ही तो था । इसमें न कोई अचम्बे की बात है, न चिन्ता की और न शोक की । मगर फिर उसने बुलाया है । और कौन उसे ठीक तौर से दफना सकेगा । यूसुफ़ को जाना ही चाहिए । वह जायेगा ही ।

मातृभूमि की याद से एक विशेष तरह की स्निग्धता का भाव यूसुफ़ के चेहरे पर झलक उठा और पशुओं का एक गीत गुनगुनाता जेलर साहब के दफ्तर की ओर बढ़ गया । यूसुफ़ के आने से पहले ही उसके तार की बात जेलर साहब को मालूम हो चुकी थी । एक मुसकराहट के साथ उसकी ओर देख कर उन्होंने कहा “क्यों यूसुफ़, पंद्रह साल का रिकार्ड तोड़ कर छुट्टी लेना चाहते हो ?”

यूसुफ़ ने कोई जवाब न दिया ।

जेलर साहब ने पूछा “तुम्हारे ससुर की उम्र कितनी है ?”

“छियत्तर साल ।”

“अब भी तुम चाहते हो कि वहाँ पहुँच कर उन्हें बचाने की कोशिश करो ?”

यूसुफ़ चुप रहा ।

जेलर ने अबकी ही गंभीर बन कर कहा “कानून के मुताबिक यहाँ से छै जमादारों का हर वक्त मौजूद रहना लाजमी है । आठ जमादारों में से दो पहले ही छुट्टी पर हैं । इस हालत में मैं तुम्हें छुट्टी किस तरह दे सकता हूँ ।

यूसुफ़ ने कहा- “अलादीन की छुट्टी कल मंजूर हो चुकी है,

मगर वह गया नहीं। मेरे कहने से वह अपनी छुट्टी मेरे हक में वाद के लिए मन्सूख करवा लेगा। उसे कोई खास-काम तो है नहीं।”

जेलर साहब ने कुछ चिढ़ कर कहा “तुम्हें कौन खास काम है? ससुर का दफनाना? यह भी कोई काम है!”

कठोर-हृदय यूसुफ ने सिर मुका लिया जैसे वह पराजित हो गया हो; मगर जेल केवलक ने उसकी मदद की। वह बोला “शायद कोई जायदाद वायदाद का सवाल हो।”

यूसुफ खीज उठा वह अब बरदाश्त न कर सका। उसने कहा “मैं किसी जायदाद के लालच से नहीं, अपने ससुर के खिदमत के ख्याल से ही वहाँ जाना चाहता हूँ।”

जेलर ने जरा ऊँची आवाज में कहा “ससुर का भी कोई नाता होता है! एक आदमी की लड़की ले ली, इससे वह उम्र-भर के लिए रिश्तेदार हो गया! यह भी कोई रिश्ता है?”

जेल का क्लर्क मुँह मोड़ कर हँसी छिपाने की कोशिश करने लगा। जेलर का लेख पर अभी तक जारी था—“देखो यूसुफ, हिन्दुस्तान भर में तुम्हारा यह रिकार्ड है कि तुमने अपनी पंद्रह साल की सरकारी नौकरी में एक भी दिन की छुट्टी कभी नहीं ली थी। एक जरा सी बात के पीछे तुम अपना वह शानदार रेकार्ड तोड़ डालना चाहते हो।”

दानवकाय यूसुफ से जब और कुछ न बन पड़ा तो उसकी आंखों में आँसू भर आए।

क्लर्क को अब उस पर सचमुच रहम आ गया। उसने कहा “तो तुम जरूर छुट्टी लेना चाहते हो?”

यूसुफ ने स्वीकृति-सूचक सिर हिला दिया।

क्लर्क ने जेलर से कहा “वह छुट्टी लेना चाहता है। उसकी पूरी छुट्टी बाकी है। कानूनन हम लोग उसे छुट्टी न लेने के लिये मजबूर नहीं कर सकते।”



जेलर ने एक बार अपने क्लर्क की ओर अग्निमय दृष्टि से देखा परन्तु सहसा उन्हें उसी समय एक भूली बात का स्मरण हो आया। करीब दो महीने बाद पेशावर के जेल-इन्स्पेक्टर महोदय रावलपिंडी नियुक्त होकर आने वाले थे। जेलर ने उन्हें भेंट में भेजने के लिए सेवों की एक पेटी का आर्डर दे रखा था। यह पेटी दो दिन बाद काश्मीर से आनेवाली थी। क्यों न वह पेटी यूसुफ के हाथ ही पेशावर भेज दी जाय।

जेलर ने जैसे एक मिनट तक सोचते रहने के उपरान्त कहा “तुम पेशावर के रास्ते ही अपने गाँव जाओगे न !”

“जी हाँ।”

“तो तुम्हें दस दिनों की छुट्टी मैं दे सकता हूँ। मगर आज से नहीं। दो दिन बाद से।”

यूसुफ ने नम्रता से कहा उनका तो मालूम नहीं, वे कब चल बसैं। आज रात को रवाना होकर भी जल्दी-से-जल्दी तीन दिन बाद ही वहाँ पहुँच सकता हूँ।”

जेलर ने कहा “तुम्हारी छुट्टी मंजूर होने में दो दिन अवश्य लग जायेंगे।”

यूसुफ और क्लर्क दोनों ने हैरानी के साथ जेलर-साहब की ओर देखा। उन दोनों के लिये यह बात अश्रुतपूर्व थी। क्लर्क ने कहा “दरखास्त पर आप ही के दस्तखत काफी नहीं हैं क्या ?”

अपनी कमीनगी पर मुस्कराहट का परदा डालते हुये जेलर ने कहा “यार, तुम्हें मेरी सेवों की पेटी पेशावर तक अपने साथ ले जानी होगी। वह पेटी परसो से पहले यहाँ नहीं पहुँच सकती।”

जेलर साहब का यह काम इतना अधिक सद्व्यपूर्ण था कि वैचारा यूसुफ आज ही रवाना हो जाने के लिए और अधिक आग्रह न कर सका।

( ३ )

साइकिल के पैडेलों पर तेजी के साथ पैर मारता हुआ देसराज बैंक की ओर चला जा रहा था। इस समय बारह बज कर पैंतीस मिनट हुए हैं और आज शनिवार है। एक बजे के बाद बैंक से लेन-देन न हो सकेगा। देसराज की जेब में पाँच सौ रुपयों के नोट पड़े हैं। बैंक में जाकर उसे अपने मालिक की एक रेलवे की रसीद छुड़ानी है।

सड़क गोलबाग से होकर जहाँ माल रोड की ओर धूमती है, वहाँ देसराज के मार्ग में सहसा एक बाधा आ खड़ी हुई। सड़क के किनारे बीस-पच्चीस आदमी जमा थे। देसराज की साइकिल जब वहाँ पहुँची, तो दो-तीन आदमियों ने हाथ बढ़ा कर उनसे कहा “बाबूजी, जरा ठहरिये।”

देसराज को रुकना पड़ा। पूछने पर मालूम हुआ कि राह चलते चलते एक आदमी को गश् आ गया है। उसे क्या बीमारी है, यह किसी को नहीं मालूम; मगर बेहोशी की दशा में भी अत्यधिक व्याकुल और क्षीण स्वर में वह बार-बार पुकार उठता है — ‘पानी ! पानी !’

मगर आस-पास कहीं पानी नहीं है।

एक ठेलेवाले ने देसराज से कहा “बाबूजी, वह यहाँ से थोड़ी दूर पर यूनिवर्सिटी के लड़कों का क्लब है। आप यदि साइकिल पर वहाँ जाकर एक लोटा पानी ला सकें तो इस बेचारे की जान बच जाय।”

देसराज ने पूछा “यह यहाँ कब से पड़ा है ?”

किसी ने बताया “करीब पन्द्रह मिनट से।”

देसराज ने दूसरा सवाल किया “इसे क्या बीमारी है ?”

एक मुसाफिर ने जरा झुंझला कर कहा “हम लोगों में से कोई

डाक्टर तो है ही नहीं ! जो कुछ है, वह आप के सामने है !”

देसराज शायद इस बात पर खीज उठता; परन्तु उसी समय उसी ठेलेवाले ने बड़ी नम्रता के साथ कहा “बाबू साहब, यहाँ इस आदमी का अपना सगा कोई भी नहीं । यदि दो चार मिनट में आप साइकिल पर जाकर कहीं से पानी ला दे सकते, तो उसके बाद मैं अपने ठेले पर लिटा कर इसे अस्पताल तक छोड़ आता । आप साहब हैं, आपको मॉगने पर पानी मिल भी जायगा, मगर हम गरीबों को इन बड़ी-बड़ी इमारतों में कोई धुसने भी न देगा ।”

देसराज के जी में सचमुच दया का संचार हो आया । वह खुद भी एक गरीब बाबू है । ऐसा गरीब बाबू, जिसे अपने जीवन-निर्वाह में इन ठेलेवाले और झुल्लूवाले मजदूरों से भी बढ़ कर कठिनाइयों का सामना करना पड़ता है । उसका मालिक उससे दिन भर में बारह धटे और चार सप्ताहों में सप्ताहस दिन (क्योंकि उसकी दूकान महीने में एक ही दिन बन्द होती है ) कस कर काम लेता है, तब जा कर उसे तीन रुपया मासिक वेतन मिलता है । वह भी यदि गरीबों के दुःख दर्द और उनकी असहाय अवस्था को नहीं समझेगा; तो और कौन समझेगा ? वह देख ही रहा था कि कालेज के विद्यार्थियों की साइकिल और अभीरों की कारें काफी संख्या में उसी सड़क पर से होकर इधर-उधर निकल जाती हैं; किसी को इस ओर ध्यान देने की फुरसत नहीं है । मगर उसी समय उसकी निगाह अपनी घड़ी पर पड़ी । बारह बज कर पैंतालिस मिनट हो चुके हैं । पन्द्रह मिनट के बाद बैंक में न तो रुपए ही जमा कराए जा सकेंगे और न रेलवे-टिकट ही ली जा सकेगी । कल रविवार है । माल मिलने में दो दिन की देर हो जायगा, और वह स्वतंत्र नहीं है ।

हृदय का संपूर्ण भावुकता को कुचल कर देसराज साइकिल पर सवार हो गया और कुछ गज आगे बढ़ कर वह कहता गया ‘बीस-

पच्चीस मिनट में वापस आता हूँ ।’

बैंक से अपना काम समाप्त करके देसराज जव , गोलबाग के नज़्दाक पहुँचा तो उसने देखा कि वहाँ तमाशबीनों की भीड़ इतनी बढ़ गई है कि सड़क पर राह मिलनी भी कठिन है ।

देसराज साइकिल से उतर पड़ा और पास ही खड़े हुए एक आदमी से उसने पूछा- “क्या बात है ?”

उसने बताया “कुछ नहीं, कोई मुसाफिर राह चलते सड़क पर गिर कर मर गया है और पुलिस उसकी लाश लेने आई है ।”

देसराज ने एक ठंडी साँस ली और धीरे-धीरे उस भीड़ को पार करके पुनः साइकिल पर सवार हो गया । पाँच सौ रुपये की पोमेड वेसलीन के पार्सल की अत्यधिक महत्वपूर्ण रेलवे-रसीद अब उसकी जेब में पड़ी थी ।

# पगडंडी

[ कमलाकांत वर्मा ]

तब मैं ऐसी नहीं थी। लोग समझते हैं, मैं सदा की ऐसी ही हूँ—मोटी, चौड़ी, भारी-भरकम, क्षितिज की परिधि को चीर कर, अनंत को सांत बनाती, संसार के एक सिरे से लेकर दूसरे सिरे तक लेटी हुई। वह पुराना इतिहास है। कोई क्या जाने !

तब मैं न तो इतनी लंबी थी, न इतनी चौड़ी। न चेहरे पर ईंटों की सुर्खी की ललाई थी, न शरीर पर कंकड़ों के गहने। मेरे दाएँ-बाएँ घुँघुँ की जो ये कृतारें देख रहे हो, वे भी नहीं थीं, न फुट-पाथ था, न ब्रिजली के खम्भे, अप्सराओं की-सी सजी न ये दूकानें थीं, न अँगूठी के नगीने की तरह ये पार्क। तब मैं एक छोटी-सी पगडंडी थी—डुबली, पतली, सुकुमार नटखट !

कब से मैं हूँ, इसकी तो याद नहीं आती; किन्तु ऐसा जान पड़ता है कि अमराई के इस पार की कोई तरुणी, नदी से जल लाने के लिए उस पार गई होगी; जैसे किसी छोटी-सी नगर्य धटना के बाद किसी प्रथा का जन्म हो जाता है, और उसके बाद एक धर्म भी निकल पड़ता है; उसी तरह एक तरुणी के जल भर लाने के बाद गाँव की सारी तरुणियाँ बड़े में जल लेकर अटकती, इठलाती एक ही पथ से आती रही होंगी और फिर वहीं से मेरे जीवन की कहानी बह निकली।

मेरे अतीत के आकाश के दो तारे अब भी मेरे जीवन के सूनेपन की अधियारी में झलमला रहे हैं। यो तो सारी अमराई सारा गाँव मेरे परिचितों से भरा था; किन्तु मेरी घनिष्टता थी केवल दो जनों से, एक ये बूढ़ा दादा और दूसरा था राम्मी का कुआँ।

बट दादा अमराई के सभी वृक्षों में बूढ़े थे और सभी उन्हें श्रद्धा और आदर से बट दादा कहा करते थे। ये तो वे वृद्ध, किन्तु उनका हृदय बालकों से भी सरल और युवकों से भी सरस था। अमराई के कुलपति थे। उनके तपस्वियों का तेज भी था और गृहस्थों की कोमलता भी। उनकी सधन छाया के नीचे लेट कर बीते हुये युगों की वेदना और आह्लाद से भरी कहानियाँ सुनना, रिमक्तिम-रिमक्तिम वर्षा में उनकी टहनियों में लुक कर बैठे हुये पक्षियों की सरस बरसाती का मजा लूटना, आज भी याद करके मैं विह्वल हो उठती हूँ।

ठीक उन्हीं से सटा हुआ रामी का कुआँ था पक्का, ठोस, सजल, स्वच्छ, गभीर, उदार। साँझ-सवेरे गाँव की स्त्रियाँ मन्-मन् करती आतीं और अमराई को अपने कलकंठ से मुखरित करके कुएँ से पानी भर कर मुझे भिगोती हुई, चली जातीं।

मेरी चढ़ती हुई जवानी का आदि भी इन्हीं से होता है, मध्य भी इन्हीं से और अंत भी इन्हीं से। भूलने की चेष्टा करने पर भी क्या कभी मैं इन्हे भूल सकती हूँ?

✓ मनुष्य के जीवन का इतिहास प्रायः अपने सगों से नहीं, परायों से बनता है। ऐसा क्यों होता है, समझ में नहीं आता, किन्तु देखा जाता है कि अकस्मात् कभी की सुनी हुई बोली, किंचित मात्र देखा हुआ स्वरूप, धड़ी-दो-धड़ी का परिचय, जीवन के इतिहास की अमर चटना, स्मृति की अमूल्य निधि बन कर रह जाते हैं और अपने सगों का समस्त समाज, अपने जीवन का सारा वातावरण कमल के पत्ते के चारों ओर के पानी की तरह छल-छल करते रह जाते हैं, उछल-उछल कर आते हैं, बह जाते हैं, टिक नहीं पाते। मैं सोचती हूँ, ऐसा क्यों होता है, पर समझ नहीं पाती।

जेठ के दिन थे। असल दुपहरी। गरम हवा अमराई के वृक्षों में लुढ़कती फिरती थी। बट दादा ऊँघ रहे थे। एक वृक्षों में लपटी हुई

दो लताओं में झगड़ा हो रहा था। मैं तन्मय हो उनका झगड़ा सुन रही थी, इतने में ही कुँ ने पूछा “पगडंडी, सो गई क्या?”

“नहीं तो” मैंने कहा “इन लताओं का झगड़ा सुन रही हूँ!”

कुँ ने हँस कर पूछा “क्या बात है?”

मैंने कहा कुछ नहीं, नाटक का झगड़ा है, दोनों मूर्ख हैं।”

कुँ ने हँस कर कहा “ससार में मूर्ख कोई नहीं होता। परिस्थिति सब को मूर्ख बनाती है। इस अमराई में तुम अकेली हो, कल एक और पगडंडी बन जाय तो क्या यह संभव नहीं कि फिर तुम दोनों झगड़ने लग जाओ?”

मैं तिनक गई। बोली ‘साधारण बात में भी मेरा जिक्र खींच लाने का तुम्हें क्या अधिकार है?’

कुँ ने पूछा ‘उन्हें मूर्ख कहने का क्या अधिकार है?’

मैंने कहा- ‘मैं सौ बार कहूँगी; वे दोनों मूर्ख हैं, तुम भी मूर्ख हो, सब मूर्ख हैं!’

इतने में ही बट दादा भी जग पड़े, बोले-‘किसको मूर्ख बना रही है?’

बात एक गई, कुँ खुप हो गया। दो दिन तक बोल-चाल बन्द रही।

मैंने जान-बूझ कर उससे झगड़ा क्यों किया, इसे वह समझ नहीं पाया, इसलिए मुझे संताप भी हुआ और ग्लानि भी! स्त्री प्रेम से विह्वल हो जाती है और अपने उन्मत्तचित्त हृदय के उद्गारों को जत्र निरुद्ध नहीं कर पाती तब वह झगड़ा करती है। स्त्री का सबसे बड़ा बल है रोना : उसकी सब से बड़ी कला है झगड़ा करना। झगड़ा करके तिनकना, रुठ कर रोना, फिर दूसरे को रूला कर मान जाना, नारी-हृदय का प्रियतम विषय है। पुरुष, चाहे कितना भी पढ़ा-लिखा हो, साहित्यिक हो, दार्शनिक हो, तत्त्वज्ञानी हो, यदि वह इतनी सीधी-

सीधी बात नहीं समझ पाता तो सचमुच मूर्ख है ।

यह घटना कुछ नई नहीं थी, नित्य की थी । कुछ छोटी-सी बात लेकर हम भागड़ पड़ते, आपस में कुछ कह-सुन लेते, फिर हफ्तों एक दूसरे से नहीं बोलते । किन्तु वह बात जिसके लिए मैं सब कुछ करती, सारा भागड़ा करती, कभी नहीं होती । कुआँ मुझे कभी नहीं मनाता था । अन्त में हार कर मुझे ही बोलना पड़ता, तब वह बोलने लगता, मानो कुछ हुआ ही नहीं । मैं मन-ही-मन सोचती, यह कैसा विचित्र जीव है कि न तो इसे रुठने से कोई वेदना होती है, और न मानने से कोई आह्लाद । स्वयं भी नहीं रुठता, केवल चुप हो रहता है; बोलती हूँ तो फिर बोलने लगता है, जैसे कुछ हुआ ही नहीं । हे ईश्वर ! अपनी रचना की हृदयहीनता की सारी थैली क्या मेरे ही लिए खोल रखी है ।

इस घटना पर मैंने विशेष ध्यान नहीं दिया किन्तु वह बात रह-रह कर मेरे कानों में गूँज उठती 'इस अमराई में तुम अकेली हो, कल एक और पगडंडी बन जाय तो क्या यह सम्भव नहीं कि फिर, तुम दोनों भी भागड़ने लग जाओ ?' इसका प्रतिवाद मैंने कैसे किया ? उससे भागड़ा किया, उसे मूर्ख बनाया कुआँ समझता है कि मैं स्त्री हूँ और स्त्री जाति की कमजोरी मेरी भी कमजोरी है । और इसका प्रतिवाद करने के बदले मैं स्वयं उसके तर्क का प्रतिपादन कर देती हूँ, फिर मूर्ख मैं हुई या वह ?

मुझे रह-रह कर अपनी निर्बलता पर क्रोध आ जाता । यदि उसे मेरे लिए सहायुभूति नहीं; मेरे रुठने की कोई चिन्ता नहीं, मुझे मनाने का आग्रह नहीं, तो फिर मैं क्यों उसके लिए मरने लगी । यदि वह हृदयहीन है, तो मैं भी हृदयहीन बन सकती हूँ । यदि वह आत्म-निग्रह कर सकता है, तो मैं भी अपने आप पर संयम रखना सीख सकती हूँ । मैंने कसम खाई कि उससे फिर रूठूंगी ही नहीं, और यदि



ठूंगी तो फिर बोलूंगी नहीं, चाहे जो भी हो, प्रेम के लिए स्त्रीत्व को कलंकित नहीं करूँगी।

एक दिन की बात है। आश्विन का महीना था। वरसात अभी-अभी बीती थी। न कीचड़ थी, न धूल। छोटी हरी घासों और जगली फलों के बीच से होकर मैं अमराई के इस पार से उस पार तक लेटी थी। इस सघन हरियाली के बीच मैं मुझे देख कर जान पड़ता मानो किसी कुमारी कन्या की सीमंत हो। शरद मेरे अंग-अंग में प्रतिबिम्बित हो रहा था। मैं कुछ सोच रही थी, सहसा कुँ ने कहा “पगडंडी, सुनती हो?”

मैंने अन्यमनस्क होकर कहा ‘कहो।’

उसने कहा ‘तुम दिनोंदिन मोटी होती जा रही हो।’

मैं कुछ नहीं बोली।

कुछ ठहर कर वह फिर बोला ‘तुम पहले जब दुबली थी, अच्छी लगती थी।’

मैंने कहा ‘अगर मैं मोटी हो गई हूँ, तो केवल तुम्हें अच्छी लगने के लिए तो मैं दुबली होने की नहीं!’

कुँ ने कहा ‘यह तो मैंने कहा नहीं कि दुबली होकर तुम मुझे अच्छी लगोगी।’

मैंने पूछा ‘तब तुमने कहा क्या?’

उसने कहा ‘कवियों का कहना है कि दुबलापन स्त्रियों के सौन्दर्य को बढ़ा देता है। मोटी होने से तुम कवियों की सौन्दर्य की परिभाषा से दूर हट जाओगी।’

मैंने खीझ कर पूछा ‘तुम तो अपने को कवि नहीं समझते न?’ उसने कहा ‘बिलकुल नहीं।’

मैंने कहा ‘फिर मोटी हो जाने पर मैं कवियों को अच्छी लगूँगी या बुरा इससे तुम्हें मतलब!’

उसने शांति भाव से कहा 'कुछ भी नहीं, केवल यही कि मैं उस परिभाषा को जानता हूँ और उसे तुम्हें भी बतला देना अपना कर्तव्य समझता हूँ।'

मैंने गम्भीर होकर कहा "धन्यवाद !"

स्त्री, यदि सचमुच ही स्त्री है, तो सच कुछ सह सकती है, पर अपने रूप का तिरस्कार नहीं सह सकती। स्त्री चाहे घोर कुरूप हो, फिर भी पुरुष को उसे कुरूप कहने का कोई नैतिक अधिकार नहीं। स्त्री का स्त्रीत्व ही संसार का सच से महान् सौंदर्य है और उसके प्रति असुन्दरता का संकेत करना भी उसके स्त्रीत्व को अपमानित करना है। स्त्री के स्वरूप का उपहास करना वैसा ही है जैसा पुरुष को कायर कहना। मैं समझ गई कि कुआँ मुझ पर मार्मिक आघात कर रहा है, परिहास नहीं, उपहास करना चाहता है। मैंने मन-ही-मन प्रतिज्ञा की कि चाहे अन्त जो भी हो, मैं आज से युद्ध प्रारंभ करूँगी।

उसी दिन रात को चाँदनी खिली थी। रजनी गंधा के सौरभ से अमराई मस्त होकर झूम रही थी। बट दादा पक्षियों को सुला कर अपने भी सोने का उपक्रम कर रहे थे। बोले 'सो गई बेटी ?'

मैंने कहा 'नहीं दादा, ऐसी चाँदनी क्या सदा रहती है ? मेरे तो जी में आता है कि जीवन-भर ऐसे ही लेटे-लेटे चाँद को देखती रहूँ।'

इतने ही मैं कुआँ बोला 'दादा, अमराई के ब्याह के गीत अभी से गाने शुरू करवा दो।'

दादा ने पूछा "कैसा ब्याह ?"

उसने कहा 'देखते नहीं, प्रेम का पहला चरण प्रारंभ हो गया, दूसरे चरण में कविताएँ बनेंगी, तीसरे चरण में पागलपन का अभिनय होगा, चौथे चरण में सगाई हो जायगी।'

मुझे मन-ही-मन गुदगुदी-सी जान पड़ने लगी। सोचा, आज इसे

खिन्नाऊंगी। मैंने हँस कर कहा "दादा देखो अपने अपने भाग्य की बात है। ईश्वर ने तुम्हें इतना ऊँचा बनाया है। तुम अपनी असंख्य अंजुलियों से सूर्य और चंद्रमा की किरणों का अजस्र पान करते हो और दिगदिगंत से आती हुई वायु में स्नान करके विस्तृताकाश में सर उठा कर प्रकृति की अनंत विभूतियों का अनुशीलन करते हो! नक्षत्रों से भरी हुई रात में शत-शत पक्षियों को गोद में लिए हुए तुम चंद्रलोक की कहानी सुना करते हो, उपा और गोधूलि नित्य तुम्हें स्नेह से चूम लिया करते हैं, प्रकृति का अनंत भंडार तुम्हारे लिए उन्मुक्त है। मैं तुम्हारे जैसी ऊँची तो नहीं हूँ फिर भी दूर तक फैली हूँ। वसुन्धरा अपनी सुषमा मेरे सामने बिखेर देती है, आकाश सूर्य और चंद्रमा की किरणों का जाल मेरे ऊपर फैला देता है। वसन्त की मादकता, सावन की सजल हरियाली और शरद की स्वच्छ सुषमा मेरे जीवन में स्फूर्ति प्रदान करती रहती है। मैं केवल जीती ही नहीं, जीवन का उपभोग भी करती हूँ। किन्तु मुझे दुःख उन लोगों को देख कर होता है जिन्हें न तो सूर्य का प्रकाश मिलता है, न चंद्रमा की किरणें अंधकार ही जिनके जीवन की भित्ति है और सूनापन ही जिनकी एक कहानी है। वे आकाश को उतना ही बड़ा समझते हैं जितना उनके भीतर समाता है, वसुन्धरा को उतनी ही दूर तक समझते हैं जितना वे देख सकते हैं। दादा! उनका अस्तित्व कैसा दयनीय, तुमने कभी सोचा है?"

दादा कुछ नहीं बोले, शायद सो गये थे। लेकिन कुआँ बोला—  
 "सुन रहे हो, दादा? पगडंडी कितना सच कह रही है! ऐसे लोगों से अधिक दयनीय जीवन किसका होगा? कुछ दिन पहले मैं भी यह सोचा करता था, किन्तु मुझे जान पड़ा कि संसार में और भी अधिक दयनीय जीवन हो सकता है। ईश्वर ने जिसे सूर्य और चंद्रमा के आलोक से वंचित रखा, आकाश का विस्तार और वसुन्धरा का

वैभव जिसे देखने नहीं दिया, उस पर दया करके कम-से-कम उसे एक चीज़ दे दी, जिससे वह संसार का उपकार कर सकता है, जिसे वह अपना कह सकता है, जिसके द्वारा वह संसार का किसी-न-किसी रूप में लक्ष्य बन सकता है। किन्तु उससे अधिक दयनीय तो वे हैं जिनके सामने सृष्टि का सारा वैभव बिखरा पड़ा है, किन्तु जिनके पास अपना कहने को कुछ भी नहीं। रेखागणित की रेखा की तरह उनका अस्तित्व तो है, किन्तु उनकी मुट्ठाई, लम्बाई, चौड़ाई सब कुछ काल्पनिक है। उनका अस्तित्व किसी दूसरे के अस्तित्व में अन्तर्निहित है। ये सभी के साधन हैं, किन्तु लक्ष्य किसी के भी नहीं। ऐसे लोग भी दुनियाँ में हैं। दादा, क्या उन पर तुम्हें दया नहीं आती ?”

दादा बिलकुल सो गये थे। मैंने तैश में आकर कहा “रामी के कुत्राँ, यदि तुम समझते हो कि तुम संसार के लक्ष्य हो और मैं केवल साधन-मात्र, तो वह तुम्हारी भूल है। संसार में जो कुछ है साधन ही है, लक्ष्य कुछ भी नहीं। लक्ष्य शब्द मनुष्य की उलझी हुई कल्पना का फल है। लक्ष्य एक भावना-मात्र है स्थूल और प्रत्यक्ष रूप में जिस किसी का अस्तित्व है, वह साधन ही है, चाहे जिस रूप में हो।”

कुएँ ने गंभीर स्वर में कहा- “तुमने हमारा नाम लेकर पुकारा इसके लिए धन्यवाद। मैं उत्तर में केवल दो बातें कहूँगा। पहली तो यह कि हमारा और तुम्हारा कोई अपना भागड़ा नहीं है, मैं समझता हूँ, व्यक्तिगत रूप से न तुमने मुझे कुछ कहा है, न मैं तुम्हें कुछ कहा हूँ। दूसरी बात यह है कि जैसा तुम कह रही हो, लक्ष्य और साधन में प्राकारिक अंतर न होते हुए भी पारिभाषिक अंतर है। संसार में लक्ष्य नाम की कोई चीज़ नहीं, ठीक है, यहाँ जो कुछ है, किसी-न-किसी रूप में साधन ही है, यह भी ठीक है। फिर भी मानना पड़ेगा कि साधनों में कुछ साधन ऐसी अवस्था में हैं, जिन्हें साधन के अतिरिक्त दूसरा कुछ कहा ही नहीं जा सकता, और कुछ साधन ऐसी

अवस्था में पहुँच गए हैं, जिन्हें संसार अपनी सुविधा के लिए लक्ष्य ही कहना अधिक उपयुक्त समझता है। इसका प्रत्यक्ष और स्थूल प्रमाण यह है कि कुछ लोगों के यहाँ संसार आता है, हाथ फैला कर कुछ माँगता है और फिर चला जाता है, संसार की स्थूल व्यावहारिक भाषा में वे तो हुए लक्ष्य; और कुछ लोग हैं ऐसे जिनके यहाँ संसार आता है, किन्तु इसलिए नहीं कि उनसे कुछ लेना चाहता है, बल्कि इसलिए कि उनके द्वारा वह अपने लक्ष्य के पास पहुँच सकता है। तुम्हारी सूक्ष्म दार्शनिक भाषा में ऐसे लोग हुए साधन। समझीं ?

मैं कुछ कहना ही चाहती थी कि उसने रोक दिया, कहा “देखो, तुम्हारी चाँदनी छूब गई, अब तो सो सकती हो या नहीं ?”

कुछ दिन और बीते। मेरे प्रेम की आग पर आत्माभिमान की राख पड़ने लगी। कुआँ संसार का लक्ष्य है, मैं केवल एक साधन हूँ। फिर मेरा उसका प्रेम कैसे हो सकता है ? मैं कभी-कभी सोचती, प्रेम में प्रतियोगिता कैसी ? मान लो, वह संसार में सब कुछ है और मैं कुछ भी नहीं, फिर भी क्या वह यथेष्ट कारण है कि यदि मैं उससे प्रेम करूँ तो वह उसका प्रतिदान न दे। कुआँ अपने सांसारिक महत्त्व के गर्व में चूर है। वह समझता है कि उसके सामने मैं इतनी तुच्छ हूँ कि मुझसे प्रेम करना तो दूर रहा, भर मुँह बोलना भी पाप है। वह मुझसे घृणा करता है, मेरा उपहास करता है, बात-बात में मुझे नीचा दिखाना चाहता है ! बर्बर पुरुष जाति !

मैं दिनोंदिन उससे दूर दूटने की चेष्टा करने लगा। उसके सामीप्य में मेरा दम धुटने लगा। वह महत्त्वशाली है, संसार उसके सामने भिखारी बन कर आता है, और मैं ? मेरा तो कोई अस्तित्व ही नहीं किसी लक्ष्य तक पहुँचने का एक साधन-मात्र हूँ। मेरी उसकी क्या तुलना ?

सॉफ़-सवेरे गाँव की स्त्रियाँ आतीं और पानी भर ले जाती। अलस

दुपहरी में पथिक अमराई में विश्राम करने के लिए आते और कुएं के पानी में सत्तू सान कर खाते, फिर थोड़ी देर वृक्षों के नीचे लेट कर अपनी राह चले जाते। गाँव के छोटे-छोटे लडके अमराई में आकर फल तोड़ते, कुएँ से पानी खींचते और फिर फल खा कर मुँह-हाथ धो कर चले जाते। जहाँ देखो उसकी चर्चा, उसकी बात। मैं अपनी नगण्यता पर मन-ही-मन कुढ़ कर जली-सी जाती। मुझे जान पड़ता, मनो ससार मेरा उपहास कर रहा है, आकाश मेरा तिरस्कार कर रहा है, पृथ्वी मेरी अवहेलना कर रही है। मेरा अस्तित्व रेखागणित की रेखाओं और बिन्दुओं का अस्तित्व है। मैं सबकी हूँ, पर मेरा कोई नहीं। मैं भी अपनी नहीं, केवल ससार को किसी लक्ष्य तक पहुँचाने के लिए साधन-सी बन कर जा रही हूँ। मुझे यहाँ से हटना ही पड़ेगा। चाहे जहाँ भी जाऊँ, जाऊँगी जरूर। हृदय की शांति की खोज में बन-बन भटकूँगी, वसुन्धरा के एक छोर से लेकर दूसरे छोर तक के अनंत विस्तार को छान डालूँगी, यदि कहीं शांति नहीं मिली तो किसी मरुभूमि की विशाल सैकत-राशि में जाकर विलीन हो जाऊँगी, या किसी विजन पर्वत-माला की अधेरी गुफा में जाकर सो रहूँगी, फिर भी वहाँ न रहूँगी। वहाँ से मैं हटाने का उपक्रम करने लगी।

आधी रात थी। चाँदनी और अधकार अमराई के वृक्षों के नीचे गाढ़ा-लिवन में बँधे सो रहे थे। मुझे उस रात की सारी बातें अब भी याद हैं, मानो अभी कल ही की हों। मैं अपने अतीत-जीवन की कितनी ही छोटी-छोटी स्मृतियाँ सहेज रही थी। इतने में कुएँ ने पुकारा 'पगडंडी !'

निशीथ के सुनेपन में उसकी आवाज गूँज उठी ! मैं चौक पड़ी। इतने दिनों के बाद आज कुआँ मुझे पुकार रहा है, मेरा कोतूहल उमड़ने लगा।

मैंने कहा 'क्या है !'

कुआँ थोड़ी देर चुप रहा, फिर पुकारा 'पगडंडी !'

शायद उसने मेरा बोलना सुना ही नहीं। मुझे आश्चर्य होने लगा, क्या आज कोई अभिनय होगा ? मैंने सयत स्वर में कहा 'क्या है ?'

कुआँ बोला 'पगडंडी, मैं तुम से एक बात पूछना चाहता हूँ !'

मैंने कहा 'पूछो !'

वह बोला 'शायद तुम यहाँ से कहीं जा रही हो ?'

उस समय बिजली भी गिर पड़ती तो मुझे उतना आश्चर्य न होता ? इसे कैसे मालूम हुआ ? यदि मान लूँ कि किसी तरह मालूम भी हो गया, तो फिर इसे क्या मतलब ? मैं क्षण-भर में ही न जाने क्या-क्या सोच गई, कितने ही भावों में मेरा हृदय उथल-पुथल हो उठा, किन्तु मैंने सारा आवेग रोक कर उदासीन स्वर में कहा 'हाँ !'

कुआँ थोड़ी देर चुप रहा, फिर बोला 'तुम इस अमराई से जा रही हो, अच्छा है। मैं बहुत प्रसन्न हूँ !'

मैं कुछ उत्तर देने जा रही थी, तब तक उसने रोक दिया

ठहरो, मेरी बात सुन लो। जब तुम पहले-पहल यहाँ आई थी, तब जितना प्रसन्न मैं हुआ था, उतना और कोई नहीं। आज जब तुम यहाँ से जा रही हो, तब भी जितनी खुशी मुझे हो रही है, उतनी और किसी को नहीं। तुम इसका कारण जानती हो ?'

मैं कुछ नहीं बोली।

वह कहने लगा 'मैं तुम्हे किसी दिन कहने वाला ही था। तुमने स्वयं जाने का निश्चय कर लिया। यह और भी अच्छा हुआ !'

मैंने अन्यमनस्क-सी कहा— 'ससार में जो कुछ होता है, अच्छा ही होता है !'

कुआँ बोला 'पगडंडी, तुम यहाँ से जा रही हो, सभायना यही है

कि फिर तुम लौट कर नहीं आओगी। तुम्हारे जाने के पहले मैं तुम से अपने हृदय की एक बात, एक चिर-संचित बात कहूँगा; सुनोगी तो ?

मेरे हृदय में उस समय दो धाराएँ बह रही थी; एक संशय की दूसरे विस्मय की। फिर भी इतना है कि संशय से अधिक मुझे विस्मय ही हुआ। मैंने सारा कौतूहल दबा कर कहा 'कहते जाओ।'।

कुआँ कहने लगा 'मुझे अधिक कुछ नहीं कहना है। केवल दो बातें हैं तुमसे कभी नहीं कहा था। इसका कारण यह है कि अब तक कहने का समय नहीं आया था। तुम अब जा रही हो, जान पड़ता है कि वह समय आ गया, इसलिये कह रहा हूँ।'।

थोड़ा रुक कर, फिर उसने अपने स्वाभाविक दार्शनिक ढंग से कहना शुरू किया

'पहली बात यह है तुम्हारे प्रति अगाध प्रेम होते भी आज तक मैंने जाहिर क्यों नहीं होने दिया ? मुझे याद है, जिस दिन आकाश के ज्योतिष्पथ की तरह पहले पहल अमराई में आकर बिछ गई, उस दिन मैंने बट दादा से पूछा 'दादा, यह कौन है ? दादा ने विनोद से कहा "तुम्हारी बहू !" मैं झेंप गया ! तब से लेकर आज तक युग बीत गया। कितने वसंत आए कितनी बरसातें आई, इस अमराई की सधन छाया में हम दोनों ने कितनी कहानियाँ सुनीं, कितनी गीत सुन कर फिर भूल गये और कितनी बार हम आपस में लड़े-झगड़े हैं। इस जीवन की छोटी-से-छोटी घटना भी मेरे स्मृति-पट पर अमर रेखा बन कर खिच गई है और उन टेढ़ी-मेढ़ी रेखाओं को जोड़कर जो अक्षर बनते हैं, उनका एक मात्र अर्थ यही निकलता है कि इस अमराई में छोटी, पतली-सी जो पगडंडी के सूने, उपेक्षित जीवन का जो निष्कर्ष है वह किसी एक युग या एक देश का नहीं, विश्व भर का अनन्तकाल के लिये आलोक-स्तंभ बन सकता है। वह न रहे, किन्तु उसकी कथा युग-युग तक कल्पना-लोक के विस्तृताकाश में



स्त्रीत्व का आदर्श वन आकाश-दीप सी मिलमिलाती रहेगी।

“किन्तु इतना होते हुए भी आज तक मैंने उससे कभी कुछ कहा क्यों नहीं ?

‘इतना ही नहीं, मैंने अब तक तुम्हारे प्रति केवल उदासीनता और कठोरता के भाव ही प्रदर्शित किए। नीरस उपेक्षा, आलोचना-त्मक विनोद, इसके अतिरिक्त मुझे याद नहीं, मैं और भी तुम्हें कुछ दे सका हूँ या नहीं। किन्तु क्यों ? केवल एक ही कारण था।’

✓ ‘पगडंडी, मैं तुम्हें जानता था, तुम्हारे हृदय को अच्छी तरह पहचानता था। मैं तुम्हारे जीवन का दार्शनिक अध्ययन कर रहा था। मैं जानता था, संसार के कल्याण के किस अभिप्राय को लेकर तुम्हारे जीवन का निर्माण हुआ है। मैं जानता था, किस लक्ष्य को लेकर विश्व की रचनात्मक शक्ति ने तुम्हें स्वर्ग से ला कर इस अमराई की घासों और पत्तों की सेज पर सुला दिया है। मैं यह भी जानता था कि तुम्हारे अवतरण का जो अतर्निहित अभिप्राय है वह किस पथ पर चल कर तुम अधिक-अधिक प्राप्त कर सकती हो।

‘जिस महान् उद्देश्य को लेकर तुम जन्मी हो, उसमें मैं मानता हूँ इच्छा रहते हुये भी तुम्हारी कोई सहायता नहीं कर सकता। किन्तु हाँ, एक बात कर सकता हूँ। गायक अपनी तान को आरोह-अवरोह के बीच में नाचता हुआ ले जा कर सम पर बिठा देता है। सुनने वाले उसे सहायता नहीं दे सकते, किन्तु अंत में सम पर एक बार सर हिला देते हैं। तान लौट कर घर आ गई, सब का सिर हिल गया। पगडंडी, अपने जीवन के उच्चादर्श को तुम्हें अकेले ही निभाना पड़ेगा, मैं केवल इतना ही कर सकूँगा कि जिस दिन तुम्हारे जीवन की तान लौट कर घर आ जायगी, उस दिन उस संगीत में अपने को बहा कर सर हिला दूँगा। तुम्हारे जीवन-संगीत के सम पर अपने को निछावर कर दूँगा, बस।’

✓ प्रेम से स्वर्ग मिलता है, किन्तु, उससे भी ऊँचा, उससे भी पवित्र एक स्थान है। उसका वही पथ है जिस पर तुम जा रही हो सेवा प्रेम सभी कर सकते हैं, किन्तु सेवा सभी नहीं कर सकते। प्रेम करना ससार का स्वभाव है, किन्तु सेवा एक साधना है। प्रेम हृदय की सारी कोमल भावनाओं का आकुञ्चन है, सेवा उसका प्रसार। प्रेम में स्वयं लक्ष्य बन कर अपना एक कोई लक्ष्य बनाना पड़ता है, सेवा में अपने को संसार का साधन बना कर ससार को अपनी साधनाओं की तपो-भूमि बना देना पड़ता है। प्रेम यश है और सेवा तपस्या। प्रेम से प्रेमिक मिलता है और सेवा से ईश्वर।

‘जन्म से लेकर आज तक तुम सेवा के पथ पर रही हो और अब भी उत्तरोत्तर बढ़ती जा रही हो। तुम्हारे मार्ग में जो सब से बड़ा विघ्न बन कर खड़ा हो सकता है वह प्रेम। प्रेम मनुष्यत्व है और सेवा देवत्व। तुम्हारी आत्मा स्वर्गिक होते हुए भी तुम्हारा शरीर भौतिक है। आत्मा और शरीर का द्वन्द्व ससार की अमर कहानी है। बसन्त जब अपना मधुकलश पृथ्वी पर उडेल देता है, वर्षा जब वन-वन में हरियाली बिखरा देती है, शरद के शुभ्राभ्र-खण्ड जब आकाश में तैरने लगते हैं, तब आत्मा की साधनाओं में शरीर छोटे-छोटे सपने छींट देता है, सामवेद की मधुर गभीर ध्वनि में मेघ-मलार की मस्तानी तानें भीग जाती हैं, सोमरस में कादम्बर की बूंदें चू पड़ती हैं, कैलास में बसन्त आ जाता है। यह बहुत पुरानी कथा है। युगयुगांतर से यही होता आया है, और यही होता रहेगा। फिर भी सभी इसे भूल जाते हैं। आँखें भ्रम जाती हैं, तपस्या के शुभ्र प्रत्यूप में अनुराग की अरुण उपा छिटक पड़ती है, साधना का वर्ष लगने लगता है, लगन की आग मैमाने लगती है, हृदय की एकाग्रता में किसी की छाया घुस पड़ती है, जाग्रति में अंगड़ाई भर जाती है, स्वप्ना में मदकता भी जाती है, और.....और जब आँखें खुलती हैं तब कहीं कुछ नहीं

रहता। फिर से नई कहानी शुरू होती है नई यात्रा होती है, नया प्रस्थान होता है। इसी तरह यह संसार चलता है।

‘आत्मा के ऊपर शरीर का सबसे बड़ा प्रभाव है सशय। जब संसार में सभी किसी न-किसी से प्रेम करते हैं, सभी का कोई-न-कोई एक अपना है, जब किसी से प्रेम करना, किसी के प्रेम का पात्र बनना प्राणिमात्र का अधिकार है, तब फिर मैं केवल मैं ही क्यों इससे वंचित रहूँ? यह जीवन की अमर समस्या है, शाश्वत प्रश्न है।

‘किन्तु सत्य क्या है, लोग यह समझने की बहुत कम चेष्टा करते हैं। जिनके पैर हैं वे जमीन पर चलते हैं, किन्तु जिन्हें पंख मिले हैं यदि वे भी जमीन पर ही चले तो यह अपनी शक्तियों का दुरुपयोग है। जिन्हें ईश्वर ने आकाश में उड़ने के लिये बनाया है, अपने पृथ्वी पर चलना अपने महत्व की अपेक्षा करना है, अपने भूलना है।

प्रेम करने की योग्यता सब में है, किन्तु सेवा करने की शक्ति किसी-किसी को ही मिलती है। सेवा करने की योग्यता रखना उड़ नहीं, ईश्वर का आशीर्वाद है। जिसे ईश्वर ने संसार में अकेला बनाया है, धन वैभव नहीं दिया है, सुख में प्रसन्न होनेवाला और दुःख में गले लगा कर रोनेवाला साथी नहीं दिया है, ‘संसार के शब्दों में जिसे उसने दुखिया बनाया है, उसके जीवन में एक महान् अभिप्राय भर दिया है, शक्ति का एक अमर स्रोत, वेचैनी की तड़फड़ाती हुई आँधी, उसके अन्तर में सँजो कर रख दिया है। हो सकता है वह उसे न समझे, शायद संसार भी इसे न समझे; फिर भी वह नहीं है, ऐसी बात नहीं; वह है, आवश्यकता है केवल उसे समझने की।

“पगडंडी, तुम ईश्वर की उन्हीं रचनाओं में से एक हो। तुम्हारा निर्माण इसलिए नहीं हुआ है कि तुम एक की होकर रहो, एक के लिए जियो और एक के लिए मरो। नहीं, तुम पृथ्वी पर एक बहुत

बड़ा उद्देश्य लेकर आई हो। जेठ की धक्कती हुई लू में, भादों की अजस वर्षा में और शिशिर के तुषार-पात में इसी तरह लेटी रह कर तम्हें असंख्य मनुष्यों को घर से बाहर और बाहर से घर पहुँचाना पड़ेगा। सम्यता के विस्तार के लिए, जीवन के सौख्य के लिए, संसार के कल्याण के लिए तुम्हें बड़ा-से-बड़ा त्याग करना पड़ेगा। तुम्हारा कोई नहीं, इसलिए कि सभी तुम्हारे हैं, तुम किसी की नहीं हो, इस लिए कि तुम सभी की हो। तुम अपने जीवन-जीवन का उपभोग नहीं करती हो, तुम विश्व की अक्षय विभूति हो।

‘आज के पहले मैंने तुमसे कभी कुछ नहीं कहा था, कारण यह कि पगडंडी, मेरी स्पष्टवादिता को क्षमा करना कि तुम्हारी आत्मा मूर्ख है थी, केवल शरीर जगा था। तम नहीं समझती थी कि तुम काँटों के पथ पर चली आई हो, तुम संसार के पुराने पथ पर चलना चाहती थी। आज चाहे जिस कारण से हो, तुम्हें अपने वर्तमान जीवन से असंतोष हो गया है, तुम्हें अपने से घृणा हो आई है। आज तुम अनंत में कूदने जा रही हो, संसार में कुछ करने जा रही हो, तुम्हारी आत्मा जग उठी है। इन बातों को कहने का मुझे आज ही अवसर मिला है।’

“पगडंडी” तुम ऐसा न समझना कि मैं तुमसे स्नेह नहीं करता, उससे भी अधिक मैं तुम्हारी पूजा करता हूँ फिर भी अपने व्यक्तित्व को तुम्हारे पथ में खड़ा करके मैं तुम्हारी आत्मा की प्रगति को रोकना नहीं चाहता। मैं तुम्हारी चेतना में अपनी छाया डाल कर उसे मलिन नहीं करना चाहता। तुम्हारी सगीत लहरों में अपवादी स्वर बन कर उसे बेसुरा बनाना नहीं चाहता ? मैं बड़े उल्लास से तुम्हें यहाँ से विदा करता हूँ। जाओ संसार में जहाँ अधिक-से-अधिक तुम्हारा उपयोग हो सके, वहाँ जाओ और अपने जीवन को सार्थक बनाओ यही मेरी कामना है, यही मेरा संदेश है, यही मेरा...क्षमा करना आशीर्वाद है।”

‘केवल एक बात और कहनी है मेरी हृदयहीनता को भूल जाना हो सके तो क्षमा कर देना। मेरे भी हृदय हैं, उसमें भी थोड़ा रस है, पर मैंने जान बूझ कर उसे सुखा दिया। उसे आँखों में नहीं आने दिया, ओठों पर से पोछ डाला। तुम्हारे कर्तव्य-पथ को मैं अपने आँसुओं से गीला नहीं बनाना चाहता पगडंडी, मेरी व्यथा समझने की कोशिश करना, यदि न समझ पाओ तो...तो फिर सब कुछ भूल जाना।

‘संसार तुम्हारी राह देख रहा है, अनंत तुम्हारी प्रतीक्षा कर रहा है ! जाओ, अपना कर्तव्य पालन करो। संसार तुम्हें कुचले तो तड़पना नहीं, भूल जावे तो सिसकना नहीं ! भूले हुए ‘पथिकों को धर पहुँचा देना, जो धर छोड़ कर विदेश जाना चाहते हों उनकी सहायता करना, जब तक जीना खुश रहना, कभी किसी के लिए रोना नहीं और - एक बात और--यदि तुम्हारे हृदय में कभी प्रेम की भावना आ जाय तो कोशिश करके, अपने अस्तित्व का सारा बल लगा कर, उसे निकाल डालना। यदि न निकाल सकी तो फिर वहाँ से कहीं दूर चली जाना।

पगडंडी ! विदा ! तुम अपने ज्योतिर्मय भविष्य में अपने धुंधले अतीत को डुबो देना। सब कुछ भूल जाना बट दादा और रामी के कुआँ को भी भूल जाना ! केवल यही याद रखना कि तुम कौन हो और तुम्हारा कर्तव्य क्या है — बस जाओ; विदा ! ईश्वर तुम्हें बल दे।”

कुआँ चुप हो गया। आधी रात को स्वप्निल नीरवता में जान पड़ना था उसका स्वर अब भी गूँज रहा हो, शब्द अन्तरिक्ष में अब भी घुमड़ते फिरते हों। मैं कुछ बोल नहीं सकी। तट्टा-सी छा गई, काठ-सा मार गया। उसके अन्तिम शब्द अर्धरात्रि के शून्य अन्धकार में बिजली के अक्षरों में मानों चारों ओर लिखे हुए-से उग रहे थे बस जाओ; विदा ईश्वर तुम्हें बल दे।

ठीक-ठीक याद नहीं आता; कितने दिन हुए; फिर भी एक युग-सा बीत गया। मेरी आँखों के सामने वह स्वरूप आज भी रह-रह कर

नाच उठता है, कानों में वे शब्द भी रह-रह कर गूँज उठते हैं।

अब मैं राजधानी का राजमार्ग हूँ। दोनों ओर सहेलियों की तरह फुट-पाथ हैं; धूप और वर्षा से बचने के लिये दोनों ओर, वृक्षों की कतारे हैं; रोशनी के बिजली के खम्भे हैं; और न जाने विभव-बलास की कितनी चीजें हैं। मेरा शृंगार होता है, मेरी देख रेख में हजारों रूपए खर्च किए जाते हैं; राज-महिषी की तरह मेरा सत्कार होता है, जहाँ तक दृष्टि जाती है वस मैं ही मैं हूँ।

उत्तरदायित्व भी कम नहीं है। मैं शहर की धमनी हूँ, इसका रक्त प्रवाह मुझी से होकर चारों ओर दौड़ता है। मैं सम्यता का स्तम्भ हूँ, राज्य-सत्ता का प्राण हूँ। इतनी भीड़ रहती है कि सोचने को फुर्सत भी नहीं मिलती। जन समुद्र की अनंत लहरें मुझे कुचलती हुई एक ओर से दूसरी ओर निकल जाती हैं, मैं उफ तक नहीं करती। इतनी भीड़ में मुझे अपना कहने वाला एक भी नहीं, एक स्पर्श के लिए भी मेरा होने वाला कोई नहीं। मेरे जलते हुए निर्विश्राम जीवन पर सहानुभूति की दो बूँद छिड़क दे, ऐसा कोई नहीं फिर मैं व्यथित नहीं होती; खुश रहने की कोशिश करती हूँ। वेदना के शालो पर मुस्कराहट की राख बिखेरती हूँ, ओठों के हृदय को छिपाए रहती हूँ। जहाँ तक होता है उसने जो कुछ कहा था सब कुछ करती हूँ। केवल एक ही बात नहीं होती, उसे भूल नहीं पाती!

अमराई की छाया में धासों और पत्तों पर यह जीवन, पत्तियों के गाने लताओं का मगड़ा, बट दादा की कहानियाँ और... और क्या कहूँ? कितनी बातें हैं भुलाई नहीं जा सकती! मेरे जीवन-संगीत की तान लौट कर सग पर आती है, आकर फिर लौट जाती है, पर किसी का सर नहीं हिलता!

यह पुराना इतिहास है। कोई क्या जाने! एक समय था जब मैं ऐसी नहीं थी!